

इस्लाही ख़तबात

9



जस्टिस मौलाना मुफ़्ती मुहम्मद तक़ी साहिब उस्मानी

इस्लाही खुतबात

(9)

जरिस्टिस मौलाना मुफ्ती
मुहम्मद तकी साहिब उस्मानी

अनुवादक

मुहम्मद इमरान कासमी एम०ए० (अलीग)

प्रकाशक

फरीद बुक डिपो प्रा० लि०

422, मटिया महल, ऊर्दू मार्किट, जामा मस्जिद देहली 6
फोन आफिस, 3289786, 3289159, आवास, 3262486

सर्वाधिकार प्रकाशक के लिए सुरक्षित हैं

☆☆☆☆☆☆☆☆☆☆☆☆☆☆

नाम किताब	इस्लाही खुतबात जिल्द (9)
खिताब	मौलाना मुहम्मद तकी उस्मानी
अनुवादक	मुहम्मद इमरान कासमी
संयोजक	मुहम्मद नासिर खान
तायदाद	2100
प्रकाशन वर्ष	अप्रैल 2002
कम्पोजिंग	इमरान कम्प्यूटर्स मुजफ्फर नगर (0131-442408)

>>>>>>>>>>>>>>>>

प्रकाशक

फरीद बुक डिपो प्रा० लि०

422, मटिया महल, ऊर्दू मार्किट, जामा मस्जिद देहली 6
फोन आफिस, 3289786, 3289159, आवास, 3262486

मुख्तसर फ़ेहरिस्ते मज़ामीन

(82) कामिल ईमान की चार निशानियां	21-43
(83) मुसलमान ताजिर के फ़राइज़	44-63
(84) अपने मामलात साफ़ रखें	64-81
(85) इस्लाम का मतलब क्या है?	82-110
(86) आप ज़कात किस तरह अदा करें	111-138
(87) क्या आपको ख़्यालात परेशान करते हैं?	139-157
(88) गुनाहों के नुकसानात	158-182
(89) बुराईयों को रोको, वर्ना!	183-204
(90) जन्नत के नजारे	205-227
(91) आखिरत की फ़िक्र	228-247
(92) दूसरों को खुश कीजिए	248-254
(93) भिजाज और जौक की रियायत करें	255-271

तफसीली फ़ेहरिस्ते मज़ामीन

क्र.स.	क्या?	कहाँ?
	(82) कामिल ईमान की चार निशानियां	
1.	कामिल ईमान की चार निशानियां	21
2.	पहली निशानी	21
3.	ख़रीद व बेच के वक़्त यह नियत कर लें	22
4.	सिर्फ़ नुक्ता-ए-निगाह बदल लो	22
5.	हर नेक काम सदका है	23
6.	दूसरी निशानी	24
7.	रस्म के तौर पर हदिया देना	24
8.	तीसरी निशानी	25
9.	दुनिया की खातिर अल्लाह वालों से ताल्लुक	25
10.	दुनियावी मुहब्बतों को अल्लाह के लिए बना दो	26
11.	बीवी से मुहब्बत अल्लाह के लिए हो	26
12.	हमारे काम नफ़्सानी ख़्वाहिश के ताबे	28
13.	"आरिफ़" कौन होता है?	28
14.	मुब्तदी और मुन्तही के दरमियान फ़र्क	29
15.	मुब्तदी और मुन्तही की मिसाल	29
16.	अल्लाह के लिए मुहब्बत करने की मश्क़ की ज़रूरत	30
17.	बच्चों के साथ अल्लाह के लिए मुहब्बत	31
18.	अल्लाह के लिए मुहब्बत होने की निशानी	32
19.	हज़रत थानवी रह. का एक वाकिआ	33
20.	चौथी निशानी	34
21.	ज़ात से नफ़रत न करें	34
22.	इस बारे में हुज़ूर सल्ल. का तर्ज़ अमल	34
23.	ख़्वाजा निज़ामुद्दीन औलिया का एक वाकिआ	35

क्र.स.	क्या?	कहां?
24.	गुस्सा भी अल्लाह के लिए हो	36
25.	हजरत अली रजि. का वाकिआ	37
26.	हजरत फारुके आजम रजि. का वाकिआ	38
27.	बनावटी गुस्सा करके डांट लें	40
28.	छोटों पर ज्यादाती का नतीजा	41
29.	खुलासा	41
30.	गुस्से का गलत इस्तेमाल	42
31.	अल्लामा शब्बीर अहमद उस्मानी का एक जुम्ला	43
32.	तुम खुदाई फौजदार नहीं हो	43
(83) मुसलमान ताजिर के फराइज		
1.	तम्हीद	44
2.	आजका मौजू	45
3.	दीन सिर्फ मस्जिद तक सीमित नहीं	45
4.	कुरआने करीम की तिलावत से आगाज	45
5.	कुरआने करीम हम से फरियाद कर रहा है	46
6.	इस्लाम में पूरे दाखिल हो जाओ	47
7.	दो इकॉनॉमिक नज़रिये	47
8.	कम्युनिज़म के वजूद में आने के अस्बाब	48
9.	सरमाया दाराना निज़ाम में खराबियां मौजूद हैं	48
10.	सब से ज्यादा कमाने वाला तब्का	49
11.	सरमाया दाराना निज़ाम की असल खराबी	50
12.	एक अमेरिकी अफसर से मुलाकात	50
13.	सिर्फ इस्लाम का इकॉनॉमिक निज़ाम मुन्सिफाना है	52
14.	कारून और उसकी दौलत	52
15.	कारून को चार हिदायात	53
16.	पहली हिदायत	54
17.	कौमे शुऐब और सरमाये दाराना जेहनियत	54

क्र.स.	क्या?	कहाँ?
18.	माल दौलत अल्लाह की अता है	55
19.	मुस्लिम और गैर मुस्लिम में तीन फर्क हैं	56
20.	ताजिरी की दो किस्में	57
21.	दूसरी हिदायत	58
22.	यह दुनिया ही सब कुछ नहीं	58
23.	क्या इन्सान एक इकॉनॉमिक जानवर है?	59
24.	तीसरी हिदायत	60
25.	चौथी हिदायत	61
26.	दुनिया के सामने नमूना पेश करें	61
27.	क्या एक आदमी समाज में बदलाव ला सकता है?	61
28.	हुजूर सल्ल. किस तरह बदलाव लाए	62
29.	हर शख्स अपने अन्दर बदलाव लाए	62
(84) अपने मामलात साफ़ रखें		
1.	मामलात की सफ़ाई दीन का अहम रुकन	64
2.	तीन चौथाई दीन मामलात में है	65
3.	मामलात की खराबी का इबादत पर असर	65
4.	मामलात की तलाफी बहुत मुश्किल है	66
5.	हज़रत थानवी रह. और मामलात	66
6.	एक सबक लेने वाला वाकिआ	66
7.	हज़रत थानवी रह. का एक वाकिआ	68
8.	मामलात की खराबी से ज़िन्दगी हराम	69
9.	हज़रत मौलाना मुहम्मद याकूब साहिब रह. का चन्द संदिग्ध लुकमे खाना	69
10.	हराम की दो किस्में	70
11.	मिलिकियत मुताय्यन होनी चाहिए	70
12.	बाप बेटों के मुश्तरक कारोबार	71

क्र.स.	क्या?	कहां?
13.	बाप के इन्तिकाल पर मीरास के बटवारा फौरन करें	72
14.	मशतरक मकान की तामीर में हिस्सेदारों का हिस्सा	72
15.	हज़रत मुफ़्ती साहिब रह. और मिलिकियत की वज़ाहत	73
16.	हज़रत डॉ. अब्दुल हई साहिब की एहतियात	74
17.	हिसाब उसी दिन कर लें	75
18.	इमाम मुहम्मद रह. और तसव्वुफ़ पर किताब	75
19.	दूसरों की चीज़ अपने इस्तेमाल में लाना	76
20.	ऐसा चन्दा हलाल नहीं	77
21.	हर एक की मिलिकियत वाज़ेह होनी चाहिए	77
22.	मस्जिदे नबवी के लिये ज़मीन मुफ़्त क़बूल न की	78
23.	मस्जिद की तामीर के लिये दबाव डालना	79
24.	पूरे साल का खर्च देना	79
25.	हुज़ूर का पाक बीवियों से बराबरी का मामला करना	80
26.	खुलासा	80
(85) इस्लाम का मतलब क्या है?		
1.	तम्हीद	82
2.	क्या ईमान और इस्लाम अलग अलग हैं	83
3.	"इस्लाम" लाने का मतलब	83
4.	बेटे के ज़िबह करने का हुक्म अक्ल के खिलाफ़ था	84
5.	बेटे का भी इम्तिहान हो गया	85
6.	चलती छुरी न रुक जाये	86
7.	अल्लाह के हुक्म के ताबे बन जाओ	86
8.	वर्ना अक्ल के गुलाम बन जाओगे	87

क्र.स.	क्या?	कहां?
9.	इल्म हासिल करने के सूत्र	87
10.	इन सूत्रों के काम का दायरा मुताय्यन है	88
11.	इल्म के हासिल करने का एक और ज़रिया, "अक्ल"	89
12.	अक्ल के काम का दायरा	89
13.	इल्म के हासिल करने का एक और ज़रिया, वही-ए-इलाही	90
14.	अक्ल के आगे "वही-ए-इलाही"	90
15.	"वही-ए-इलाही" को अक्ल से मत तौलो	91
16.	अच्छाई और बुराई का फैसला "वही" करेगी	91
17.	इन्सानी अक्ल ग़लत रहनुमाई करती है	92
18.	कम्प्यूनिज़म की बुनियाद अक्ल पर थी	93
19.	"वही-ए-इलाही" के आगे सर झुका लो	93
20.	पूरे दाख़िल होने का मतलब	94
21.	इस्लाम के पांच हिस्से	94
22.	एक सबक लेने वाला वाकिआ	95
23.	एक चरवाहे का अजीब वाकिआ	97
24.	बकरियां वापस करके आओ	99
25.	हज़रत हुज़ैफ़ा बिन यमान रज़ियल्लाहु अन्हु	99
26.	हक़ व बातिल की पहली लड़ाई "ग़ज़वा-ए-बदर"	100
27.	गर्दन पर तलवार रख कर लिया जाने वाला वायदा	100
28.	तुम वायदा करके ज़बान देकर आये हो	101
29.	जिहाद का मक़सद हक़ की सर बुलन्दी	102
30.	यह है वादे का पूरा करना	102
31.	हज़रत मुआविया रज़ियल्लाहु अन्हु	103
32.	फ़तह हासिल करने के लिये जंगी तदबीर	103
33.	यह मुआहदे की ख़िलाफ़ वर्ज़ी है	104
34.	सारा फ़तह किया हुआ इलाका वापस कर दिया	105
35.	हज़रत फ़ारूक़े आज़म और मुआहदा	106

क्र.स.	क्या?	कहाँ?
36.	दूसरों को तकलीफ पहुंचाना इस्लाम के खिलाफ है	107
37.	हकीकी मुफिलस कौन?	108
38.	आज हम पूरे इस्लाम में दाखिल नहीं	109
39.	पूरे दाखिल होने का अहद और इरादा करें	110
40.	दीन की मालूमात हासिल करें	110
(86) आप ज़कात किस तरह अदा करें		
1.	तम्हीद	111
2.	ज़कात न निकालने पर वईद	112
3.	यह माल कहाँ से आ रहा है	113
4.	ग्राहक कौन भेज रहा है?	114
5.	एक सबक लेने वाला वाकिआ	114
6.	कामों की तकसीम अल्लाह की तरफ से है	116
7.	ज़मीन से उगाने वाला कौन है?	116
8.	इन्सान में पैदा करने की सलाहियत नहीं	117
9.	मालिके हकीकी अल्लाह तआला हैं	117
10.	सिर्फ़ ढाई फीसद अदा करो	118
11.	ज़कात की ताकीद	118
12.	ज़कात हिसाब करके निकालो	119
13.	वह माल तबाही का सबब है	120
14.	ज़कात के दुनियावी फायदे	120
15.	माल में बेबर्कती का अन्जाम	121
16.	ज़कात का निसाब	122
17.	हर हर रुपये पर साल का गुजरना ज़रूरी नहीं	122
18.	ज़कात की तारीख़ में जो रक़म हो	
	उस पर ज़कात है	123
19.	ज़कात के माल कौन कौन से हैं?	124
20.	ज़कात के माल में अक्ल न चलाएं	124

क्र.स.	क्या?	कहां?
21.	इबादत करना अल्लाह का हुक्म है	125
22.	तिजारत के सामान की कीमत मुताय्यन करने का तरीका	126
23.	तिजारत के माल में क्या क्या दाखिल है?	126
24.	किस दिन की मालियत मोतबर होगी?	127
25.	कम्पनियों के शेयरों पर ज़कात का हुक्म	128
26.	कारखाने की किन चीजों पर ज़कात है	129
27.	वसूल होने वाले कर्जों पर ज़कात	130
28.	कर्जों को अलग कर लें	130
29.	कर्जों की दो किस्में	131
30.	तिजारती कर्जें कब निकाले जायें	131
31.	कर्ज की मिसाल	132
32.	ज़कात मुस्तहिक को अदा करें	132
33.	मुस्तहिक कौन?	133
34.	मुस्तहिक को मालिक बनाकर दें	133
35.	किन रिश्तेदारों को ज़कात दी जा सकती है	134
36.	बेवा और यतीम को ज़कात देने का हुक्म	134
37.	बैंकों से ज़कात की कटौती का हुक्म	135
38.	एकाउन्ट की रकम से कर्ज किस तरह कम करें?	136
39.	कम्पनी के शेयरों की ज़कात काटना	136
40.	ज़कात की तारीख क्या होनी चाहिए?	137
41.	क्या रमज़ानुल मुबारक की तारीख मुकरर कर सकते हैं?	137
(87) क्या आपको ख़्यालात परेशान करते हैं?		
1.	बुरे ख़्यालात, ईमान की निशानी	139
2.	शैतान ईमान का चोर है	140

क्र.स.	क्या?	कहां?
3.	वस्वसों पर पकड़ नहीं होगी	140
4.	अकीदों के बारे में ख्यालात	141
5.	गुनाहों के ख्यालात	141
6.	बुरे ख्यालात के वक्त अल्लाह की तरफ रुजू करो	142
7.	नमाज़ में आने वाले ख्यालात का हुक्म	142
8.	नमाज़ की नाकद्री मत करो	143
9.	इमाम गज़ाली रह. का एक वाकिआ	144
10.	कुरआनी आयतों में गौर फ़िक्र करने का हुक्म	145
11.	यह सज्दा सिर्फ़ अल्लाह के लिये है	145
12.	ख्यालात और वस्वसों में भी हिक्मत है	146
13.	नेकी और गुनाह के इरादे पर बदला व सवाब	147
14.	ख्यालात की बेहतरीन मिसाल	148
15.	ख्यालात का लाना गुनाह है	149
16.	ख्यालात का इलाज	149
17.	दिल न लगने के बावजूद नमाज़ पढ़ना	150
18.	इन्सान अमल का मुकल्लफ़ है	151
19.	कैफ़ियतें न मकसूद हैं न इस्तिथार में हैं	151
20.	अमल सुन्नत के मुताबिक़ होना चाहिये	152
21.	एक रिटायर्ड शख्स की नमाज़	152
22.	ठेला लगाने वाले की नमाज़	153
23.	किसकी नमाज़ में रुहानियत ज्यादा है?	154
24.	मायूस मत हो जाओ	155
25.	वस्वसों पर खुश होना चाहिये	155
26.	वस्वसा की तारीफ़	156
27.	ख्यालात से बचने का दूसरा इलाज	156
(88) गुनाहों के नुकसानात		
1.	हज़रत अब्दुल्लाह बिन अब्बास रज़ि.	158

क्र.स.	क्या?	कहां?
2.	पसन्दीदा शख्स कौन है?	159
3.	असल चीज़ गुनाहों से बचना है	160
4.	गुनाह छोड़ने की फ़िक्र नहीं	160
5.	नफ़ली इबादतों और गुनाहों की बेहतरीन मिसाल	161
6.	इस्लाह के इच्छुकों के लिये पहला काम	162
7.	हर किस्म के गुनाह छोड़ दो	163
8.	बीवी बच्चों को गुनाह से बचाओ	163
9.	औरतों के क्रिदार की अहमियत	164
10.	ना फ़रमानी और गुनाह क्या चीज़ हैं?	164
11.	गुनाह की पहली ख़राबी "एहसान भुला देना"	165
12.	गुनाह की दूसरी ख़राबी "दिल पर ज़ंग लगाना"	166
13.	गुनाह के तसव्वुर में मोमिन और फ़ासिक् का फ़र्क	166
14.	नेकी छूटने पर मोमिन का हाल	167
15.	गुनाह की तीसरी ख़राबी "अंधेरी और तारीकी"	167
16.	गुनाहों के आदी हो जाने की मिसाल	168
17.	गुनाहों की चौथी ख़राबी "अक़ल ख़राब होना"	169
18.	गुनाह ने शैतान की अक़ल को आँधा कर दिया	169
19.	शैतान की तौबा का सबक लेने वाला वाकिआ	170
20.	तुम्हें हिक्मत पूछने का इख़्तियार नहीं	172
21.	तुम नौकर नहीं, बन्दे हो	173
22.	महमूद और अयाज़ का सबक लेने वाला वाकिआ	173
23.	हीरा टूट सकता है, हुक्म नहीं टूट सकता	174
24.	हुक्म का बन्दा	175
25.	गुनाह छोड़ने से नूर का हासिल होना	176
26.	गुनाहों का पांचवां नुक़सान "बारिश बन्द होना"	176
27.	गुनाहों का छठा नुक़सान "बीमारियों का पैदा होना"	177
28.	गुनाहों का सातवां नुक़सान "क़त्ल व ग़ारत गरी"	177

क्र.स.	क्या?	कहां?
29.	कत्ल व गारस्त गरी का एकमात्र हल	178
30.	वजीफों से ज्यादा गुनाहों की फिक्र करनी चाहिए	178
31.	गुनाहों का जायज़ा लें	179
32.	तहज्जुद गुज़ार से आगे बढ़ने का तरीका	179
33.	मोमिन और उसके ईमान की मिसाल	180
34.	गुनाह लिखने में देरी की जाती है	181
35.	जहां गुनाह किया, वहीं तौबा कर लो	182
36.	गुनाहों से बचने की पाबन्दी करें	182
(89) बुराईयों को रोको, वर्ना!		
1.	बुराईयों को रोकने के तीन दर्जे	183
2.	घाटे से बचने के लिये चार काम	184
3.	एक इबादत गुज़ार बन्दे के हलाक होने का वाकिआ	184
4.	बे गुनाह भी अज़ाब की लपेट में आ जायेंगे	185
5.	बुराईयों को रोकने का पहला दर्जा	186
6.	"फैज़ी" शायर का एक वाकिआ	186
7.	दिल टूटने की परवाह न करे	187
8.	फ़र्ज छोड़ने के गुनाह का जुर्म करने वाला	188
9.	फितने के अन्देश के वक़्त ज़बान से रोके	188
10.	खानदान के बड़े बुराईयों को रोक दें	189
11.	शादी की तकरीब या नाच की महफ़िल	190
12.	वर्ना हम सर पकड़ कर रोएंगे	191
13.	बुराईयों से रोकने का दूसरा दर्जा	192
14.	हज़रत मूसा अलै. को नर्म अन्दाज़ से बात करने की तल्कीन	193
15.	ज़बान से रोकने के आदाब	193
16.	एक नौजवान का वाकिआ	194

क्र.स.	क्या?	कहां?
17.	एक देहाती का वाकिआ	195
18.	हमारा तब्लीग का अन्दाज़	196
19.	तुम्हारा काम बात पहुंचा देना है	196
20.	बुराईयों को रोकने का तीसरा दर्जा	198
21.	बुराई को दिल से बदलने का मतलब	199
22.	अपने अन्दर बेचैनी पैदा करें	200
23.	हुज़ूर सल्लल्लाहु अलैहि व सल्लम और बेचैनी	200
24.	हमने हथियार डाल दिये हैं	201
25.	बात में तासीर कैसे पैदा हो?	202
26.	हज़रत शाह इसमाईल शहीद का एक वाकिआ	202
27.	खुलासा	203

(90) जन्नत के नज़ारे

1.	आखिरत के हालात जानने का रास्ता	205
2.	एक बुज़ुर्ग का अजीब किस्सा	205
3.	अदना जन्नती की जन्नत का हाल	207
4.	एक और अदना जन्नती की जन्नत	208
5.	हंसते हुए बयान फरमाई हुई हदीस	210
6.	पूरी ज़मीन के रकबे के बराबर जन्नत	211
7.	आखिरत की मिसाल	211
8.	यह जन्नत तुम्हारे लिये है	211
9.	हज़रत अबू हुदैरह रज़ि. और आखिरत का ध्यान	212
10.	जन्नत के अन्दर बाज़ार	213
11.	जन्नत में अल्लाह तआला का दरबार	213
12.	मुश्क व ज़ाफ़रान की बारिश	215
13.	जन्नत की सब से बड़ी नेमत "अल्लाह का दीदार"	215
14.	हुस्न व खूबसूरती में इज़ाफ़ा	216

क्र.स.	क्या?	कहाँ?
15.	जन्नत की नेमतों का तसव्वुर नहीं हो सकता	217
16.	जन्नत में खौफ और गुम नहीं होगा	218
17.	जन्नत की नेमतों की दुनिया में एक झलक	218
18.	यह जन्नत परहेजगारों के लिये है	219
19.	जन्नत के गिर्द कांटों की बाड़	220
20.	दोज़ख के गिर्द शहवतों की बाड़	221
21.	यह कांटों की बाड़ भी फूल बन जाती है	222
22.	एक सहाबी का जान दे देना	222
23.	दुनिया वालों के तानों को कबूल कर लो	223
24.	इज़्ज़त दीन पर चलने वालों की होती है	224
25.	फिर इबादतों में लज़्ज़त आयेगी	224
26.	गुनाह छोड़ने की तकलीफ	225
27.	मां बच्चे की तकलीफ क्यों बर्दाश्त करती है?	225
28.	जन्नत और आखिरत की दुनिया का मुराक़बा करें	226
(91) आखिरत की फ़िक्र		
1.	आखिरत की फ़िक्र	228
2.	हमारी एक बीमारी	228
3.	इस बीमारी का इलाज	229
4.	कोई खुशी कामिल नहीं	230
5.	तीन आलम	231
6.	आखिरत की खुशी कामिल होगी	232
7.	मौत यकीनी है	233
8.	हज़रत बहलूल का वाकिआ	234
9.	मौत को याद करो	236
10.	हज़रत फ़ारुके आजम रज़ि. का वाकिआ	237
11.	हज़रत फ़ारुके आजम रज़ि. का दूसरा वाकिआ	239

क्र.स.	क्या?	कहां?
12.	आखिरत की फिक्र	239
13.	यह फिक्र किस तरह पैदा हो?	240
14.	सहाबा रजियल्लाहु तआला अन्हुम की हालत	241
15.	जादूगरों का मज़बूत ईमान	242
16.	सोहबत का फायदा	244
16.	आजकी दुनिया का हाल	245
(92) दूसरों को खुश कीजिए		
1.	तम्हीद	248
2.	मेरे बन्दों को खुश रखो	248
3.	मुसलमान का दिल खुश करना हज्जे अकबर है	249
4.	दिल बदस्त आवर कि हज्जे अकबर अस्त	249
5.	दूसरों को खुश करने का नतीजा	249
6.	खुशी के साथ मुलाकात करना "सदका" है	250
7.	गुनाह के ज़रिये दूसरों को खुश न करें	250
8.	फैज़ी शायर का वाकिआ	251
9.	अल्लाह वाले दूसरों को खुश रखते हैं	252
10.	खुद गुनाह में मुब्तला न हो	252
11.	नेकी और अच्छे कामों के हुक्म को न छोड़े	253
12.	नर्म अन्दाज़ से बुराईयों से रोके	253
(93) मिज़ाज और जौक की रियायत करें		
1.	तम्हीद	255
2.	हज़रत उस्मान गनी रज़ि. के मिज़ाज की रियायत	256
3.	इनसे तो फरिश्ते भी हया करते हैं	257
4.	मुकम्मल हया और ईमान वाले	257
5.	हज़रत उमर फारूक रज़ि. के मिज़ाज की रियायत	258

2

क्र.स.	क्या?	कहाँ?
6.	एक एक सहाबी की रियायत की	259
7.	उम्माहातुल मोमिनीन और हज़रत आयशा रज़ि. के मिजाज की रियायत	259
8.	इस साल हम भी एतिकाफ नहीं करेंगे	260
9.	एतिकाफ की तलाफी	261
10.	यह भी सुन्नत है	261
11.	हज़रत डा. अब्दुल हई साहिब रह. का मामूल	262
12.	मस्जिद के बजाए घर पर वक़्त गुज़ारें	263
13.	तुम्हें इस पर पूरा सवाब मिलेगा	263
14.	ज़िक्र व अज़कार के बजाए बीमार की ख़िदमत करें	264
15.	वक़्त का तकाज़ा देखिये	264
16.	रमज़ान की बरकतों से महरूम नहीं होगा	265
17.	बेजा ज़िद न करें	265
18.	सिफ़ारिश इस तरह की जाए	266
19.	ताल्लुक़ रस्मी चीज़ों का नाम हो गया है	268
20.	हज़रत मुफ़ती साहिब रह. की दावत	268
21.	मुहब्बत नाम है महबूब को राहत पहुंचाने का	270

पेश लफ्ज

हज़रत मौलाना मुहम्मद तकी साहिब उस्मानी

بِسْمِ اللَّهِ الرَّحْمَنِ الرَّحِيمِ

الحمد لله وكفى وسلام على عباده الذين اصطفى، اما بعد

अपने बाज़ बुजुर्गों के इर्शाद की तामील में अहक़र कई साल से जुमे के दिन असर के बाद जामा मस्जिद बैतुल मुकर्रम गुलशन इक़बाल कराची में अपने और सुनने वालों के फ़ायदे के लिए कुछ दीन की बातें किया करता है। इस मज्लिस में हर तब्का-ए-ख़याल के हज़रात और औरतें शरीक होते हैं। अल्हम्दु लिल्लाह! अहक़र को जाती तौर पर भी इसका फ़ायदा होता है और अल्लाह तआला के फज़ल से सुनने वालों भी फ़ायदा महसूस करते हैं। अल्लाह तआला इस सिलसिले को हम सब की इस्लाह का ज़रिया बनाएं, आमीन।

अहक़र के खुसूसी मददगार मौलाना अब्दुल्लाह मेमन साहिब सल्ल-महू ने कुछ मुदत से अहक़र के उन बयानात को टेप रिकार्डर के ज़रिये महफूज़ करके उनके कैसिट तैयार करने और उनको शाय़ा करने का एहतिमाम किया, जिसके बारे में दोस्तों से मालूम हुआ के अल्लाह के फज़ल से उनसे भी मुसलमानों को फ़ायदा पहुंच रहा है।

उन कैसिटों की तायदाद अब दो सौ से जायद हो गयी है, उन्हीं में से कुछ कैसिटों की तक़रीरें मौलाना अब्दुल्लाह मेमन साहिब सल्ल-महू ने क़लम बन्द भी फ़रमा लीं, और उनको छोटे छोटे रिसालों की शक़ल में शाय़ा किया। अब वह उन तक़रीरों का मजमूआ "इस्लाही खुतबात" के नाम से शाय़ा कर रहे हैं।

इनमें से बाज़ तक़रीरों को अहक़र ने देखा भी है, और मौसूफ़ ने उन पर एक मुफ़ीद काम भी किया है, कि तक़रीरों में जो हदीसें आती हैं उनको असल किताबों से निकाल करके उनके हवाले भी

दर्ज कर दिए हैं, और इस तरह उनका फायदा और ज्यादा बढ़ गया है।

इस किताब के मुताले के वक़्त यह बात ज़ेहन में रहनी चाहिए कि यह कोई बाकायदा तसनीफ़ नहीं है, बल्कि तकरीरों का खुलासा है जो कैसिटों की मदद से तैयार किया गया है। इसलिये इसका अन्दाज़ तहरीरी नहीं बल्कि खिताबी है। अगर किसी मुसलमान को इन बातों से फायदा पहुंचे तो यह महज़ अल्लाह तआला का करम है, जिस पर अल्लाह तआला का शुक्र अदा करना चाहिए, और अगर कोई बात ग़ैर मोहतात या ग़ैर मुफीद है तो वह यकीनन अहक़र की किसी ग़लती या कोताही की वजह से है। लेकिन अल्हम्दु लिल्लाह! इन बयानात का मक़सद तकरीर बराय तकरीर नहीं, बल्कि सब से पहले अपने आपको और फिर सुनने वालों को अपनी इस्लाह की तरफ़ मुतवज्जह करना है।

अल्लाह तआला अपने फज़ल व करम से इन खुतबात को खुद अहक़र की और तमाम पढ़ने वालों की इस्लाह का ज़रिया बनायें, और ये हम सब के लिए ज़खीरा—ए—आखिरत साबित हों। अल्लाह तआला से मज़ीद दुआ है कि वह इन खुतबात के मुरत्तिब और नाशिर को भी इस ख़िदमत का बेहतरीन सिला अता फ़रमाएं, आमीन।

मुहम्मद तक़ी उस्मानी

بسم الله الرحمن الرحيم

अर्जि नाशिर

अल्हम्दु लिल्लाह "इस्लाही खुतबात" की नवीं जिल्द आप तक पहुंचाने की हम सआदत हासिल कर रहे हैं। आठवीं जिल्द की मकबूलियत और इफादियत के बाद मुख्तलिफ हजरात की तरफ से नवीं जिल्द को जल्द से जल्द शायी करने का शदीद तकाजा हुआ, और अब अल्हम्दु लिल्लाह, दिन रात की मेहनत और कोशिश के नतीजे में सिर्फ चन्द माह के अन्दर यह जिल्द तैयार होकर सामने आ गयी। इस जिल्द की तैयारी में बिरादरे मुकर्रम मौलाना अब्दुल्लाह मेमन साहिब ने अपनी मसरूफियात के साथ साथ इस काम के लिए अपना कीमती वक़्त निकाला, और दिन रात की अंथक मेहनत और कोशिश करके नवीं जिल्द के लिए मवाद तैयार किया। अल्लाह तआला उनकी सेहत और उम्र में बर्कत अता फरमाए, और मजीद आगे काम जारी रखने की हिम्मत और तौफीक अता फरमाए, आमीन।

हम जामिया दारुल उलूम कराची के उस्तादे हदीस जनाब मौलाना महमूद अशरफ उस्मानी साहिब मदजिल्लहुम और मौलाना अजीज़ुर्रहमान साहिब मदजिल्लहुम के भी शुक्रगुज़ार हैं, जिन्होंने अपना कीमती वक़्त निकाल कर इस पर नज़रे सानी फरमाई, और मुफ़ीद मशिवरे दिए, अल्लाह तआला दुनिया व आख़िरत में उन हजरात को बेहतरीन अज़्र अता फरमाए, आमीन।

तमाम पढ़ने वालों से दुआ की दरखास्त है कि अल्लाह तआला इस सिलसिले को और आगे जारी रखने की हिम्मत और तौफीक अता फरमाए, और इसके लिए दसाइल और अस्बाब में आसानी पैदा फरमाए। इस काम को इख़लास के साथ जारी रखने की तौफीक अता फरमाए।

بسم الله الرحمن الرحيم

कामिल ईमान की चार निशानियां

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلِهِ وَصَحْبِهِ وَبَارَكَ وَسَلَّمَ تَسْلِيمًا كَثِيرًا كَثِيرًا أَمَا بَعْدُ:

من اعطى الله ومنع الله واحب لله وابغض لله فقد استكمل ايمانه

(ترمذی شریف، باب نمبر ۶۱)

जनाब रसूलुल्लाह सल्लल्लाहु अलैहि व सल्लम ने इर्शाद फरमाया "जो शख्स किसी को कुछ दे तो अल्लाह तआला के लिए दे, और किसी को देने से मना करे तो अल्लाह के लिए मना करे। अगर किसी से मुहब्बत करे तो अल्लाह के लिए करे, और अगर किसी से बुर्ज़ और दुश्मनी रखे तो अल्लाह के लिए रखे। तो उस शख्स का ईमान कामिल हो गया। हुज़ूरे अक्दस सल्लल्लाहु अलैहि व सल्लम ने उसके ईमान के कामिल होने की गवाही दी।

पहली निशानी

कामिल ईमान की पहली निशानी यह बयान फरमाई कि वह दे तो अल्लाह के लिए दे। इसका मतलब यह है कि अगर कोई शख्स किसी मौके पर कुछ खर्च कर रहा है तो उस खर्च करने में अल्लाह तआला को राजी करने की नियत हो। इन्सान अपनी ज़ात पर भी खर्च करता है, अपने अहल व अयाल (बाल बच्चों और घर वालों) पर

भी खर्च करता है, और सदका ख़ैरात भी करता है, तो इन तमाम मौकों पर खर्च करते वक़्त अल्लाह तआला को राज़ी करने की नियत हो। सदका ख़ैरात में तो यह बात वाज़ेह है कि उसको देते वक़्त यह नियत होनी चाहिए कि मैं अल्लाह तआला को राज़ी करने के लिए सदका दे रहा हूँ, और अल्लाह तआला अपने फ़ज़ल व करम से इसका सवाब मुझको अता फ़रमा दें। उस सदके में एहसान जताना मक़सूद न हो, नाम नमूद मक़सूद न हो, दिखावा मक़सूद न हो, तो यह देना अल्लाह तआला के लिए हुआ।

ख़रीद व बेच के वक़्त यह नियत कर लें

सदका ख़ैरात के अलावा भी जहाँ खर्च करो तो वहाँ भी अल्लाह तआला को राज़ी करने की नियत कर लो। जैसे फ़र्ज़ करें कि आपने कोई चीज़ ख़रीदी और दुकानदार को पैसे दे दिए। अब बज़ाहिर तो यह एक दुनियावी मामला है, लेकिन अगर वह चीज़ जैसे गोश्त, तरकारी ख़रीदते वक़्त यह नियत कर ली कि अल्लाह तआला ने मेरे अहल व अयाल के जो हुकूक मेरे ज़िम्मे आयद कर रखे हैं, उन हुकूक की अदाएंगी के लिए यह ख़रीदारी कर रहा हूँ। और अगर इसी तरह दूसरी नियत यह कर ली कि मैं दुकानदार के साथ ख़रीद व बेच का जो मामला कर रहा हूँ वह अल्लाह तआला के बताए हुए उस हलाल तरीक़े के मुताबिक़ कर रहा हूँ जो तरीका अल्लाह तआला ने मेरे लिए जायज़ किया है, और हराम तरीक़े से मामला नहीं कर रहा हूँ, तो इन दो नियतों के साथ ख़रीदारी का जो मामला किया और दुकानदार को जो पैसे दिए, यह देना अल्लाह के लिए हुआ। अगरचे बज़ाहिर यह नज़र आ रहा है कि तुमने एक दुनियावी लेन देन का मामला किया, और गोश्त ख़रीदा या कपड़ा ख़रीदा या तरकारी ख़रीदी लेकिन यह देना अल्लाह के लिए हुआ।

सिर्फ़ नुक्ता-ए-निगाह बदल लो

हमारे हज़रत डॉ. अब्दुल हई साहिब रह. फ़रमाया करते थे कि

दीन और दुनिया में सिर्फ़ नुक्ता-ए-निगाह का फर्क है। अगर नुक्ता-ए-निगाह बदल लो तो वही दुनिया तुम्हारे हक में दीन बन जायेगी। इसका तरीका यह है कि तुम दुनिया के अन्दर जो कुछ काम कर रहे हो, सोना, जागना, उठना, बैठना, खाना, पीना। ये सब करते रहो, मगर ज़रा सा नुक्ता-ए-निगाह बदल लो। जैसे खाना खाना एक दुनियावी काम है, लेकिन खाना खाते वक़्त ज़रा यह सोच लो कि हुज़ूरे अक़दस सल्लल्लाहु अलैहि व सल्लम ने इर्शाद फरमाया:

ان لنفسك عليك حقا (صحیح بخاری)

यानी तुम्हारे नफ़्स का भी तुम्हारे ऊपर कुछ हक़ है। उस हक़ की अदाएंगी के लिए यह खाना खा रहा हूँ। और यह सोच लो कि हुज़ूरे अक़दस सल्लल्लाहु अलैहि व सल्लम के सामने जब खाना आता तो आप उसको अल्लाह तआला की नेमत समझ कर उस पर शुक्र करते हुए खाना तनावुल फरमा लिया करते थे। मैं भी आपकी इसी सुन्नत की इत्तिबा में खाना खा रहा हूँ। तो अब यही दुनियावी काम दीन का काम बन गया। इसलिए वे सारे काम जिनको हम दुनियावी काम समझते हैं, उनमें कोई भी काम ऐसा नहीं है जिसको हम नुक्ता-ए-निगाह की तब्दीली से दीन न बना सकें, और उसको अल्लाह के लिए न बना सकें। सुबह से लेकर शाम तक की ज़िन्दगी में जितने काम हम करते हैं उनके बारे में ज़रा सोचें कि मैं उनके अन्दर नुक्ता-ए-निगाह बदल कर किस तरह उनको दीन बना सकता हूँ।

हर नेक काम सदका है

लोग समझते हैं कि सदका करना सिर्फ़ इसका नाम है कि आदमी किसी ज़रूरत मन्द को पैसे दे दे, या किसी ग़रीब को खाना खिला दे, वगैरह। बस यह काम सदका है, इसके अलावा कोई काम सदका नहीं। लेकिन हदीस में हुज़ूरे अक़दस सल्लल्लाहु अलैहि व सल्लम ने फरमाया कि हर नेक काम जो नेक नियत से किया जाए

व सदका है, यहां तक फरमाया कि खाने का वह लुक्मा जो इन्सान अपनी बीवी के मुंह में डाले, यह भी सदका है। यह सदका इसलिये है कि आदमी यह काम इसलिए कर रहा है कि अल्लाह तआला ने मेरे जिन्मे यह हक आयद किया है। इस हक की अदाएगी के लिए यह काम कर रहा हूं, तो अल्लाह तआला उसको उस काम पर सदके का अज्र व सवाब अता फरमायेंगे। ये सब काम अल्लाह के लिए देने में दाखिल हैं।

दूसरी निशानी

दूसरी निशानी यह बयान फरमाई कि अगर रोके और मना करे तो अल्लाह तआला के लिए रोके। जैसे किसी जगह पर पैसा खर्च करने से बचाया तो वह बचाना भी अल्लाह के लिए हो। चूंकि अल्लाह और अल्लाह के रसूल सल्लल्लाहु अलैहि व सल्लम ने फरमाया है कि फुजूल खर्ची न करो। उस फुजूल खर्ची से बचने के लिए मैं अपना पैसा बचा रहा हूं। तो यह बचाना और रोकना अल्लाह के लिए है। या जैसे कोई शख्स आप से ऐसे काम के लिए पैसों का मुतालबा कर रहा है जो काम शरीअत के एतिबार से मना है। अब आपने उस काम के लिए उसको पैसे नहीं दिए तो यह न देना अल्लाह के लिए हुआ।

रस्म के तौर पर हदिया देना

हमारे समाज में न जाने कैसे कैसे रस्म व रिवाज पड़ गए हैं, कि उस मौके पर फ़लां तोहफ़ा दिया जाता है, उस मौके पर फ़लां तोहफ़ा दिया जाता है, उस मौके पर यह रस्म है। अगर उस मौके पर नहीं देंगे तो नाक कट जायेगी। अब उस मौके पर तोहफ़ा देने का न तो शरीअत ने कोई हुक्म दिया और न अल्लाह और अल्लाह के रसूल सल्लल्लाहु अलैहि व सल्लम ने कोई हुक्म दिया। जैसे तकरीबात और शादियों में "न्यूता" दिया जाता है। इसको इस कदर लाज़मी समझा जाता है कि चाहे किसी के पास पैसे हों या न हों।

चाहे वह कर्ज ले, चाहे वह हराम तरीके से कमा कर दे या रिश्तत लेकर दे, लेकिन यह "न्यौता" जरूर दे। अगर नहीं देगा तो समाज में नाक कट जायेगी। अब एक शख्स के पास देने के लिए पैसे मौजूद हैं, और समाज की तरफ से देने का मुतालबा भी है, लेकिन वह शख्स सिर्फ इसलिये नहीं दे रहा है कि चाहे समाज के अन्दर नाक कट जाए लेकिन मेरा अल्लाह तआला तो राजी होगा, अब यह रोकना अल्लाह के लिए होगा। यह भी कामिल ईमान की निशानी है।

तीसरी निशानी

तीसरी निशानी यह बयान फरमाई कि अगर मुहब्बत करे तो अल्लाह के लिए मुहब्बत करे। देखिए एक मुहब्बत तो बगैर किसी शायबे के खालिस तौर पर अल्लाह के लिए होती है। जैसे किसी अल्लाह वाले से मुहब्बत है, ज़ाहिर है कि उस से मुहब्बत इस वजह से नहीं होती कि उस से पैसे कमायेंगे, बल्कि उस से मुहब्बत इसलिये होती है कि उस से मुहब्बत और ताल्लुक रखेंगे तो हमारे दीन का फायदा होगा और अल्लाह तआला राजी होंगे। यह मुहब्बत अल्लाह के लिए है और बड़ी बर्कत की और बड़े फायदे की चीज़ है।

दुनिया की खातिर अल्लाह वालों से ताल्लुक

कभी कभी शैतान और इन्सान का नफ़्स उस मुहब्बत में भी सही रास्ते से गुमराह कर देता है। जैसे अल्लाह के वलियों से उस ताल्लुक के वक़्त शैतान यह नियत दिल में डाल देता है कि अगर हम उनके करीबी बनेंगे तो दुनिया वालों की निगाह में भी हमारी कद्र व कीमत बढ़ जायेगी। अल्लाह अपनी पनाह में रखे। या जैसे लोग यह कहेंगे: यह साहिब तो फ़लां बुजुर्ग के ख़ास आदमी हैं। इसका नतीजा यह होता है कि जो मुहब्बत ख़ालिस अल्लाह के लिए होनी चाहिए थी वह अल्लाह के लिए नहीं होती, बल्कि वह मुहब्बत दुनिया दारी का जरिया बन जाती है। या बाज़ लोग किसी अल्लाह वाले के साथ इसलिए राबता जोड़ते हैं कि उनके पास हर किस्म के लोग

आते हैं। ओहदे वाले और इक्तिदार वाले भी आते हैं और बड़े बड़े मालदार लोग भी आते हैं। जब हम उन बुजुर्ग के पास जायेंगे तो उन लोगों से भी ताल्लुकात कायम होंगे, और फिर उस ताल्लुक के जरिये उनसे अपनी जरूरियात और अपने मकासिद पूरे करेंगे। अल्लाह की पनाह। इसका नतीजा यह होता है कि जो मुहब्बत अल्लाह के लिए होनी थी वह दुनिया हासिल करने के लिए हो गयी। लेकिन अगर कोई शख्स किसी अल्लाह वाले के पास या किसी उस्ताद के पास या किसी शैख के पास दीन हासिल करने के लिए जा रहा है, तो यह मुहब्बत खालिस अल्लाह के लिए है, और 'हुब फिल्लाह' में दाखिल है, और उस मुहब्बत पर अल्लाह तआला ने बड़े फल और अज्र व सवाब का वायदा फरमाया है।

दुनियावी मुहब्बतों को अल्लाह के लिए बना दो

लेकिन उस मुहब्बत के अलावा जो दुनियावी मुहब्बतें कहलाती हैं, जैसे मां से मुहब्बत है या बाप से मुहब्बत है, या भाई बहन से मुहब्बत है, या बीवी बच्चों से मुहब्बत है, रिश्तेदारों से मुहब्बत है, दोस्तों से मुहब्बत है। अगर इन्सान ज़रा सा नुक्ता-ए-निगाह बदल ले तो ये मुहब्बतें भी अल्लाह तआला के लिए हो जाती हैं। जैसे अगर कोई शख्स मां बाप से मुहब्बत इस नयित से करता है कि अल्लाह और अल्लाह के रसूल जनाब रसूलुल्लाह सल्लल्लाहु अलैहि व सल्लम ने हुक्म दिया है कि मां बाप से मुहब्बत करो। यहां तक फरमा दिया कि अगर कोई शख्स मां बाप पर मुहब्बत से एक नज़र डाल ले तो अल्लाह तआला उस शख्स को एक हज़ और एक उमरे का सवाब अता फरमायेंगे। अब बज़ाहिर देखने में वह शख्स तबई तकाज़े के नतीजे में मां बाप से मुहब्बत कर रहा है लेकिन हकीकत में वह मुहब्बत अल्लाह के लिए है।

बीवी से मुहब्बत अल्लाह के लिए हो

बीवी से मुहब्बत है। अब बज़ाहिर तो यह मुहब्बत नफ़सानी

तकाजे से है। लेकिन इस मुहब्बत में अगर आदमी यह नियत कर ले कि अल्लाह और अल्लाह के रसूल जनाब रसूलुल्लाह सल्लल्लाहु अलैहि व सल्लम ने इस मुहब्बत का हुक्म दिया है, और मैं हुजुरे अकरम सल्लल्लाहु अलैहि व सल्लम की सुन्नत की इत्तिबा में बीबी से मुहब्बत कर रहा हूँ, तो यही मुहब्बत अब अल्लाह के लिए हो गयी। अब अगर एक शख्स अल्लाह के लिए बीबी से मुहब्बत कर रहा है, और दूसरा शख्स अपनी नफ्सानी ख्वाहिशों के लिए बीबी से मुहब्बत कर रहा है, तो बज़ाहिर देखने में दोनों की मुहब्बतें एक जैसी नज़र आयेंगी, कोई फर्क मालूम नहीं होगा, लेकिन दोनों मुहब्बतों में ज़मीन व आसमान का फर्क है। हदीसों में यह बात साबित है कि हुजुरे अक्दस सल्लल्लाहु अलैहि व सल्लम अपनी पाक बीवियों से बड़ी मुहब्बत फरमाते थे, और उनकी दिलदारी के लिए कोई दकीका नहीं छोड़ते थे। हुजुरे अक्दस सल्लल्लाहु अलैहि व सल्लम के अपनी पाक बीवियों के साथ ऐसे ऐसे मामलात नज़र आते हैं कि जो कभी कभी हम जैसे लोगों को आश्चर्य जनक मालूम होते हैं। जैसे हदीस शरीफ़ में है कि हुजुरे अक्दस सल्लल्लाहु अलैहि व सल्लम ने एक बार हज़रत आयशा रज़ियल्लाहु अन्हा को ग्यारह औरतों की कहानी सुनाई कि ग्यारह औरतें एक जगह जमा हुईं और उन्होंने आपस में यह तय किया कि हर औरत अपने अपने शौहर का हाल बयान करेगी। फिर एक औरत ने यह कहा, दूसरी औरत ने यह कहा, तीसरी ने यह कहा, चौथी ने यह कहा, वगैरह। अब जिस ज़ाते ग्रामी पर अल्लाह तआला की तरफ़ से 'वही' नाज़िल हो रही है, और जिस ज़ाते ग्रामी का हर वक्त अल्लाह तआला से राबता कायम है, वह ज़ाते ग्रामी अपनी बीबी को ग्यारह औरतों का किस्सा सुना रहे हैं। हदीस शरीफ़ में आता है कि एक बार हुजुरे अक्दस सल्लल्लाहु अलैहि व सल्लम सफ़र पर तशरीफ़ लेजा रहे थे, हज़रत आयशा रज़ियल्लाहु अन्हा साथ थीं, रास्ते में एक खुला मैदान आया तो आपने हज़रत आयशा से फरमाया कि दौड़ लगाओगी? उन्होंने अर्ज

किया कि हां! चुनांचे आपने हजरत आयशा रजियल्लाहु अन्हा के साथ उस मैदान में दौड़ लगाई। वहां बेपर्दगी का कोई एहतिमाल नहीं था। इसलिये कि जंगल था और कोई दूसरा शख्स साथ नहीं था।

हमारे काम नफ़्सानी ख्वाहिश के ताबे

अब बज़ाहिर ये काम ऐसे हैं जिनका अल्लाह तआला से या अल्लाह की इबादत से कोई ताल्लुक नज़र नहीं आता। इसी तरह हम में से कोई शख्स बीवी की दिलदारी और उसकी दिलजोई के लिए इस किस्म का कोई तफ़रीह का काम करता है तो वह भी बज़ाहिर ऐसा ही लगता है जैसे हुज़ूरे अक्दस सल्लल्लाहु अलैहि व सल्लम दिलजोई का मामला फ़रमाया करत थे। लेकिन हमारे इस काम में और हुज़ूरे अक्दस सल्लल्लाहु अलैहि व सल्लम के उस काम में ज़ीमन व आसमान का फ़र्क़ है। हम इस काम को अपनी नफ़्सानी ख्वाहिश और नफ़्सानी तकाज़े की बुनियाद पर करते हैं, और जनाब मुहम्मद रसूलुल्लाह सल्लल्लाहु अलैहि व सल्लम अपने बुलन्द मक़ाम से नीचे उतर कर इस काम को इसलिए कर रहे थे कि अल्लाह तआला ने हुक्म दिया है कि बीवी की दिलदारी करो।

“आरिफ़” कौन होता है?

सूफ़िया—ए—किराम ने फ़रमाया कि “आरिफ़” यानी जो अल्लाह की मारफ़त और शरीअत व तरीक़त की मारफ़त रखता हो, वह “आरिफ़” विभिन्न सिफ़तों का मजमूआ होता है। यानी उसकी ज़ात में और उसके अमल में ऐसी चीज़ें जमा होती हैं जो बज़ाहिर देखने में एक दूसरे की ज़िद और मुख़ालिफ़ मालूम होती हैं। जैसे एक तरफ़ उसका राबता अल्लाह तआला से भी जुड़ा हुआ है। अल्लाह के साथ भी ताल्लुक हासिल है, और याददाश्त का मलका भी हासिल है। यानी हर वक़्त अल्लाह तआला का ज़िक़्र व फ़िक़्र और उसकी याद दिल में बसी हुई है, और दूसरी तरफ़ लोगों के साथ और घर वालों

के साथ हंस रहा है, और बोल भी रहा है, खा भी रहा है, पी भी रहा है। इसलिये ऐसा शख्स मुख्तलिफ़ और विभिन्न सिफ़तों का मजमूआ होता है।

मुब्तदी और मुन्तही के दरमियान फ़र्क

इसी तरह सूफ़िया-ए-किराम ने फ़रमाया कि जो आदमी मुब्तदी होता है। यानी जिसने अभी तसव्वुफ़ के रास्ते पर चलना शुरू किया है, और दूसरा आदमी जो मुन्तही होता है, यानी जो तसव्वुफ़ का पूरा रास्ता तय करके आख़री अन्जाम तक पहुँच गया है। इन दोनों की जाहिरी हालत एक जैसी होती है। बज़ाहिर दोनों एक जैसे नज़र आते हैं, और जो आदमी दरमियान में होता है उसकी हालत अलग होती है।

जैसे एक शख्स हम जैसा मुब्तदी है, जिसने अभी दीन के रास्ते पर चलना शुरू किया है, तो वह दुनिया के सारे काम कर रहा है, खा रहा है, पी रहा है, हंस रहा है, ख़रीद व बेच कर रहा है, बीवी के साथ हंसी मज़ाक़ कर रहा है। दूसरी तरफ़ हुज़ूरे अक्वदस सल्लल्लाहु अलैहि व सल्लम हैं कि आप बाज़ार में ख़रीद व बेच भी कर रहे हैं, मज़दूरी भी कर रहे हैं, बीवी बच्चों के साथ हंस बोल भी रहे हैं। जब कि आप मुन्तही हैं। अब बज़ाहिर मुब्तदी और मुन्तही की हालत एक जैसी नज़र आ रही है। लेकिन हकीकत में दोनों में ज़मीन आसमान का फ़र्क़ है। और एक तीसरा आदमी है जो मुब्तदी से ज़रा आगे बढ़ गया है, और दरमियान रास्ते में है। उसकी हालत अलग होती है। वह यह कि न तो वह बाज़ार में जाता है, न बीवी बच्चों के साथ हंस्ता बोलता है, और हर वक़्त अल्लाह की याद और ग़ौर व फ़िक्र में लगा हुआ है। सुबह से शाम तक इसके अलावा उसका कोई मशग़ला नहीं है। यह दरमियान वाला शख्स है।

मुब्तदी और मुन्तही की मिसाल

हकीमुल उम्मत हज़रत मौलाना अशरफ़ अली साहिब थानवी

रहमतुल्लाहि अलैहि ने इन तीनों शख्सों को एक मिसाल के जरिये समझाते हुए फरमाया कि: जैसे एक दरिया है, एक आदमी दरिया के किनारे पर खड़ा है, और दूसरा आदमी दरिया पार करके दूसरे किनारे पर खड़ा है, और तीसरा आदमी दरिया के अन्दर है, दरिया पार कर रहा है, और हाथ पांव चला रहा है। और अब बज़ाहिर वह शख्स जो उस किनारे पर खड़ा है, और यह शख्स जो इस किनारे पर खड़ा है, दोनों की ज़ाहिरी हालत एक जैसी है। यह भी किनारे पर खड़ा है, और वह भी किनारे पर खड़ा है, लेकिन जो इस किनारे पर खड़ा है वह अभी तक दरिया में दाखिल नहीं हुआ, और अभी तक उसने दरिया की मौजों का मुकाबला नहीं किया है। लेकिन जो शख्स दूसरे किनारे पर खड़ा है वह दरिया पार करके और दरिया की मौजों का मुकाबला करके दूसरे किनारे पर पहुंच चुका है। और तीसरा शख्स अभी दरिया में गोते लगा रहा है, और दूसरे किनारे पर पहुंचने की कोशिश कर रहा है, और मौजों से लड़ रहा है, अब बज़ाहिर यह नज़र आ रहा है कि यह तीसरा शख्स बड़ा बहादुर है जो दरिया की मौजों से खेल रहा है, और तूफानों का मुकाबला कर रहा है, लेकिन हकीकत में बहादुर वह है जो उन मौजों और तूफानों का मुकाबला करके दूसरे किनारे पर पहुंच चुका है। और अब उसकी हालत उस शख्स जैसी हो गयी जो अभी तक दरिया में दाखिल ही नहीं हुआ। इस वजह से मुब्दी और मुन्तही की हालत एक जैसी नज़र आती है। लेकिन हकीकत में दोनों के दरमियान ज़मीन व आसमान का फर्क होता है।

अल्लाह के लिए मुहब्बत करने की मश्क़ की ज़रूरत

अब यह कि दुनियावी मुहब्बतें भी अल्लाह के लिए हो जाएं, यह दर्जा हासिल करने के लिए इन्सान को कुछ मश्क़ करनी पड़ती है। और बुजुर्गाने दीन और सूफ़िया-ए-किराम के पास जब कोई शख्स अपनी इस्लाह कराने के लिए जाता है तो ये हज़रात मश्क़ कराते हैं

कि ये सारी मुहब्बतें उसी तरह रहें, लेकिन उन मुहब्बतों का नुक्ता-ए-निगाह बदल जाए और उनका तरीका इस तरह बदल जाए कि ये मुहब्बतें हकीकत में अल्लाह के लिए हो जाएं। हमारे हज़रत डॉ० अब्दुल हई साहिब रहमतुल्लाहि अलैहि फ़रमाया करते थे कि मैंने इन मुहब्बतों को बदलने की सालों मशक् की है, तब जाकर इसमें कामयाबी हुई, और इस तरह मशक् की है कि जैसे घर में दाख़िल हुए, खाने का वक़्त है, भूख़ लगी हुई है, अब खाना खाने के लिए बैठे और खाना सामने आया। अब दिल चाह रहा है कि जल्दी से खाना शुरू कर दें, लेकिन एक लम्हे के लिए रुक गये और दिल में यह ख़याल लाये कि नफ़्स के तकाज़े से खाना नहीं खायेंगे। फिर यह सोचा कि अल्लाह तआला ने मेरे नफ़्स का मुझ पर हक़ रखा है, और हुज़ूरे अक़दस सल्लल्लाहु अलैहि व सल्लम की आदत यह थी कि आपके सामने जब खाना आता तो आप शुक्र अदा करते हुए और खाने की तरफ़ अपनी ज़रूरत जाहिर करते हुए खाना खा लिया करते थे। मुझे आपकी इस सुन्नत की इत्तिबा करनी चाहिए। इसलिये आपकी इत्तिबा में खाना खाता हूं। फिर खाना शुरू किया। इस तरह नुक्ता-ए-निगाह बदल दिया।

बच्चों के साथ अल्लाह के लिए मुहब्बत

इसी तरह घर में दाख़िल हुए। देखा कि बच्चा खेल रहा है, और वह बच्चा खेलता हुआ अच्छा लगा, और दिल चाहा कि उसको उठा कर प्यार करूं, उसके साथ खेलूं। लेकिन एक लम्हे के लिए रुक गए और यह सोचा कि अपने नफ़्स के तकाज़े से बच्चे से प्यार नहीं करेंगे। फिर दूसरे लम्हे दिल में ख़याल लाए कि हुज़ूरे अक़दस सल्लल्लाहु अलैहि व सल्लम की सुन्नत यह थी कि आप बच्चों से मुहब्बत फ़रमाया करते थे। एक बार आप सल्लल्लाहु अलैहि व सल्लम जुमा के दिन मस्जिदे नबवी में जुमा का खुतबा दे रहे थे, इतने में हज़रत हसन या हज़रत हुसैन रज़ियल्लाहु अन्हुमा गिरते

पड़ते मस्जिद नबवी में पहुँच गए। जब आपने उनको आता देखा तो फौरन मिम्बर से उतरे और उनको गोद में उठा लिया। एक बार आप नवाफिल पढ़ रहे थे, हज़रत उमामा रज़ियल्लाहु अन्हा जो बच्ची थी, वह आकर आपके कन्धे पर किसी तरह सवार हो गयीं। जब आप रुकू में जाने लगे तो आपने उनको आहिस्ता से उठा कर नीचे उतार दिया। जब आप सज्दे में गये तो फिर वह आपके ऊपर सवार हो गई। बहर हाल, बच्चों के साथ प्यार करना, मुहब्बत करना, उनके साथ खेलना, यह हुज़ूरे अक्दस सल्लल्लाहु अलैहि व सल्लम की सुन्नत है। इस सुन्नत की इत्तिबा में मैं भी बच्चे से प्यार करता हूँ और उनके साथ खेलता हूँ। यह ख़्याल करके बच्चे को उठा लिया और सुन्नत का ख़्याल कर लिया। शुरू शुरू में आदमी तकल्लुफ़ से यह काम करता है, लेकिन बार बार करने के नतीजे में तकल्लुफ़ बाकी नहीं रहता, बल्कि वह काम तबीयत बन जाता है, और फिर उसके बाद सारी मुहब्बतें अल्लाह के लिए हो जाती हैं। चाहे बीवी से मुहब्बत हो, बच्चों से मुहब्बत हो या मां बाप से मुहब्बत हो।

यह नुस्खा तो बहुत आसान है। इस से ज़्यादा आसान नुस्खा और क्या होगा कि सब काम जो तुम करते हो, इसी तरह करते रहो, सिर्फ़ नुक्ता-ए-निगाह बदल लो, और नियतों के अन्दर बदलाव ले आओ। लेकिन इस आसान नुस्खे पर अमल उस वक़्त होगा जब इन्सान इसके लिए थोड़ी सी मेहनत और मशक्कत करे, और हर हर क़दम पर इस मशक्क को करने की कोशिश करे। फिर एक वक़्त ऐसा आयेगा कि ये सारी मुहब्बतें अल्लाह के लिए हो जायेंगी।

अल्लाह के लिए मुहब्बत होने की निशानी

अब देखना यह है कि अल्लाह के लिए मुहब्बत होने की निशानी क्या है? उसकी निशानी यह है कि अगर किसी वक़्त अल्लाह की मुहब्बत का तकाज़ा यह हो कि मैं उन मुहब्बतों को छोड़ दूँ तो उस वक़्त इन्सान की तबीयत पर ना काबिले बर्दाश्त बोझ न हो। यह इस

बात की निशानी है कि यह मुहब्बत अल्लाह के लिए है।

हजरत थानवी रह. का एक वाकिआ

हजरत थानवी रहमतुल्लाहि अलैहि की एक बात याद आ गयी। वह यह कि एक बार आपने मजलिस में मौजूद लोगों से फरमाया कि आज अल्लाह तआला ने अपने इम्तिहान का एक अजीब मौका अता फरमाया। वह यह कि जब मैं घर गया और अहलिया (बीबी) से बात हुई तो अहलिया ने कड़वे लहजे में कोई बात कह दी। उस वक्त मेरे मुंह से यह निकला कि "बीबी मुझे इस लहजे की बर्दाश्त नहीं, और अगर तुम कहो तो मैं यह करने के लिए तैयार हूं कि अपनी चारपाई उठा कर खानकाह में डाल लूं और सारी उम्र वहीं गुज़ार दूं। लेकिन मुझे इस लहजे की बर्दाश्त नहीं। हजरत ने फरमाया कि मैंने अपनी बीबी से यह बात कह तो दी लेकिन बाद में मैंने सोचा और अपना जायज़ा लिया कि बड़ी बात कह दी कि चारपाई उठा कर खानकाह में डाल दूं और सारी उम्र इस तरह गुज़ार दूं। क्या तुम इस काम के करने पर कादिर भी हो? अगर बीबी कह दे कि चलो ऐसा कर लो तो क्या ऐसा कर लोगे? और सारी उम्र खानकाह में गुज़ार दोगे? या वैसे ही झूठा दावा कर दिया? लेकिन जायज़ा लेने के बाद यह महसूस हुआ कि अल्हम्दु लिल्लाह इस काम पर कादिर हूं। चूंकि सारी मुहब्बतें अल्लाह के लिए हो गयी हैं, इसलिये अब अगर किसी वक्त अल्लाह की मुहब्बत की खातिर दूसरी मुहब्बत को छोड़ना पड़े तो उस वक्त ना काबिले बर्दाश्त बोझ नहीं होगा। क्योंकि वह मुहब्बत तब्दील होकर अल्लाह के लिए मुहब्बत बन गयी है।

लेकिन यह मकाम इतनी आसानी से हासिल नहीं होता, बल्कि इसके लिए मेहनत और मशक करनी पड़ती है, और यह मेहनत और मशक ऐसी चीज़ नहीं है जो ना मुम्किन हो, बल्कि हर इन्सान कर सकता है। फिर इस मेहनत और मशक के नतीजे में अल्लाह तआला मकाम अता फरमा देते हैं। वह करके देखने की बात है। यह सब

“हुब लिल्लाह” अल्लाह के लिए मुहब्बत में दाखिल है।

चौथी निशानी

चौथी निशानी यह है कि बुग़्ज और गुस्सा भी अल्लाह के लिए हो। यानी जिस आदमी पर गुस्सा है या जिस आदमी से बुग़्ज है वह उसकी ज़ात से नहीं है, बल्कि उसके किसी बुरे अमल से है, या उसकी किसी ऐसी बात से है जो मालिके हकीकी की नाराज़गी का सबब है। तो यह गुस्सा और नाराज़गी अल्लाह तआला ही के लिए है।

ज़ात से नफ़रत न करें

इसलिये बुजुर्गों ने एक बात फ़रमाई है जो हमेशा याद रखने की है। वह यह कि नफ़रत और बुग़्ज काफ़िर से नहीं बल्कि उसके “कुफ़्र” से है। “फ़ासिक” से बुग़्ज नहीं बल्कि उसके “फिस्क” से बुग़्ज है। नफ़रत और बुग़्ज गुनाहगार से नहीं बल्कि उसके गुनाह से है। जो आदमी बुराइयों और गुनाह के अन्दर मुब्तला है, उसकी ज़ात गुस्सा का महल नहीं है बल्कि उसका फ़ेल गुस्से का महल है। इसलिये कि ज़ात तो काबिले रहम है। वह बेचारा बीमार है। कुफ़्र की बीमारी में मुब्तला है, बुराइयों की बीमारी में मुब्तला है, और नफ़रत बीमार से नहीं होती बल्कि बीमारी से होती है। इसलिये कि अगर बीमार से नफ़रत करोगे तो फिर उसकी कौन देख भाल करेगा? इसलिये बुराइयों, गुनाहों और कुफ़्र से नफ़रत होगी, उसकी ज़ात से नफ़रत नहीं होगी। यही वजह है कि अगर उसकी ज़ात बुराइयों और गुनाहों से बाज़ आ जाए तो वह ज़ात गले लगाने के लायक है। इसलिये कि ज़ात के एतिबार से उस से कोई झगड़ा और कोई ज़िद नहीं।

इस बारे में हुज़ूर सल्ल. का तर्ज अमल

हुज़ूरे अक़्दस सल्लल्लाहु अलैहि व सल्लम के अमल को देखिए। वह ज़ात जिसने आप सल्लल्लाहु अलैहि व सल्लम के महबूब चचा

हजरत हमजा रजियल्लाहु अन्हु का कलेजा निकाल कर चबाया था, यानी हजरत हिन्दा और जो उसके सबब बने, यानी हजरत वहशी रजियल्लाहु अन्हु जब ये दोनों इस्लाम के दायरे में दाखिल हो गए और इस्लाम कबूल कर लिया तो अब वे आपके इस्लामी बहन और भाई बन गए। आज हजरत वहशी के नाम के साथ "रजियल्लाहु अन्हु" कहते हैं। हिन्दा जिन्होंने कलेजा चबाया था, आज उनके नाम के साथ "रजियल्लाहु अन्हा" कहा जाता है। बात असल यह थी कि उनकी ज्ञात से कोई नफरत नहीं थी, बल्कि उनके फेल और उनके एतिकाद से नफरत थी, और जब वह बुरा फेल और बुरा एतिकाद खत्म हो गया, तो अब उनसे नफरत का सवाल ही पैदा नहीं होता।

ख्वाजा निजामुद्दीन औलिया रह. का एक वाकिआ

हजरत ख्वाजा निजामुद्दीन औलिया रहमतुल्लाहि अलैहि ऊंचा मकाम रखते हैं। उनके जमाने में एक बड़े आलिम और फकीह मौलाना हकीम जियाउद्दीन साहिब रहमतुल्लाहि अलैहि मौजूद थे। हजरत ख्वाजा निजामुद्दीन औलिया रहमतुल्लाहि अलैहि बहैसियत "सूफी" के मशहूर थे, और यह बड़े आलिम "मुफ्ती और फकीह" की हैसियत से मशहूर थे। और हजरत ख्वाजा निजामुद्दीन औलिया रहमतुल्लाहि अलैहि "सिमा" को जायज कहते थे। बहुत से सूफिया के यहां सिमा का रिवाज था। "सिमा" का मतलब यह है कि मौसीकी के आलात के बगैर हम्द व नअ्त वगैरह के उम्दा मजामीन के शेर तरन्नुम से या बगैर तरन्नुम के महज अच्छी आवाज से किसी का पढ़ना और दूसरों का उसे अच्छे अकीदे और मुहब्बत से सुनना। बाज सूफिया इसकी इजाजत देते थे, और बहुत से फुक्हा और मुफ्ती हजरात इस सिमा को भी जायज नहीं कहते थे, बल्कि "बिदअत" करार देते थे। चुनांचे उनके जमाने के मौलाना हकीम जियाउद्दीन साहिब ने भी "सिमा" के ना जायज होने का फतवा दिया था और हजरत निजामुद्दीन औलिया रहमतुल्लाहि अलैहि "सिमा" सुनते थे।

जब मौलाना हकीम ज़ियाउद्दीन साहिब रहमतुल्लाहि अलैहि की वफ़ात का वक़्त करीब आया तो हज़रत ख़्वाजा निज़ामुद्दीन औलिया रहमतुल्लाहि अलैहि उनकी इयादत और मिज़ाज पुर्सी के लिए तश्रीफ़ ले गए, और यह इत्तिला कराई कि जाकर हकीम ज़ियाउद्दीन साहिब से अर्ज़ किया जाए कि निज़ामुद्दीन मिज़ाज पूछने के लिए हाज़िर हुआ है। अन्दर से हकीम ज़ियाउद्दीन साहिब ने जवाब भिजवाया कि उनको बाहर रोक दें, मैं मरने के वक़्त किसी बिद्अती की सूरत देखना नहीं चाहता। ख़्वाजा निज़ामुद्दीन औलिया रहमतुल्लाहि अलैहि ने जवाब भिजवाया कि उनसे अर्ज़ कर दो कि बिद्अती, बिद्अत से तौबा करने के लिए हाज़िर हुआ है। उसी वक़्त मौलाना हकीम ज़ियाउद्दीन साहिब रहमतुल्लाहि अलैहि ने अपनी पगड़ी भेजी कि इसे बिछा कर ख़्वाजा साहिब इसके ऊपर क़दम रखते हुए आयें और जूते से क़दम रखें, नंगे पांव न आयें। ख़्वाजा साहिब ने पगड़ी को उठा कर सर पर रखी कि यह मेरे लिए दस्तारे फ़ज़ीलत है। इसी शान से अन्दर तश्रीफ़ ले गए। आकर मुसाफ़ा किया और बैठ गए, और हकीम ज़ियाउद्दीन साहिब रहमतुल्लाहि अलैहि की तरफ़ मुतवज्जह हुए। फिर ख़्वाजा साहिब की मौजूदगी में हकीम ज़ियाउद्दीन साहिब की वफ़ात का वक़्त आ गया। ख़्वाजा साहिब ने फ़रमाया कि अल्हम्दु लिल्लाह, हकीम ज़ियाउद्दीन साहिब को अल्लाह तआला ने क़बूल फ़रमा लिया है कि रुतबों की तरक्की के साथ उनका इन्तिकाल हुआ।

गुस्सा भी अल्लाह के लिए हो

बहर हाल जो बुग़ज़ और गुस्सा अल्लाह के लिए होता है, वह कभी जाती दुश्मनियां पैदा नहीं करता, और वह अदावतें पैदा नहीं करता, वह फ़ितने पैदा नहीं करता। क्योंकि जिस आदमी से बुग़ज़ किया जा रहा है, जिस पर गुस्सा किया जा रहा है, वह भी जानता है कि उसको मेरी जात से दुश्मनी नहीं है, बल्कि मेरे ख़ास फ़ेल से और ख़ास हर्कत से है। इस वजह से लोग उसकी बात का बुरा नहीं

मानते। इसलिये कि जानते हैं कि यह जो कुछ कह रहा है, अल्लाह के लिए कह रहा है। इसको फरमाते हैं:

”مَنْ أَحَبَّ لِلَّهِ وَأَبْغَضَ لِلَّهِ“

यानी जिस से ताल्लुक और मुहब्बत है तो वह भी अल्लाह के लिए है, और जिस से बुग़्ज़ और नफ़रत है, तो वह भी अल्लाह के लिए है। तो यह गुस्से का बेहतरीन मौका और महल है। बशर्ते कि यह गुस्सा शरई हद के अन्दर हो। अल्लाह तआला यह नेमत हमको अता फरमा दे कि मुहब्बत हो तो अल्लाह तआला के लिए हो, गुस्सा और बुग़्ज़ हो तो वह भी अल्लाह के लिए हो।

लेकिन यह गुस्सा ऐसा होना चाहिए कि उसके मुंह में लगाम पड़ी हुई हो, जहां अल्लाह तआला के लिए गुस्सा करना है, वहां तो हो, और जहां गुस्सा नहीं करना है वहां लगाम डाल कर उसको रोक दो।

हज़रत अली रज़ि. का वाकिआ

हज़रत अली रज़ियल्लाहु अन्हु को देखिए। एक यहूदी ने आपके सामने हुज़ूरे अक्दस सल्लल्लाहु अलैहि व सल्लम की शान में गुस्ताखी की बात कह दी। अल्लाह अपनी पनाह में रखे। हज़रत अली रज़ियल्लाहु अन्हु कहां बर्दाश्त कर सकते थे। फौरन उसको पकड़ कर ऊपर उठाया और फिर ज़मीन पर पटख़ दिया और उसके सीने पर सवार हो गए। यहूदी ने जब यह देखा कि अब मेरा काबू तो इनके ऊपर नहीं चल रहा है। उसने लेटे लेटे हज़रत अली रज़ियल्लाहु अन्हु के मुंह पर थूक दिया। जैसे कहावत है कि ”खिसयानी बिल्ली खम्बा नोचे“ लेकिन जैसे ही उस यहूदी ने थूका, आप फौरन उसको छोड़ कर अलग हो गए। लोगों ने आप से कहा कि हज़रत! उसने और ज़्यादा गुस्ताखी का काम किया कि आपके मुंह पर थूक दिया, ऐसे में आप उसको छोड़ कर अलग क्यों हो गए? हज़रत अली रज़ियल्लाहु अन्हु ने फरमाया: बात असल में यह है कि पहले उस पर जो मैंने हमला किया था, और उसको मारने का इरादा

किया था। वह हुजुरे अक्दस सल्लल्लाहु अलैहि व सल्लम की मुहब्बत में किया था। उसने आप सल्लल्लाहु अलैहि व सल्लम की शान में गुस्ताखी की, जिसकी वजह से मुझे गुस्सा आ गया, और मैंने उसको गिरा दिया। लेकिन जब उसने मेरे मुंह पर थूक दिया, अब मुझे और गुस्सा आया, लेकिन अब अगर मैं उस गुस्से पर अमल करते हुए उस से बदला ले लेता तो यह बदला लेना हुजुरे अक्दस सल्लल्लाहु अलैहि व सल्लम के लिए न होता बल्कि अपनी जात के लिए होता, और इसी वजह से होता कि चूंकि उसने मेरे मुंह पर थूका है इसलिये मैं उसको और ज्यादा मारूँ। तो इस सूरत में यह गुस्सा अल्लाह के लिए न होता, बल्कि अपनी जात के लिए होता। इस वजह से मैं उसको छोड़ कर अलग हो गया।

यह हकीकत में इस हदीस:

”مَنْ أَحَبَّ لِلَّهِ وَأَبْغَضَ لِلَّهِ“

पर अमल फरमा कर दिखा दिया। गोया कि गुस्से के मुंह में लगाम दे रखी है, कि जहां तक इस गुस्से का शरई और जायज़ मौका है, बस वहां तक तो गुस्सा करना है, और जहां इस गुस्से का जायज़ मौका खत्म हो जाए तो उसके बाद आदमी इस गुस्से से इस तरह दूर हो जाए कि जैसे कि इस से कोई ताल्लुक ही नहीं। उन्हीं हज़रात के बारे में यह कहा जाता है:

”كَانَ وَقَافًا عِنْدَ حُدُودِ اللَّهِ“

यानी ये अल्लाह की हदों के आगे ठहर जाने वाले लोग थे।

हज़रत फ़ारुके आजम रज़ि. का वाकिआ

हज़रत फ़ारुके आजम रज़ियल्लाहु अन्हु एक बार मस्जिदे नबवी में दाख़िल हुए। देखा कि हुजुरे अक्दस सल्लल्लाहु अलैहि व सल्लम के चचा हज़रत अब्बास रज़ियल्लाहु अन्हु के घर का परनाला मस्जिदे नबवी की तरफ़ लगा हुआ है, बारिश वगैरह का पानी मस्जिदे नबवी की तरफ़ गिरता था। गोया कि मस्जिद की फ़िज़ा में वह परनाला लगा हुआ था। हज़रत फ़ारुके आजम रज़ियल्लाहु अन्हु ने सोचा कि

मस्जिद तो अल्लाह तआला का घर है, और किसी शख्स के जाती घर का परनाला मस्जिद के अन्दर आ रहा हो तो यह अल्लाह के हुक्म के खिलाफ है। चुनांचे आपने उस परनाले को तोड़ने का हुक्म दे दिया, और वह तोड़ दिया गया।

अब देखिए कि आपने उस परनाले को तोड़ने का जो हुक्म दिया है यह गुस्से की वजह से तो दिया, और गुस्सा इस बात पर आया कि यह काम मस्जिद के अहकाम और आदाब के खिलाफ है। जब हज़रत अब्बास रज़ियल्लाहु अन्हु को पता चला कि मेरे घर का परनाला तोड़ दिया गया है तो हज़रत फारुके आजम रज़ियल्लाहु अन्हु के पास आए, उनसे फ़रमाया कि आपने यह परनाला क्यों तोड़ दिया? हज़रत फारुके आजम ने फ़रमाया कि यह जगह तो मस्जिद की है, किसी की जाती नहीं है। मस्जिद की जगह में परनाला आना शरीअत के हुक्म के खिलाफ था, इसलिये मैंने तोड़ दिया। हज़रत अब्बास रज़ियल्लाहु अन्हु ने फ़रमाया: आपको पता भी है कि यह परनाला यहां पर किस तरह लगा था? यह परनाला हुज़ूरे अक़दस सल्लल्लाहु अलैहि व सल्लम के ज़माने में लगा था, और आपकी ख़ास इजाज़त से मैंने लगाया था। आप उसको तोड़ने वाले कौन होते हैं? हज़रत फारुके आजम रज़ियल्लाहु अन्हु ने फ़रमाया कि: क्या हुज़ूरे अक़दस सल्लल्लाहु अलैहि व सल्लम ने इजाज़त दी थी? उन्होंने फ़रमाया कि हां! इजाज़त दी थी। हज़रत फारुके आजम रज़ियल्लाहु अन्हु ने हज़रत अब्बास रज़ियल्लाहु अन्हु से फ़रमाया कि खुदा के लिए मेरे साथ आओ। चुनांचे उस परनाले की जगह के पास गए। वहां जाकर खुद रुकू की हालत में खड़े हो गए और हज़रत अब्बास रज़ियल्लाहु अन्हु से फ़रमाया कि अब मेरी कमर पर खड़े होकर यह परनाला दोबार लगाओ। हज़रत अब्बास रज़ियल्लाहु अन्हु ने फ़रमाया कि मैं दूसरों से लगवा लूंगा। हज़रत फारुके आजम रज़ियल्लाहु अन्हु ने फ़रमाया कि उमर (रज़ियल्लाहु अन्हु) की यह मज़ाल कि वह मुहम्मद रसूलुल्लाह सल्लल्लाहु अलैहि व सल्लम के

लगाए हुए परनाले को तोड़े। मुझ से यह इतना बड़ा जुर्म सर्जद हुआ। इसकी कम से कम सज़ा यह है कि मैं रुकू में खड़ा होता हूँ और तुम मेरी कमर पर खड़े होकर यह परनाला लगाओ।

चुनांचे हज़रत अब्बास रज़ियल्लाहु अन्हु ने उनकी कमर पर खड़े होकर वह परनाला उसकी जगह पर लगा दिया। वह परनाला आज भी मस्जिदे नबवी में लगा हुआ है। अल्लाह तआला उन लोगों को जज़ाए ख़ैर दे, जिन लोगों ने मस्जिदे नबवी की तामीर की है, उन्होंने अब भी उस जगह पर परनाला लगा दिया है। अगरचे अब उस परनाले का बज़ाहिर कोई मसूरफ नहीं है, लेकिन यादगार के तौर पर लगा दिया है। यह हकीकत में इस हदीस पर अमल है कि:

“من أحبَّ اللهَ وابغضَ اللهَ”

पहले जो गुस्सा और बुग़्ज़ हुआ था वह अल्लाह के लिए हुआ था, और अब जो मुहब्बत है वह भी अल्लाह के लिए है। जो शख्स यह काम कर ले उसने अपना ईमान कामिल बना लिया। यह ईमान के कामिल होने की निशानी है।

बनावटी गुस्सा करके डांट लें

बहर हाल! इस “अल्लाह के लिए नफ़रत” की वजह से भी कभी गुस्से का इज़हार करना पड़ता है। खास तौर से उन लोगों पर इज़हार करना पड़ता है, जो ज़ेरे तर्बियत होते हैं। जैसे उस्ताद है, उसको अपने शागिर्द पर गुस्सा करना पड़ता है। बाप को अपनी औलाद पर गुस्सा करना पड़ता है, शैख को अपने मुरिदों पर गुस्सा करना पड़ता है। लेकिन यह गुस्सा इस हद तक होना चाहिए, जितना उसकी इस्लाह के लिए ज़रूरी हो। इस से आगे न बढ़ें। जैसा कि अभी अर्ज़ किया कि इसका तरीका यह है कि जब इन्सान की तर्बियत में इश्तिआल और उत्तेजना पैदा हो उस इश्तिआल और गुस्से के वक़्त डांट डपट और मार पीट न करे, बल्कि जब तर्बियत में वह इश्तिआल और गुस्सा खत्म हो जाए, उस वक़्त मसनूई गुस्सा करके डांट डपट कर ले ताकि यह डांट डपट हद से आगे न हो।

यह काम ज़रा मुश्किल है, क्योंकि इन्सान गुस्से के वक़्त बेकाबू हो जाता है। लेकिन जब तक इसकी मश्क़ नहीं करेगा उस वक़्त तक इस गुस्से की ख़राबियों और बुराइयों से नज़ात नहीं मिलेगी।

छोटों पर ज़्यादती का नतीजा

और फिर जो ज़ेरे तर्बियत अफ़राद होते हैं, जैसे औलाद, शागिर्द, मुरीद, उन पर गुस्से के वक़्त हृद से आगे निकल जाए तो बाज़ सूरतों में यह बात बड़ी ख़तरनाक हो जाती है, क्योंकि जिस पर गुस्सा किया जा रहा है वह अगर आप से बड़ा है, या बराबर का है तो आपके गुस्सा करने के नतीजे में उसको जो नागवारी होगी उसका इज़हार भी कर देगा। और वह बता देगा कि तुम्हारी यह बात अच्छी नहीं लगी, या कम से कम बदला ले लेगा। लेकिन जो तुम्हारा मातहत और छोटा है वह तुम से बदला लेने पर तो कादिर नहीं, बल्कि अपनी नागवारी के इज़हार पर भी कादिर नहीं। चुनांचे कोई बेटा अपने बाप से, या शागिर्द उस्ताद से, या मुरीद अपने शैख़ से यह नहीं कहेगा कि आपने फ़लां वक़्त जो बात कही थी वह मुझे नागवार हुई। इसलिये आपको पता नहीं चलेगा कि आपने उसका कितना दिल दुखाया है। और जब पता नहीं चलेगा तो माफ़ी मांगना भी आसान नहीं होगा। इसलिये यह बहुत नाज़ुक मामला है, और ख़ास तौर से जो छोटे बच्चों को पढ़ाने वाले उस्ताद होते हैं, उनके बारे में हज़रत थानवी रहमतुल्लाहि अलैहि फ़रमाते हैं कि उनका मामला बहुत ही नाज़ुक है, इसलिये कि वे ना बालिग़ हैं, और ना बालिग़ का मामला यह है कि अगर वह माफ़ भी कर दे तो माफ़ी नहीं होती। क्योंकि ना बालिग़ की माफ़ी मोतबर नहीं।

खुलासा

बहर हाल, आजकी मज्लिस का खुलासा यह है कि अपने गुस्से पर काबू पाने की कोशिश करनी चाहिए। इसलिये कि यह गुस्सा बेशुमार बुराइयों की जड़ है, और इसके ज़रिये बेशुमार बातिनी

बीमारियां पैदा होती हैं। इबिदा में तो यह कोशिश करे कि गुस्से का इज़हार बिल्कुल न हो, बाद में जब यह गुस्सा काबू में आ जाए तो उस वक्त यह देखे कि कहां गुस्से का मौका है, कहां गुस्से का मौका नहीं है। जहां गुस्से का जायज़ महल और मौका हो, बस वहां जायज़ हद तक गुस्सा करे, इस से ज़्यादा न करे।

गुस्से का ग़लत इस्तेमाल

जैसा कि अभी मैंने बताया कि अल्लाह के लिए तो गुस्सा करना चाहिए। लेकिन बाज़ लोग इसका इन्तिहाई ग़लत इस्तेमाल करते हैं। चुनांचे ज़बान से तो यह कहते हैं कि हमारा यह गुस्सा अल्लाह के लिए है, लेकिन हकीकत में वह गुस्सा नफ़सानियत और तकबुर और दूसरे की हकारत की वजह से होता है। जैसे जब अल्लाह तआला ने ज़रा सी दीन पर चलने की तौफ़ीक़ दे दी और दीन पर अभी चलना शुरू किया तो अब सारी दुनिया के लोगों को हकीर समझने लगे। मेरा बाप भी हकीर, मेरी मां भी हकीर, मेरा भाई भी हकीर, मेरी बहन भी हकीर, मेरे सारे घर वाले हकीर हैं। उन सब को हकीर समझना शुरू कर दिया, और यह समझने लगा कि ये सब तो जहन्नमी हैं, मैं जन्नती हूं। और मुझे अल्लाह तआला ने इन जहन्नमियों की इस्लाह के लिए पैदा किया है। अब उनकी इस्लाह के लिए उन पर गुस्सा करना और उनके लिए ना मुनासिब अल्फ़ाज़ का इस्तेमाल करना और उनका अपमान करना और उनके हुक्क ज़ाया करना शुरू कर दिया, और फिर शैतान यह सबक पढ़ाता है कि मैं जो कुछ कर रहा हूं यह बुग़ज़ अल्लाह के लिए है। हालांकि हकीकत में यह सब नफ़सानियत के तहत करता है।

चुनांचे जो लोग दीन पर नए नए चलने वाले होते हैं। शैतान उनको इस तरह बहकाता है कि उनको "बुग़ज़ फ़िल्लाह" का सबक पढ़ा कर उनसे लड़ाइयां, झगड़े और फ़साद होते हैं। बात बात पर लोगों पर गुस्सा करते हैं। बात बात पर लोगों को टोक देते हैं, इसके नतीजे में फ़साद फैल रहा है।

अल्लामा शब्बीर अहमद उस्मानी रह. का एक जुम्ला

हजरत अल्लामा शब्बीर अहमद उस्मानी रहमतुल्लाहि अलैहि का एक जुम्ला हमेशा याद रखना चाहिए। वह फरमाया करते थे कि हक बात, हक नियत से, हक तरीके से कही जाए, तो वह कभी बे असर नहीं रहती, और कभी फितना व फसाद पैदा नहीं करती। गोया कि तीन शर्तें बयान फरमा दीं। नम्बर एक, बात हक हो, नम्बर दो नियत हक हो, नम्बर तीन तरीका हक हो। जैसे एक शख्स किसी बुराई के अन्दर मुब्तला है, अब उस पर तरस खाकर नमी, शपकत से उसको समझाए, ताकि वह इस बुराई से किसी तरह निकल जाए। यह नियत हो। अपनी बड़ाई मकसद न हो, और दूसरों को जलील करना मकसद न हो। और तरीका भी हक हो। यानी नमी और मुहब्बत से बात कहे। अगर ये तीन शर्तें पाई जायें तो आम तौर पर फितना पैदा नहीं होता, और जहां कहीं यह देखो कि हक बात कहने के नतीजे में फितना खड़ा हो गया तो गालिब गुमान यह है कि इसका सबब यह है कि इन तीनों बातों में से कोई एक मौजूद नहीं थी। या तो बात हक नहीं, या नियत हक नहीं, या तरीका हक नहीं था।

तुम खुदाई फौजदार नहीं हो

यह बात याद रखें कि तुम खुदाई फौजदार बन कर दुनिया में नहीं आए। तुम्हारा काम सिर्फ इतना है कि हक बात, हक नियत और हक तरीके से दूसरों को पहुंचाओ और मुनासिब तरीके से लगातार पहुंचाते रहो। इस काम से कभी मत उक्ताओ, लेकिन ऐसा काम मत करो जिस से फितना पैदा हो।

अल्लाह तआला अपनी रहमत से और अपने फज़ल व करम से हम सब को इन बातों पर अमल करने की तौफीक अता फरमाए, आमीन।

وأخردعوانا ان الحمد لله رب العالمين

मुसलमान ताजिर के फ़राइज़

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلِهِ وَ أَصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا، أَمَّا بَعْدُ:

فَاعُوْذُ بِاللّٰهِ مِنَ الشَّيْطٰنِ الرَّجِيْمِ، بِسْمِ اللّٰهِ الرَّحْمٰنِ الرَّحِيْمِ.

وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا وَأَحْسِنْ
كَمَا أَحْسَنَ اللَّهُ إِلَيْكَ وَلَا تَبْغِ الْفُسَادَ فِي الْأَرْضِ. (سورة القصص: ٧٧)

أمنت بالله صدق الله مولانا العظيم وصدق رسوله النبي الكريم، ونحن على ذلك من الشاهدين والشاكرين والحمد لله رب العالمين.

तम्हीद

मुअज्जज हाजिरीने किराम! यह मेरे लिए खुशी और सम्मान का बाइस है कि आज आप हजरात से एक दीनी मौजू पर गुफ्तगू करने का मौका मिल रहा है। आपका यह इदारा जिसको "ऐवाने सन्अत व तिजारत" कहा जाता है, यहां आम तौर पर जिन लोगों को खिताब करने की दावत दी जाती है, वे लोग यहां आकर या तो तिजारत के मौजू पर खिताब करते हैं या सियासत के मौजू पर खिताब करते हैं। मेरा मामला यह है कि मेरा सियासत से भी अमली तौर पर कोई ताल्लुक नहीं है, और तिजारत से भी कोई अमली राबता नहीं है। मैं दीन का तालिबे इल्म हूं और जहां कहीं कोई बात करने का मौका मिलता है तो उसका मौजू दीन ही से मुताल्लिक होता है। इसलिये आजकी इस नशिस्त में इसी मौजू पर चन्द गुजारिशत आपकी खिदमत में अर्ज करना चाहता हूं। और दीन ऐसी चीज है कि जिन्दगी का कोई गोशा और कोई शोबा ऐसा नहीं है जिसके बारे में

इसमें कोई बात न कही गयी हो।

आजका मौजू

अल्लाह तबारक व तआला ने जो दीन हमें अता फरमाया है वह सिर्फ मस्जिद और इबादत गाहों की हद तक महदूद और सीमित नहीं, बल्कि वह जिन्दगी के हर शोबे और हर गोशे पर हावी है। चुनांचे आजकी गुफ्तगू के लिए मुझ से यह फरमाइश की गयी है कि मैं "मौजूदा दौर में मुसलमान ताजिर के फ़राइज़" के मौजू पर गुफ्तगू करूं। चुनांचे इसी मौजू पर चन्द गुज़ारिशात आपकी ख़िदमत में अर्ज करना चाहता हूं। और अल्लाह तआला से दुआ है कि अल्लाह तआला इख़्लास के साथ सही बात, हक़ तरीक़े से, हक़ नियत से कहने की तौफ़ीक़ अता फरमाये, आमीन।

दीन सिर्फ मस्जिद तक सीमित नहीं

बात असल में यह है कि जब से हमारी उम्मत के सियासी और समाजी ज़वाल (पतन) का आगाज़ हुआ, उस वक़्त से यह अजीब व ग़रीब फ़िज़ा बन गयी कि दीन को हमने दूसरे धर्मों की तरह सिर्फ़ चन्द इबादतों की हद तक महदूद (सीमित) कर दिया है, जब तक हम मज्जिद में हैं, या अपने घर में इबादत अन्जाम दे रहे हैं, उस वक़्त तक तो हमें अल्लाह और अल्लाह के रसूल सल्लल्लाहु अलैहि व सल्लम के अहक़ाम याद आ जाते हैं, लेकिन जब हम जिन्दगी की अमली कशाकशी में दाख़िल होते हैं और बाज़ार में पहुंचते हैं, या सियासत के ऐवानों में पहुंचते हैं, या समाज के दूसरे अमली गोशों में दाख़िल होते हैं तो उस वक़्त दीन के अहक़ाम और दीन की तालीमात हमारे ज़ेहनों में नहीं रहतीं।

कुरआने करीम की तिलावत से आगाज़

हमारे दरमियान यह बड़ा अच्छा रिवाज जारी है कि हमारी उम्मत मुस्लिमा की हर मज्जिस का आगाज़ तिलावते कुरआने करीम से होता है, वह चाहे एसम्बली की महिफल हो, या इक्तिदार की तकरीब

हो, या ऐवान सन्अत व तिजारत की कोई तकरीब हो। अल्हम्दु लिल्लाह सब से पहले अल्लाह का कलाम पढ़ा जाता है। लेकिन यह कितनी सितम जरीफी है कि जिस वक्त वह कलाम पढ़ा जा रहा है उस वक्त तक तो उसके एहतिराम और उसकी ताजीम व तकरीम का ख्याल ज़ेहन में आता है, लेकिन जैसे ही उस कुरआने करीम की तिलावत खत्म होती है और उसके बाद अमली कोशिश का आगाज़ होता है, उस मर्हले पर वह कुरआने करीम याद नहीं रहता।

कुरआने करीम हम से फरियाद कर रहा है

हमारे दौर के एक शायर गुज़रे हैं "माहिरुल कादरी साहिब मर्हूम" उन्होंने कुरआने करीम की फरियाद पर एक नज़म कही है, उस नज़म में उन्होंने कुरआने करीम को एक फरियादी की शकल में दिखाया है, वह इस तरह फरियाद कर रहा है कि:

ताकों में सजाया जाता हूं

खुशबू में बसाया जाता हूं

जब कौल व कसम लेने के लिए

तकरार की नौबत आती है

फिर मेरी ज़रूरत पड़ती है

हाथों में उठाया जाता हूं

यानी मुझे हर वक्त ताकों में सजा कर रखा हुआ है, खुशबू बसा कर रखा हुआ है, और हर मजलिस का आगाज़ मेरी तिलावत से होता है, मुझ से बर्कत हासिल की जाती है, और जब लोगों के दरमियान झगड़े पेश आते हैं तो फिर मुझे हाथों में उठा कर कर्मों दी जाती हैं। मेरे साथ यह सब सुलूक हो रहा है, और ज़बान से मेरी मुहब्बत और ताजीम के दावे किये जा रहे हैं, लेकिन जिस क़ानून पर लोग चल रहे हैं और जिन्दगी के जिस अन्दाज़ को इस्तिस्नान किया हुआ है, वह पुकार पुकार कर कह रहा है कि ऐ कुरआन! "अल्लाह की पनाह" तेरी हिदायत की हमें ज़रूरत नहीं।

इस्लाम में पूरे दाखिल हो जाओ

जिन साहिब ने इस वक़्त जिन आयतों की तिलावत फ़रमाई है, वह मौक़े के एतिबार से बहुत मुनासिब तिलावत की हैं, इन आयतों में इश्राद है कि:

”يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً“ (سورة البقرة: २०८)

ऐ ईमान वालो! इस्लाम में पूरे के पूरे दाखिल हो जाओ। यह न हो कि मस्जिद में जब तक हो, उस वक़्त तक तो तुम मुसलमान हो और बाज़ार में मुसलमान न हो, और इक़ितदार के ऐवानों में मुसलमान न हो, बल्कि तुम हर जगह मुसलमान हो।

बहर हाल, आजकी नशिस्त का मौजू यह तजवीज़ किया गया था कि मौजूदा दौर में मुसलमान ताजिर के फ़राइज़ क्या हैं। इस मौजू के सिलसिले में मैंने आपके सामने कुरआने करीम की एक आयत तिलावत की है, उसकी थोड़ी सी तशरीह पेश करना चाहता हूँ। लेकिन तशरीह करने से पहले मौजूदा दौर का एक तम्हीदी जायज़ा लेना मुनासिब होगा। अगर मौजूदा हालात के पसे मन्ज़र में जब इस आयत की तशरीह समझने की कोशिश की जायेगी तो शायद ज़्यादा फायदा होगा।

दो इकॉनॉमिक नज़रिये

हम और आप इस वक़्त एक ऐसे दौर में जी रहे हैं जिसमें यह कहा और समझा जा रहा है कि इन्सान की ज़िन्दगी का सब से बुनियादी मसला “रोज़गार का मसला” है, और इसी बुनियाद पर इस दौर में दो इकॉनॉमिक नज़रियों के दरमियान पहले फ़िक्री और फिर अमली टकराव ज़ाहिर हुआ। एक “सरमाये दाराना मअ़ीशत” का नज़रिया और दूसरा इश्तिराकी मअ़ीशत (COMMUNIST ECONOMY) का नज़रिया, इन दोनों नज़रियों के दरमियान पिछली आधी सदी से ज़्यादा अर्से तक ज़बरदस्त टकराव रहा, और फ़िक्री और अमली दोनों सतह पर ये दोनों नज़रिये एक दूसरे के सामने डटे रहे, दोनों

के पीछे एक फ़िल्सफ़ा और नज़रिया था। चौहत्तर साल गुज़रने के बाद हमने अपनी आंखों से देखा कि इश्तिराकी मअीशत (COMMUNIST ECONOMY) का जो नज़र को फ़रेब में डालने वाला ऐवान था वह बैठ गया। और दुनिया ने पुर फ़रेब नज़रिये की हकीकत को अमली प्रयोग शाला में पहचान लिया, और इश्तिराकियत (COMMUNISM) बहैसियत एक इन्क़िलाबी निज़ाम के फ़ेल हो गयी।

कम्यूनिज़म के वजूद में आने के अस्बाब

लेकिन यह बात सोचने की है कि कम्यूनिज़म (COMMUNISM) क्यों वजूद में आयी थी? और इसके पीछे क्या अस्बाब और क्या अवा मिल कार फ़रमा थे? जिन लोगों ने दुनिया के मुख़्तलिफ़ इकॉनॉमिक निज़ामों का मुताला किया है वे जानते हैं कि हकीकत में इश्तिराकियत (COMMUNISM) एक प्रतिक्रिया थी। सरमाये दाराना निज़ाम के अन्दर जो अमीर व ग़रीब के दरमियान ज़बरदस्त दीवारें रुकावट हैं, और उसमें दौलत की तकसीम का निज़ाम ग़ैर मुन्सिफ़ाना है, उस ग़ैर मुन्सिफ़ाना निज़ाम के रद्दे अमल के तौर पर कम्यूनिज़म वजूद में आयी। सरमाया दाराना निज़ाम के अन्दर फ़र्द को इतनी आज़ादी दी गयी कि वह जिस तरह चाहे नफ़ा कमाये, उस पर किसी तरह की क़ैद और पाबन्दी नहीं। आज़ाद इकॉनॉमी और आज़ाद तिजारत के नज़रिये के तहत उसको खुली छूट दी गयी, और उस खुली छूट के नतीजे में दौलत की तकसीम का निज़ाम ना हमवार हो गया, और अमीर व ग़रीब के दरमियान दीवारें खड़ी हो गयीं। ग़रीब के हुक्क ज़ाया हुए, उसके रद्दे अमल के तौर पर कम्यूनिज़म का निज़ाम वजूद में आया। जिसने यह कहा कि "फ़र्द को कोई आज़ादी नहीं होनी चाहिए, और सरकारी मन्सूबा बन्दी के तहत इकॉनॉमी को काम करना चाहिए।

सरमाया दाराना निज़ाम में ख़राबियां मौजूद हैं

यह बात ठीक है कि कम्यूनिस्ट निज़ाम नाकाम और फ़ेल हो

गया, लेकिन सरमाया दाराना निज़ाम की जिन ख़राबियों की वजह से कम्प्यूनिस्ट निज़ाम वजूद में आया था, क्या वे ख़राबियां दूर हो गयीं? वे ना इन्साफियां जो सरमाया दाराना निज़ाम के अन्दर पाई जाती थीं क्या उनका कोई मुनासिब हल निकल आया? इस सवाल का जवाब नफी में है, सरमाया दाराना निज़ाम में जो ख़राबियां थीं वे अपनी जगह पर मौजूद हैं।

सब से ज़्यादा कमाने वाला तब्का

और यह इब्रत का मक़ाम है कि जिस तारीख़ में सोवियत यूनियन का शीराज़ा बिखरा, और अमेरिकी रिसाले "टाईम" (Time) के जिस अंक में यह ख़बर और उस पर टिप्पणियां शायी हुई, कि सोवियत यूनियन का शीराज़ा बिखर गया और कम्प्यूनिज़म का बुत टुकड़े टुकड़े हो गया, ठीक उसी अंक में अमेरिकी जिन्दगी के निज़ाम के बारे में एक मज़मून शायी हुआ था, जिसमें इसी बात पर तब्सिरा किया गया था कि इस वक़्त अमेरिकी निज़ामे जिन्दगी में अपनी ख़िदमात के बदले सब से ज़्यादा कमाने वाला तब्का कौन सा है? उस मज़मून में यह कहा गया था कि हमारे समाज में सब से ज़्यादा कमाने वाला तब्का "मॉडल गर्लस" का तब्का है, जो मॉडलिंग करके पैसे कमाती हैं। और उस मज़मून में लिखा था कि बाज़ मॉडल गर्ल ऐसी हैं जो एक दिन की ख़िदमत का मुआवज़ा २५ मिलियन डॉलर वसूल करती हैं। इस से ज़्यादा कमाने वाला तब्का कोई और नहीं है। यह २५ मिलियन डॉलर जो एक मॉडल गर्ल को दिये जा रहे हैं, यह कौन अदा कर रहा है? और किस की जेब से यह रक़म जा रही है? ज़ाहिर है कि यह २५ मिलियन डॉलर आख़िरकार उप भोगता से वसूल किये जायेंगे। एक ही अंक में ये दोनों बातें पढ़ कर मुझे इब्रत हो रही थी, कि एक तरफ़ तो यह दावा करके बग़लें बजायी जा रही हैं कि हमने कम्प्यूनिज़म के बुत को टुकड़े टुकड़े कर दिया, लेकिन जिस चीज़ ने कम्प्यूनिज़म को जन्म दिया था उस चीज़ की तरफ़ किसी की नज़र नहीं और किसी को फ़िक्र नहीं। आज आपने

कम्यूनिज्म के एक बुत को तो टुकड़े टुकड़े कर दिया, लेकिन उसके असल सबब और मुहरिक को खत्म नहीं किया, तो कल एक और कम्यूनिज्म उभर कर सामने आ जायेगी। पहली कम्यूनिज्म ने इन्सानियत को जख्म दिये, फिर दूसरी कम्यूनिज्म आकर उस से ज्यादा जख्म लगायेगी।

सरमाया दाराना निजाम की असल खराबी

सही बात यह है कि सरमाया दाराना निजाम में न तो इस वजह से खराबी थी कि उसमें फर्द को मुनाफ़े कमाने की मुकम्मल आज़ादी दी गयी है, और न इस वजह से खराबी थी कि उसमें इन्फिरादी मिलिकियत को तस्लीम किया गया है, बल्कि हकीकत में खराबी इस वजह से थी कि उस इकॉनॉमिक निजाम में हलाल व हराम की कोई तकसीम नहीं थी, जायज़ और ना जायज़ की कोई तकसीम नहीं थी, हालांकि अल्लाह तबारक व तआला ने अपने रसूल हज़रत मुहम्मद सल्लल्लाहु अलैहि व सल्लम के ज़रिये जो दीन और इकॉनमी का जो निजाम हमें अता फरमाया है, उसकी बुनियाद इस बात पर है कि अगरचे इन्सान अपने रोज़गार और तिजारत में आज़ाद ज़रूर है लेकिन अपने खालिक और मालिक के बताये हुए अहकाम का पाबन्द भी है। इसलिये उसकी तिजारत, उसका उद्योग और उसका रोज़गार हलाल व हराम के उसूलों में जकड़ा हुआ है। और जब तक हलाल व हराम के उन उसूलों को सामने रखते हुए तिजारत व रोज़गार के रास्ते पर अग्रसर नहीं होगा उस वक़्त तक इसी किस्म की बे एतिदालियों और नाकामियों का रास्ता खुला रहेगा।

एक अमेरिकी अफ़सर से मुलाकात

जिस ज़माने में सूद के बारे में "फीडर्ल शरीअत कोर्ट" का फैसला मन्ज़रे आम पर आया, उस वक़्त पाकिस्तान में अमेरिकी दूतावास के इकॉनॉमी उमूर के इंचार्ज मेरे पास आये और इस फैसले के बारे में कुछ तफ़सीलात मालूम कीं। उस वक़्त कम्यूनिज्म की

नाकामी का ताजा ताजा वाकिआ पेश आया था। मैंने आखिर में उनसे गुज़ारिश की कि मैं आप से एक बात पूछना चाहता हूँ, वह यह कि आज अमेरिका का डंका बज रहा है, और बिला शुबह आप लोगों ने विश्व स्तर पर इतनी बड़ी कामयाबी हासिल की है कि आज यह कहा जा रहा है कि पूरी दुनिया में इस वक़्त सिर्फ़ एक सुपर ताकत है, दूसरी कोई ताकत नहीं। लेकिन मैं आप से पूछना चाहता हूँ कि कम्यूनिज़म की इस नाकामी के बाद क्या आपने कभी इस पहलू पर गौर किया कि जिन अस्बाब के नतीजे में यह कम्यूनिज़म उभरी थी, क्या वे अस्बाब ख़त्म हो गये हैं? और क्या अब दोबारा उन अस्बाब पर गौर करने की ज़रूरत नहीं? लेकिन यह अजीब मामला है कि अगर इस वक़्त कोई शख्स खड़ा होकर यह कहता है कि कम्यूनिज़म की नाकामी अपनी जगह पर है, लेकिन सरमाया दाराना निज़ाम की ख़राबियों का एक हल हमारे पास मौजूद है, और वह यह कि अल्लाह और अल्लाह के रसूल सल्लल्लाहु अलैहि व सल्लम के लाये हुए हलाल व हराम के उसूलों की बुनियाद पर अपनी इकॉनॉमी के उसूलों को बनाना है, तो आपकी तरफ़ से उसको बुनियाद परस्ती के ताने दिये जाते हैं, उसको फ़न्डा मेंटलिस्ट कहा जाता है, उसके खिलाफ़ प्रोपैगन्डा किया जाता है, और उसको यह कहा जाता है कि यह वक़्त के तकाज़ों को नहीं समझते। आप यह बताइये कि आपके ख़्याल में क्या कोई तीसरा तसव्वुर वजूद ही में नहीं आ सकता? आप इस पर गौर करने के लिए क्यों तैयार नहीं?

वह काफी तवज्जोह से मेरी बात सुनते रहे। बाद में उन्होंने कहा कि असल में बात यह है कि हमारा जो मीडिया है, उसने बिला शुबह इस्लामी अहकाम और तालीमात को बड़ा बिगाड़ करके पेश करना शुरू कर दिया है, मैं इस बात को मानता हूँ और सूद के बारे में जिस तरह आपने वज़ाहत से बताया इस तरह वज़ाहत के साथ मैंने पहली बार यह मसला सुना है, और मैं यह समझता हूँ कि इस पर गौर करने की ज़रूरत है। लेकिन अफ़सोस की बात यह है कि हमारा

मीडिया प्रोपैगण्डे का आदी है। इस वजह से जब भी इस किस्म की कोई बात सामने आती है तो वह उसके खिलाफ़ प्रोपैगण्डा करना शुरू कर देता है। और यह उसका अच्छा तर्जें अमल नहीं है।

सिर्फ़ इस्लाम का इकॉनॉमिक निज़ाम मुन्सिफ़ाना है

तो मैं अर्ज़ कर रहा था कि अगर दूसरे लोग इस्लामी तालीमात और इस्लामी अहकाम के बारे में ऐसी बातें करें तो उनको माज़ूर समझा जा सकता है। इसलिये कि उन्होंने "इस्लाम" को समझा ही नहीं, इस्लाम को पढ़ा ही नहीं, इस्लाम पर उनको एतिकाद ही नहीं, इस्लाम उनको क्या सिखाता है इस से उनको कोई दिल चस्पी ही नहीं। लेकिन हम और आप जो अपने आपको मुसलमान कहते हैं, और कलिमा "ला इला—ह इल्लल्लाहु मुहम्मदुर्रसूलुल्लाह" पर ईमान रखते हैं, और अपनी हर मज्लिस का आगाज़ कुरआने करीम की तिलावत से करते हैं, हमारे पास इस बात का कोई जवाज़ नहीं कि हम इस्लाम के इस अज़ीम पहलू से अपने आपको गाफ़िल और बेख़बर रखें, और इस बात को समझने की कोशिश न करें कि हमारे दीन इस्लाम ने इकॉनॉमी के मैदान में हमें क्या तालीम दी है? इस बात को ज़ेहन में रखते हुए कि एक ऐसे समाज में जहां कम्यूनिस्ट निज़ाम नाकाम हो चुका है, और सरमाया दाराना निज़ाम की ख़राबियां अपनी जगह जूं की तूं बाकी हैं, ऐसे समाज में अगर कोई निज़ाम इन्सानियत के लिए एक सही और दरमियानी राह पेश कर सकता है तो वह सिर्फ़ और सिर्फ़ मुहम्मद रसूलुल्लाह सल्लल्लाहु अलैहि व सल्लम के लाये हुए दीन का निज़ाम है। इस यकीन को मद्देनज़र रखते हुए अगर इस आयते करीमा पर गौर किया जाये जो अभी मैंने आपके सामने तिलावत की है तो इसमें हमारी और आपकी रहनुमाई के लिए बहुत बड़ा सामान है।

कारून और उसकी दौलत

यह आयते करीमा सूर: किसस की आयत है, इस आयत में

कारुन को खिताब किया गया है। यह कारुन हज़रत मूसा अलैहिस्सलाम के ज़माने में बहुत दौलत मन्द शख्स था। चुनांचे कारुन का खज़ाना बहुत मशहूर है। यह इतना बड़ा दौलत मन्द था कि उसकी दौलत के ज़्यादा होने को बयान करते हुए कुरआने करीम ने फरमाया:

”ان مفاتحه لتنواب العصابة اولى القوة“ (سورة القصص)

यानी उसके खज़ानों की चाबियां भी इतनी ज़्यादा थीं कि एक बड़ी जमाअत मिलकर उन चाबियों को उठा पाती थी। उस ज़माने में चाबियां भी बड़ी वज़नी हुआ करती थीं। फिर उसके खज़ाने बहुत फैले हुए थे। हज़रत मूसा अलैहिस्सलाम के वास्ते से अल्लाह तआला ने उसको जो हिदायात दीं वे इस आयते करीमा में बयान की गयी हैं जो मैंने आपके सामने तिलावत की है। अगरचे इस आयत में बराहे रास्त खिताब तो कारुन को है, लेकिन उसके वास्ते से हर उस शख्स को खिताब है जिसको अल्लाह तआला ने दौलत से नवाज़ा हो।

कारुन को चार हिदायात

चुनांचे इर्शाद फरमाया:

وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا وَأَحْسِنْ
كَمَا أَحْسَنَ اللَّهُ إِلَيْكَ وَلَا تَبْغِ الْفَسَادَ فِي الْأَرْضِ- (سورة القصص: ११)

ये चार जुम्ले हैं, पहले जुम्ले में फरमाया कि जो कुछ अल्लाह तबारक व तआला ने तुमको (दौलत) अता फरमाई है उसके ज़रिये आखिरत की फ़लाह व कामयाबी को तलब करो। दूसरे जुम्ले में फरमाया कि (यह न हो कि आखिरत की फ़लाह तलब करने के लिए सारी दौलत लुटा दो और दुनिया में अपने पास दौलत बिल्कुल न रखो, बल्कि) दुनिया का जो हिस्सा अल्लाह तआला ने तुम्हारे लिए मुक्करर फरमाया है उसको मत भूलो (उसको अपने पास रखो, उसका हक अदा करो) तीसरे जुम्ले में इर्शाद फरमाया कि जैसे अल्लाह

तआला ने तुम पर (यह दौलत अता करके) एहसान किया है, उसी तरह तुम भी दूसरों के साथ एहसान और अच्छाई का मामला करो। चौथे जुम्ले में इर्शाद फ़रमाया कि अपनी इस दौलत के बल बूते पर ज़मीन में फ़साद मत मचाओ। (और ज़मीन में फ़साद फैलाने की कोशिश मत करो) इस आयते करीमा में चार हिदायात कारून को दीं। लेकिन ज़रा ग़ौर से देखा जाए तो ये चारों हिदायतें एक ताजिर के लिए, एक उधोगपति के लिए और एक ऐसे मुसलमान के लिए जिसको अल्लाह तआला ने इस दुनिया के अन्दर कुछ भी अता फ़रमाया हो, एक पूरा निज़ामे अमल पेश कर रही हैं।

पहली हिदायत

सब से पहली हिदायत यह दी गयी कि तुम में और एक ग़ैर मुस्लिम में फ़र्क़ यह है कि ग़ैर मुस्लिम जो अल्लाह पर ईमान नहीं रखता, उसका नज़रिया यह होता है कि जो कुछ दौलत मुझे हासिल है, यह सब मेरी अपनी मेहनत का करिश्मा है, मैंने अपनी मेहनत से, अपनी सलाहियत से और अपनी कोशिश से इसको कमाया और हासिल किया है। इसलिये मैं इस दौलत का किसी दूसरे के साझे के बग़ैर मालिक हूँ, और किसी शख्स को मेरी दौलत में दख़ल अन्दाज़ी करने का हक़ हासिल नहीं। यह दौलत मेरी है, यह माल मेरा है, मैंने अपनी मेहनत के बल पर इसे कमाया है, अपनी सलाहियतों की बुनियाद पर इसको कमाया है। इसलिये मैं इस दौलत को कमाने के तरीक़े में भी आज़ाद हूँ और इसको ख़र्च करने के तरीक़े में भी आज़ाद हूँ। किसी दूसरे को यह हक़ नहीं पहुँचता कि वह मेरे मामलात में दख़ल अन्दाज़ी करे।

कौमे शुऐब और सरमाये दाराना ज़ेहनियत

हज़रत शुऐब अलैहिस्सलाम की कौम ने हज़रत शुऐब अलैहिस्सलाम से यह कहा था कि:

”أصلوكم تاملر ان نترك مايعبد آبائنا وان نفعل فى اموالنا ماشؤا“ (سورة هود: ٨٧)

(यानी यह जो आप हमें मना कर रहे हैं कि कम मत नापो, कम मत तौलो, इन्साफ से काम लो, हलाल व हराम की फ़िक्र करो, तो यह आपने हमारे इकॉनॉमिक मसाइल में कहां से दखल अन्दाज़ी शुरू कर दी। तुम अगर नमाज़ पढ़ना चाहो तो अपने घर जाकर नमाज़ पढ़ो) क्या तुम्हारी नमाज़ तुम्हें इस बात का हुक्म देती है कि हम उन माबूदों को छोड़ दें जिनकी हमारे बाप दादा इबादत किया करते थे, या हमारा जो माल है उसमें हम जो चाहें करें।

हकीकत में यह सरमाये दारना ज़ेहनियत है कि यह माल हमारा है, यह दौलत हमारी है, इस पर हमारा सिक्का चलेगा, तसरूफ़ हमारा है, हम जिस तरह चाहेंगे करेंगे, जिस तरह चाहेंगे कमायेंगे, और जिस तरह चहेंगे खर्च करेंगे। हज़रत शुऐब अलैहिस्सलाम की कौम की भी यही ज़ेहनियत थी। इसके रद में यह बात कही गयी, कि जो दौलत तुम्हारे पास है यह कुल्ली तौर पर तुम्हारी नहीं है। क्योंकि अल्लाह तआला का इश्राद है:

”وَلِلّٰهِ مَا فِى السَّمٰوٰتِ وَمَا فِى الْاَرْضِ“ (سورة النساء: ۱۳۱)

आसमान व ज़मीन में जो कुछ है वह अल्लाह तआला की मिल्कियत है। अलबत्ता अल्लाह तआला ने तुम्हें अता फ़रमा दी है, इसलिये फ़रमाया: “मा अताकल्लाहु” यानी जो माल अल्लाह तआला ने तुम्हें दिया है उसके ज़रिये आख़िरत तलब करो, यह नहीं फ़रमाया कि “अपने माल के ज़रिये आख़िरत तलब करो”।

माल दौलत अल्लाह की अता है

इसलिये पहली बात यह समझ लो कि जो कुछ तुम्हारे पास है, चाहे व नक़द रुपया हो, चाहे वह बैंक बैलैन्स हो, चाहे वह उधोग हो या तिजारत हो, यह सब अल्लाह तआला की अता है। बेशक उसको हासिल करने में तुम्हारी मेहनत और कोशिश को भी दखल है, लेकिन तुम्हारी यह कोशिश दौलत हासिल करने के लिए इल्लते हकीकी का दर्जा नहीं रखती, इसलिये कि कितने लोग ऐसे हैं जो मेहनत और

कोशिश करते हैं, मगर माल व दौलत हासिल नहीं कर पाते। कितने लोग ऐसे हैं जिनके पास दौलत है, लेकिन मेहनत के ज़रिये और दौलत हासिल नहीं कर पाते। यह दौलत अल्लाह तआला की अता है। इसलिये यह तसव्वुर ज़ेहन से निकाल दो कि यह दौलत तुम्हारी है, बल्कि यह दौलत अल्लाह की है, और अल्लाह तआला ने अपने फज़ल व करम से तुम्हें अता फ़रमाई है। इस आयत से एक हिदायत तो यह दे दी।

मुस्लिम और ग़ैर मुस्लिम में तीन फ़र्क हैं

मुस्लिम और ग़ैर मुस्लिम में तीन फ़र्क हैं। पहला फ़र्क यह है कि मुसलमान अपनी दौलत को अल्लाह तआला की अता समझता है, जब कि ग़ैर मुस्लिम उस दौलत को अल्लाह तआला की अता नहीं समझता, बल्कि उस दौलत को अपनी मेहनत व कोशिश का करिश्मा समझता है। दूसरा फ़र्क यह है कि एक मुसलमान का काम यह है कि वह उस दौलत को आख़िरत की फ़लाह व कामयाबी का ज़रिया बनाये, और दौलत हासिल करने और उसको ख़र्च करने में ऐसा तरीका इख़्तियार करे कि कोई काम अल्लाह तआला की मर्ज़ी और उसके हुक्म के खिलाफ़ न हो, ताकि यह दुनिया उसके लिए दीन का ज़रिया बन जाये, और आख़िरत की फ़लाह व बेहतराई का ज़रिया बन जाये। यही दुनिया है कि अगर इसके हासिल करने में इन्सान की नियत दुरुस्त हो और अल्लाह तआला के लगाए किये हुए हलाल व हराम के अहकाम की पाबन्दी हो तो यही दुनिया दीन बन जाती है, और यही दुनिया आख़िरत का ज़रिया बन जाती है। तीसरा फ़र्क यह है कि एक मुसलमान भी खाता है और कमाता है, और एक ग़ैर मुस्लिम भी खाता है और कमाता है, लेकिन ग़ैर मुस्लिम के दिल में न तो अल्लाह तआला का तसव्वुर होता है और न उसके अहकाम की पाबन्दी का ख़्याल होता है, और मुसलमान के दिल में ये चीज़ें मौजूद होती हैं। इसी वजह से अल्लाह तबारक व तआला ने हमारे लिए यह दुनिया दीन बना दी। अगर एक ताजिर इस नियत के साथ तिजारत

करे कि मैं दो वजह से तिजारत कर रहा हूँ। एक तो इसलिये कि अल्लाह तबारक व तआला ने मेरे जिम्मे कुछ हुकूक आयद किये हैं, मेरे नफ्स के भी कुछ हुकूक हैं। मेरे बच्चों के मेरे जिम्मे कुछ हुकूक हैं, मेरी बीवी के मेरे जिम्मे कुछ हुकूक हैं, उन हुकूक की अदाएगी के लिए यह तिजारत कर रहा हूँ। दूसरे इसलिये मैं तिजारत कर रहा हूँ कि इस तिजारत के ज़रिये मैं समाज में एक चीज़ मुहैया करने का ज़रिया बन जाऊँ, और मुनासिब तरीक़े से उनकी ज़रूरत की चीज़ें उन तक पहुंचाऊँ। अगर तिजारत करते वक़्त दिल में ये दो नियतें मौजूद हों और इसके साथ साथ हलाल तरीक़े को इख़्तियार करे और हराम तरीक़े से बचे तो फिर यह सारी तिजारत इबादत है।

ताजिरों की दो किस्में

एक हदीस में जनाब रसूलुल्लाह सल्लल्लाहु अलैहि व सल्लम ने इर्शाद फ़रमाया:

“التاجر الصدوق الأمين مع النبيين والصديقين والشهداء” (ترمذی شریف)

यानी एक ईमानदार और सच्चा ताजिर कियामत के दिन अंबिया, सिद्दीकीन और शहीदों के साथ होगा। लेकिन अगर तिजारत के अन्दर नियत सही न हो और हलाल व हराम की फ़िक्र न हो तो फिर ऐसे ताजिर के बारे में पहली हदीस के बर ख़िलाफ़ दूसरी हदीस में हुज़ूरे अक्दस सल्लल्लाहु अलैहि व सल्लम ने इर्शाद फ़रमाया:

“التجار يحشرون يوم القيامة فجاء الامن اتقى وبر وصدق”

यानी ताजिर लोग कियामत के दिन ‘फुज्जार’ बनाकर उठाए जायेंगे। “फुज्जार” के मायने हैं: फ़ासिक व फ़ाजिर, ना फ़रमान, गुनाहगार, सिवाए उस ताजिर के जो परहेज़गारी इख़्तियार करे, नेकी इख़्तियार करे, और सच्चाई इख़्तियार करे। अगर ये तीन शर्तें मौजूद हैं तो फिर अंबिया और सिद्दीकीन और शहीदों की सफ़ में शामिल है। ऐसे ताजिर को अल्लाह तआला ने यह मक़मा बख़्शा है।

बहर हाल, पहला मर्हला नियत का दुरुस्त करना है। और दूसरा

मर्हला अमल के अन्दर हलाल व हराम का फर्क है। यह न हो कि मस्जिद की हद तक तो वह मुसलमान है, लेकिन मस्जिद के बाहर निकलने के बाद उसको इस बात की कोई परवाह न हो कि मैं जो कारोबार करने जा रहा हूँ वह अल्लाह तआला के अहकाम के मुताबिक है या नहीं? इस दूसरे मर्हले पर मुसलमान और गैर मुस्लिम में कोई फर्क नहीं। एक गैर मुस्लिम सूदी कारोबार कर रहा है तो मुसलमान भी सूदी कारोबार कर रहा है, गैर मुस्लिम जुए का काम कर रहा है तो मुसलमान भी कर रहा है, अगर किसी मुसलमान ताजिर के अन्दर यह बात है तो फिर ऐसा ताजिर इस वज्हीद (सजा के वायदे और धमकी) के अन्दर दाखिल है, जो दूसरी हदीस में ऊपर अर्ज की। और अगर यह बात नहीं तो फिर वह ताजिर पहली हदीस में बयान की गयी खुशखबरी का हकदार है।

दूसरी हिदायत

अब दिल में यह ख्याल पैदा हो सकता था कि इस्लाम ने हमारी तिजारत का रास्ता भी बन्द कर दिया, और यह फरमा दिया कि बस आखिरत ही को देखो, दुनिया को मत देखो, और दुनिया के अन्दर अपनी जरूरियात का ख्याल न करो। इस ख्याल की तर्दीद (खंडन) के लिए कुरआने करीम ने फौरन दूसरे जुम्ले में दूसरी हिदायत यह फरमाई कि:

”وَلَا تَنْسَ نَصِيبَكَ مِنَ الدُّنْيَا“

यानी हमारा मकसद यह नहीं है कि तुम दुनिया को बिल्कुल छोड़ कर बैठ जाओ, बल्कि तुम्हारा दुनिया का जो हिस्सा है उसको मत भूलो, उसके लिए जायज और हलाल तरीके इख्तियार करने की कोशिश करो।

यह दुनिया ही सब कुछ नहीं

लेकिन कुरआने करीम के अन्दाजे बयान ने एक बात और वाजेह कर दी कि तुम्हारा बुनियादी मसला इस ज़िन्दगी के अन्दर "रोजी

रोटी का मसला" नहीं। बेशक कुरआन व हदीस में अल्लाह और अल्लाह के रसूल सल्लल्लाहु अलैहि व सल्लम ने रोज़ी रोज़गार के मसले को तस्लीम किया है, लेकिन यह रोज़ी रोटी का मसला तुम्हारी ज़िन्दगी का बुनियादी मसला नहीं है। एक काफ़िर और मोमिन में यही फ़र्क है, कि काफ़िर अपनी सारी ज़िन्दगी का बुनियादी मसला इसको समझता है कि मेरी पैदाइश से लेकर मरते दम तक मेरे खाने कमाने का क्या इन्तिज़ाम है, इस से आगे उसकी सोच और फ़िक्र नहीं जाती। लेकिन एक मुसलमान को कुरआन व हदीस यह तालीम देते हैं कि बेशक रोज़गार की सर-गर्मियों (लीनता) की तुम्हें इजाज़त है, लेकिन यह तुम्हारी ज़िन्दगी का बुनियादी मक़सद नहीं है, इसलिये कि यह ज़िन्दगी तो खुदा जाने कितने दिनों की है, आज भी ख़त्म हो सकती है, कल भी ख़त्म हो सकती है। हर लम्हे इस ज़िन्दगी के ख़त्म होने की संभावना मौजूद है। आज तक कोई इन्सान ऐसा पैदा नहीं हुआ जिसने मौत से इन्कार किया हो, खुदा का इन्कार करने वाले दुनिया में मौजूद हैं, लेकिन मौत से इन्कार करने वाला कोई नहीं। इस दुनिया से ज़रूर जाना है। और अगर तुम मुसलमान हो तो यकीनन तुम्हारा यह एतिकाद होगा कि मरने के बाद एक दूसरी ज़िन्दगी आने वाली है। वह ज़िन्दगी कभी ख़त्म होने वाली नहीं, वह हमेशा हमेशा की ज़िन्दगी होगी।

क्या इन्सान एक इकॉनॉमिक जानवर है?

ज़रा सी अक्ल रखने वाले इन्सान को भी यह बात सोचनी चाहिए कि उसको अपनी मेहनत, कोशिश और अपनी ज़िन्दगी का बुनियादी मक़सद इस चन्द रोज़ा ज़िन्दगी को बनाना चाहिए, या उस आने वाली हमेशा रहने वाली ज़िन्दगी को अपना मक़सद बनाना चाहिए? एक मुसलमान जो अल्लाह और अल्लाह के रसूल सल्लल्लाहु अलैहि व सल्लम के अहकाम पर ईमान रखता है, ज़ाहिर है कि उसकी ज़िन्दगी का बुनियादी मक़सद सिर्फ़ खा पीकर पूरा नहीं हो जाता, सिर्फ़ ज़्यादा से ज़्यादा रुपया पैसा जमा करके पूरा नहीं हो

जाता, क्योंकि अगर ऐसा हो जाये तो फिर इन्सान और जानवर में कोई फर्क नहीं रहेगा। इन्सान की तारीफ में जो यह कहा गया है कि इन्सान एक मआशी जानवर (Economic animal) है। यह तारीफ दुरुस्त नहीं, इसलिये कि अगर इन्सान सिर्फ (Economic animal) होता तो फिर इन्सान में और बैल, गधे, कुत्ते में कोई फर्क न होता। इसलिये कि ये जानवर खाने पीने के लिये पैदा हुए हैं, अगर इन्सान भी सिर्फ खाने पीने के लिये पैदा किया गया है तो इन्सान में और जानवर में कोई फर्क न रहेगा। अल्लाह तआला ने सारे जानवरों के लिये रिज्क के दरवाजे खोले हैं, वे भी खाते पीते हैं, लेकिन इन्सान को जानवरों से जो इम्तियाज अता फरमाया है, वह इस तरह कि अल्लाह तआला ने इन्सान को अक्ल दी है, उस अक्ल के जरिये वह यह सोचे कि आगे आने वाली ज़िन्दगी एक हमेशा की ज़िन्दगी है। और वह ज़िन्दगी इस मौजूदा ज़िन्दगी पर फौकियत और बरतरी रखती है।

बहर हाल! इस दूसरे जुम्ले में अल्लाह तआला ने यह बता दिया कि दुनिया से अपना हिस्सा मत भूलो, लेकिन याद रखो कि ज़िन्दगी का असल मकसद आखिरत है। और ये जितनी इकॉनॉमिक सर्-गर्मियां हैं, ये रास्ते की मन्ज़िल हैं, यह खुद मन्ज़िले मकसूद नहीं।

तीसरी हिदायत

फिर तीसरे जुम्ले में यह हिदायत दी कि:

”وَأَخْسِنُ كَمَا أَحْسَنَ اللَّهُ إِلَيْكَ”

यानी जिस तरह अल्लाह तआला ने तुम्हें यह दौलत अता करके तुम पर एहसान किया है, तुम भी दूसरों पर एहसान करो। इस आयत में एक तरफ तो यह बता दिया कि हलाल व हराम में फर्क करो, और हराम के जरिये माल हासिल न करो। और दूसरी तरफ यह भी बता दिया कि जो चीज़ हलाल तरीके से हासिल की है, उसके बारे में भी यह मत समझो कि मैं इसका अकेला मालिक हूँ, बल्कि उसके जरिये तुम दूसरों पर एहसान का मामला करो। और

एहसान करने के लिये जकात और सदकात व खैरात का दरवाजा खुला हुआ है।

चौथी हिदायत

चौथे जुम्ले में यह हिदायत दी कि:

"وَلَا تَبْغِ الْفَسَادَ فِي الْأَرْضِ"

जमीन में फसाद मत फैलाओ। यानी दौलत के बल बूते पर दूसरों के हुक्क पर डाका मत डालो, दूसरों के हुक्क गसब मत करो। अगर तुमने इन चार हिदायतों पर अमल कर लिया तो तुम्हारी यह दौलत, तुम्हारा यह सरमाया और तुम्हारी यह इकॉनॉमिक सर्गमियां तुम्हारे लिये मुबारक हैं। और तुम अंबिया, सिद्दीकीन और शहीदों की फेहरिस्त में शामिल हो। और अगर तुम ने इन हिदायतों पर अमल न किया तो फिर तुम्हारी सारी इकॉनॉमिक भाग दौड़ बेकार है। और आखिरत में इसका नतीजा सज़ा और अज़ाब की सूरत में सामने आ जायेगा।

दुनिया के सामने नमूना पेश करें

बहर हाल, इस वक़्त हमारे मुसलमान ताजिरों की सब से बड़ी जिम्मेदारी यह है कि वे कुरआने करीम की इन चार हिदायतों को मद्देनज़र रखते हुए दुनिया के सामने एक अमंली नमूना पेश करें। इस दुनिया के सामने जो सरमाये दारी से भी ज़ख़्म खायी हुई है, ओर कम्यूनिज़म से भी ज़ख़्म खाई हुई है। और ऐसा नमूना पेश करें जो दूसरों के लिये कशिश का सबब हो। जो शख्स ऐसा करेगा तो वह इस दौर की सब से बड़ी ज़रूरत को पूरा करेगा।

क्या एक आदमी समाज में बदलाव ला सकता है?

आजकल यह उज़र पेश किया जाता है कि जब तक निज़ाम न बदले, और जब तक सब लोग न बदलें, उस वक़्त तक अकेला आदमी कैसे बदलाव ला सकता है? और अकेला आदमी इन चार हिदायतों पर किस तरह अमल कर सकता है? याद रखिये! निज़ाम

और समाज अफ़राद के मजमूए का नाम है, अगर हर फ़र्द अपनी जगह यह सोचता रहे कि जब तक समाज नहीं बदलेगा, उस वक़्त तक मैं भी नहीं बदलूंगा, तो फिर समाज में कभी बदलाव उत्पन्न नहीं हो सकता। बदलाव हमेशा इस तरह आया करता है कि कोई अल्लाह का बन्दा फ़र्द बनकर अपनी ज़िन्दगी में बदलाव लाता है, फिर उस चिराग़ को देख कर दूसरा चिराग़ जलता है, और दूसरे से तीसरा चिराग़ जलता है, इसी तरह अफ़राद के संवरने से समाज संवरता है, और अफ़राद की तामीर होती है। इसलिये यह उज़्र कि मैं तन्हा कुछ नहीं कर सकता, यह माकूल उज़्र नहीं।

हुज़ूर सल्ल. किस तरह बदलाव लाए

जब नबी—ए—करीम सल्लल्लाहु अलैहि व सल्लम इस दुनिया में तशरीफ़ लाये, उस वक़्त समाज की ख़राबियां और बुराइयां अपनी इन्तिहा को पहुंची हुई थीं, उस वक़्त अगर आप सल्लल्लाहु अलैहि व सल्लम यह सोचते कि इतना बड़ा समाज उल्टी सिम्त की तरफ़ जा रहा है, मैं तन्हा क्या कर सकूंगा, और यह सोच कर आप हिम्मत हार कर बैठ जाते तो आज हम और आप यहां पर मुसलमान बैठे हुए न होते। आपने दुनिया की मुख़ालफ़तों के सैलाब का मुकाबला करते हुए एक राह खोली, नया रास्ता निकाला, और उस रास्ते पर अग्रसर हुए। यह बात ठीक है कि आपको इस रास्ते में कुर्बानियां भी देनी पड़ीं, आपको परेशानियां भी पेश आईं, मुश्किलात भी सामने आईं। लेकिन आपने उन सब को गवारा किया। उसी का नतीजा है कि आज दुनिया की एक तिहाई आबादी मुहम्मद रसूलुल्लाह सल्लल्लाहु अलैहि व सल्लम की नाम लेवा और उनकी गुलाम है। लेकिन अगर आप यह सोच कर बैठ जाते कि जब तक समाज नहीं बदलेगा, उस वक़्त तक तन्हा मैं क्या कर सकता हूं तो यह सूरते हाल न होती।

हर शख्स अपने अन्दर बदलाव लाए

अल्लाह तआला ने हर इन्सान की ज़िम्मेदारी उसके अपने ऊपर

डाली है। इसलिये इस बात को देखे बगैर कि दूसरे लोग क्या कर रहे हैं, हर इन्सान पर फ़र्ज है कि वह अपने तर्ज अमल को दुरुस्त करे। और कम से कम इस बात की तलब हमारे दिलों में पैदा हो जाये कि अल्लाह और अल्लाह के रसूल सल्लल्लाहु अलैहि व सल्लम ने हमें रोज़गार और रोज़ी रोटी के मैदान में और तिजारत व उधोग के मैदान में किन अहकाम का पाबन्द किया है? उन अहकाम पर हम किस तरह अमल कर सकते हैं। इसकी मालूमात हासिल करके इस पर अमल करने का जज़्बा और इरादा पैदा हो जाये तो मैं समझता हूँ कि यह मज्लिस इन्शा अल्लाह बड़ी मुबारक और मुफ़ीद है। वर्ना बैठे, कहा और उठ कर चल दिये वाली मज्लिसें तो बहुत होती रहती हैं।

अल्लाह तआला अपनी रहमत से यह जज़्बा और यह तसब्बुर और यह ख़्याल और यह इरादा हमारे दिलों के अन्दर पैदा फ़रमा दे, जो इस वक़्त की बड़ी अहम ज़रूरत है, और अल्लाह तआला हमारी दुनिया व आख़िरत दोनों संवार दे, और इन बातों पर अमल करने की तौफ़ीक़ अता फ़रमाये, आमीन।

واخر دعوانا ان الحمد لله رب العالمين

अपने मामलात साफ रखें

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلِّهِ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلِهِ وَ أَصْحَابِهِ وَبَارَكَ وَسَلَّمَ تَسْلِيمًا كَثِيرًا، أَمَّا بَعْدُ:

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ.
”يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً
عَنْ تَرَاضٍ مِنْكُمْ“
(النساء: २९)

अमंत باللہ صدق اللہ مولانا العظیم وصدق رسوله النبی الکریم، ونحن علی ذالک من الشاہدین والشاكرین، والحمد لله رب العالمین۔

मामलात की सफाई दीन का अहम रुकन

यह आयत जो मैंने आपके सामने तिलावत की है, यह दीन के एक बहुत अहम रुकन से मुताल्लिक है, वह दीन का अहम रुकन “मामलात का दुरुस्त होना और उसकी सफाई” है। यानी इन्सान का मामलात में अच्छा होना और खुश मामला होना, यह दीन का बहुत अहम बाब है। लेकिन अफ़सोस यह है कि दीन का जितना अहम बाब है, हम लोगों ने उतना ही इसको अपनी जिन्दगी से खारिज कर रखा है। हमने दीन को सिर्फ चन्द इबादतों जैसे रोज़ा, हज, ज़कात, उमरा, वज़ाइफ़ और विदों में सीमित कर लिया है, लेकिन रुपये पैसे लेन देन का जो बाब है, उसको हमने बिल्कुल आज़ाद छोड़ा हुआ है, गोया कि दीन से इसका कोई ताल्लुक ही नहीं। हालांकि इस्लामी शरीअत के अहकाम का जायज़ा लिया जाये तो नज़र आयेगा कि इबादतों से मुताल्लिक जो अहकाम हैं वे एक चौथाई हैं, और तीन चौथाई अहकाम मामलात और समाजी जिन्दगी से मुताल्लिक हैं।

तीन चौथाई दीन मामलात में है

फ़िका की एक मशहूर किताब है, जो हमारे तमाम मदरसों में पढ़ाई जाती है और उस किताब को पढ़ कर लोग आलिम बनते हैं। उसका नाम है "हिदाया" उस किताब में पाकी से लेकर मीरास तक शरीअत के जितने अहकाम हैं, वे सब उस किताब में जमा हैं। उस किताब की चार जिल्दें हैं, पहली जिल्द इबादतों से मुताल्लिक है, जिसमें पाकी के अहकाम, नमाज़ के अहकाम, ज़कात, रोज़े, और हज़ के अहकाम बयान किये हैं। और बाकी तीन जिल्दें मामलात या समाजी जिन्दगी के अहकाम से मुताल्लिक हैं। इस से अन्दाज़ा लगायें कि दीन के अहकाम का एक चौथाई हिस्सा इबादात से मुताल्लिक है और तीन चौथाई हिस्सा मामलात से मुताल्लिक है।

मामलात की खराबी का इबादत पर असर

फिर अल्लाह तआला ने इन मामलात का यह मक़ाम रखा है कि अगर इन्सान रुपये पैसे के मामलात में हलाल व हराम का, और जायज़ ना जायज़ का फ़र्क न रखे तो इबादतों पर भी इसका असर यह पड़ता है कि चाहे वे इबादतें अदा हो जायें लेकिन उनका अज़्र व सवाब और उनकी कबूलियत मौकूफ हो जाती है, दुआएं कबूल नहीं होतीं। एक हदीस में हुज़ूरे अक्दस सल्लल्लाहु अलैहि व सल्लम ने इश्आद फरमाया: बहुत से लोग ऐसे होते हैं जो अल्लाह तआला के सामने बड़ी आजज़ी का मुज़ाहरा कर रहे होते हैं, इस हाल में कि उनके बाल बिखरे हुए हैं, गिड़गिड़ा कर और रो रो कर पुकारते हैं कि या अल्लाह! मेरा यह मक़सद पूरा कर दीजिये, फ़लां मक़सद पूरा कर दीजिये, बड़ी आजज़ी से, रोने गिड़गिड़ाने के साथ ये दुआएं कर रहे होते हैं, लेकिन खाना उनका हराम, पीना उनका हराम, लिबास उनका हराम, और उनका जिस्म हराम आमदनी से पला हुआ, "ऐसे आदमी की दुआ कैसे कबूल हो?" ऐसे आदमी की दुआ कबूल नहीं होती।

मामलात की तलाफी बहुत मुश्किल है

दूसरी जितनी इबादतें हैं, अगर उनमें कोताही हो जाये तो उसकी तलाफी आसान है, जैसे नमाजें छूट गयीं, तो अब अपनी जिन्दगी में क़ज़ा नमाजें अदा कर लो, और अगर जिन्दगी में अदा न कर सको तो वसीयत कर जाओ, कि अगर मैं मर जाऊं और मेरी नमाजें अदा न हुई हों तो मेरे माल में से उनका फ़िदया अदा कर दिया जाये, और तौबा कर लो। इन्शा अल्लाह, अल्लाह तआला के यहां तलाफी हो जायेगी। लेकिन अगर किसी दूसरे का माल ना जायज़ तरीक़े पर खा लिया, तो इसकी तलाफी उस वक़्त तक नहीं होगी जब तक हक़ वाला माफ़ न करे। चाहे तुम हज़ार तौबा करते रहो, हज़ार नफ़लें पढ़ते रहो। इसलिये मामलात का बाब बहुत अहमियत रखता है।

हज़रत थानवी रह. और मामलात

इसी वजह से हकीमुल उम्मत हज़रत मौलाना अशरफ़ अली साहिब थानवी रहमतुल्लाहि अलैहि के यहां तसव्वुफ़ और तरीक़त की तालीमात में मामलात को सब से ज़्यादा प्राथमिकता हासिल थी। फ़रमाया करते थे कि अगर मुझे अपने मुरीदों में से किसी के बारे में यह पता चले कि उसने अपने मामूलात, नवाफ़िल और विर्द व वज़ाइफ़ पूरे नहीं किये तो उसकी वजह से रंज होता है, और उस मुरीद से कह देता हूं कि उनको पूरा कर लो। लेकिन अगर किसी मुरीद के बारे में यह मालूम हो कि उसने रुपये पैसे के मामलात में गड़बड़ी की है तो मुझे उस मुरीद से नफ़रत हो जाती है।

एक सबक़ लेने वाला वाकिआ

हज़रत थानवी रहमतुल्लाहि अलैहि के एक मुरीद थे, जिनको आपने ख़िलाफ़त भी अता फ़रमा दी थी, और उनको बैअत और तल्कीन करने की इजाज़त दे दी थी। एक बार वह सफ़र करके हज़रत वाला की ख़िदमत में तशरीफ़ लाये, उनके साथ उनका बच्चा

भी था, उन्होंने आकर सलाम किया और मुलाकात की, और बच्चे को भी मिलवाया कि हज़रत यह मेरा बच्चा है, इसके लिये दुआ फ़रमा दीजिये। हज़रत वाला ने बच्चे के लिये दुआ फ़रमाई और वैसे ही पूछ लिया कि इस बच्चे की उम्र क्या है? उन्होंने जवाब दिया कि हज़रत इसकी उम्र १३ साल है, हज़रत ने पूछा कि आपने रेल गाड़ी का सफ़र किया है तो इस बच्चे का आधा टिकट लिया था या पूरा टिकट लिया था? उन्होंने जवाब दिया कि हज़रत आधा टिकट लिया था। हज़रत ने फ़रमाया: कि आपने आधा टिकट कैसे लिया, जब कि बारह साल से ज़ायद उम्र के बच्चे का तो पूरा टिकट लगता है। उन्होंने अर्ज़ किया कि क़ानून तो यही है कि बारह साल के बाद पूरा टिकट लेना चाहिए, और यह बच्चा अगरचे तेरह साल का है लेकिन देखने में बारह साल का लगता है, इस वजह से मैंने आधा टिकट ले लिया। हज़रत ने फ़रमाया: इन्ना लिल्लाहि व इन्ना इलैहि राजिऊन, मालूम होता है कि आपको तसव्वुफ़ और तरीक़त की हवा भी नहीं लगी, आपको अभी तक इस बात का एहसास और ख़याल नहीं कि बच्चे को जो सफ़र आपने कराया है, यह हराम कराया। जब क़ानून यह है कि १२ साल से ज़ायद उम्र के बच्चे का टिकट पूरा लगता है और आपने आधा टिकट लिया तो इसका मतलब यह है कि आपने रेलवे के आधे टिकट के पैसे ग़सब कर लिये, और आपने चोरी कर ली। और जो शख्स चोरी और ग़सब करे ऐसा शख्स तसव्वुफ़ और तरीक़त में कोई मक़ाम नहीं रख सकता। इसलिये आज से आपकी ख़िलाफ़त और बैअत वापस ली जाती है। चुनांचे इस बात पर उनकी ख़िलाफ़त छीन ली। हालांकि अपने औराद व वज़ाइफ़ में, इबादतों और नवाफ़िल में, तहज्जुद और इश्राक़ में, इनमें से हर चीज़ में बिल्कुल अपने तरीक़े पर मुकम्मल थे, लेकिन यह ग़लती की कि बच्चे का टिकट पूरा नहीं लिया, सिर्फ़ इसी ग़लती की बिना पर ख़िलाफ़त वापस ले ली।

हज़रत थानवी रह. का एक वाकिआ

हज़रते वाला रहमतुल्लाहि अलैहि की तरफ से अपने सारे मुरीदों और मुताल्लिकीन को यह हिदायत थी कि जब कभी रेलवे में सफ़र करो, और तुम्हारा सामान उस मिक़दार (मात्रा) से ज़ायद हो जितना रेलवे ने तुम्हें मुफ़्त लेजाने की इजाज़त दी है, तो उस सूरत में अपने सामान का वज़न कराओ और ज़ायद सामान का किराया अदा करो, फिर सफ़र करो। खुद हज़रते वाला का अपना वाकिआ है कि एक बार रेलवे में सफ़र के इरादे से स्टेशन पहुंचे, गाड़ी के आने का वक़्त करीब था, आप अपना सामान लेकर उस दफ़्तर में पहुंचे जहां पर सामान का वज़न कराया जाता था, और जाकर लाईन में लग गये। इत्तिफ़ाक से गाड़ी में साथ जाने वाला गार्ड वहां आ गया और हज़रते वाला को देख कर पहचान लिया, और पूछा कि हज़रत आप यहां कैसे खड़े हैं? हज़रत ने फ़रमाया कि मैं सामान का वज़न कराने आया हूं। गार्ड ने कहा कि आपको सामान का वज़न कराने की ज़रूरत नहीं, आपके लिये कोई मसला नहीं, मैं आपके साथ गाड़ी में जा रहा हूं, आपको ज़ायद सामान का किराया देने की ज़रूरत नहीं। हज़रत ने पूछा कि तुम मेरे साथ कहां तक जाओगे? गार्ड ने कहा कि मैं फ़लां स्टेशन तक जाऊंगा। हज़रत ने पूछा कि उस स्टेशन के बाद क्या होगा? गार्ड ने कहा कि उस स्टेशन पर दूसरा गार्ड आयेगा, मैं उसको बता दूंगा कि यह हज़रत का सामान है, इसके बारे में कुछ पूछ गछ न करना। हज़रत ने पूछा कि वह गार्ड मेरे साथ कहां तक जायेगा? गार्ड ने कहा कि वह तो और आगे जायेगा, उस से पहले ही आपका स्टेशन आ जायेगा। हज़रत ने फ़रमाया कि मैं तो और आगे जाऊंगा, यानी आख़िरत की तरफ़ जाऊंगा और अपनी क़ब्र में जाऊंगा, वहां पर कौन सा गार्ड मेरे साथ जायेगा? जब वहां आख़िरत में मुझ से सवाल होगा कि एक सरकारी गाड़ी में सामान का किराया अदा किये बग़ैर जो सफ़र किया और जो चोरी की उसका हिसाब दो, तो वहां पर कौन सा गार्ड मेरी मदद करेगा?

मामलात की खराबी से ज़िन्दगी हराम

चुनांचे वहां यह बात मशहूर थी कि जब कोई शख्स रेलवे के दफ्तर में अपने सामान का वज़न करा रहा होता तो लोग समझ जाते कि यह शख्स थाना भवन जाने वाला है, और हज़रत थानवी रह. के मुताल्लिक लोगों में से है। हज़रते वाला की बहुत सी बातें लोगों ने लेकर मशहूर कर दीं। लेकिन यह पहलू कि एक पैसा भी शरीअत के खिलाफ किसी ज़रिये से हमारे पास न आये, यह पहलू नज़रों से ओझल हो गया। आज कितने लोग इस किस्म के मामलात के अन्दर मुक्ताला हैं और उनको ख्याल भी नहीं आता कि हम ये मामलात शरीअत के खिलाफ और ना जायज़ कर रहे हैं। अगर हमने ग़लत काम करके चन्द पैसे बचा लिये तो वे चन्द पैसे हराम हो गये, और वह हराम माल हमारे दूसरे माल के साथ मिलने के नतीजे में उसके बुरे असरात हमारे माल में फैल गये। फिर उसी माल से हम खाना खा रहे हैं, उसी से कपड़े बना रहे हैं, उसी से लिबास तैयार हो रहा है, जिसके नतीजे में हमारी पूरी ज़िन्दगी हराम हो रही है। और हम चूँकि बेहिस हो गये हैं, इसलिये हराम माल और हराम आमदनी के बुरे नतीजों का हमें एहसास भी नहीं। यह हराम माल हमारी ज़िन्दगी में क्या फ़साद मचा रहा है, इसका हमें एहसास नहीं। जिन लोगों को अल्लाह तआला एहसास अता फ़रमाते हैं, उनको पता लगता है कि हराम चीज़ क्या होती है।

हज़रत मौलाना मुहम्मद याकूब साहिब रह. का

चन्द संदिग्ध लुकमे खाना

हज़रत मौलाना मुहम्मद याकूब साहिब नानौतवी रहमतुल्लाहि अलैहि जो हज़रत थानवी रहमतुल्लाहि अलैहि के उस्ताज़ थे, और दारुल उलूम देवबन्द के सदर मुदर्रिस थे। वह फ़रमाते थे कि एक बार मैं एक दावत में चला गया और वहां जाकर खाना खा लिया। बाद में पता चला कि उस शख्स की आमदनी मशकूक (संदिग्ध) है।

फरमाते हैं कि महीनों तक उन चन्द लुक्मों की अंधेरी अपने दिल में महसूस करता रहा, और महीनों तक मेरे दिल में गुनाह करने के जज़्बात पैदा होते रहे, और तबीयत में यह जज़्बा बार बार पैदा होता था कि फ़लां गुनाह कर लूं, फ़लां गुनाह कर लूं। हराम माल से यह अंधेरा पैदा हो जाता है।

हराम की दो किस्में

यह जो आज हमारे दिलों से गुनाहों की नफ़रत मिटती जा रही है, और गुनाह के गुनाह होने का एहसास ख़त्म हो रहा है, इसका एक बहुत बड़ा सबब यह है कि हमारे माल में हराम माल की मिलावट हो चुकी है। फिर एक तो वह हराम है जो खुला हराम है, जिसको हर शख्स जानता है कि यह हराम है। जैसे रिश्त का माल, सूद का माल, धोखे का माल, चोरी का माल वगैरह। लेकिन हराम की दूसरी किस्म वह है जिसके हराम होने का हमें एहसास ही नहीं है, हालांकि वह भी हराम है, और वह हराम चीज़ हमारे कारोबार में मिल रही है। इस दूसरी किस्म की तफ़सील सुनिये।

मिल्कियत मुताय्यन होनी चाहिए

हुज़ूरे अक्दस सल्लल्लाहु अलैहि व सल्लम की तालीम यह है कि मामलात चाहे भाईयों के दरमियान हों, बाप बेटे के दरमियान हों, शौहर और बीवी के दरमियान हों। वे मामलात बिल्कुल साफ़ और बे गुबार होने चाहियें और उनमें कोई गुबार न होना चाहिये। और मिल्कियतें आपस में मुताय्यन होनी चाहियें, कि कौन सी चीज़ बाप की मिल्कियत है और कौन सी चीज़ बेटे की मिल्कियत है, कौन सी चीज़ शौहर की मिल्कियत है और कौन सी चीज़ बीवी की मिल्कियत है। कौन सी चीज़ एक भाई की है और कौन सी चीज़ दूसरे भाई की है। यह सारी बात वाजेह और साफ़ होनी चाहिये। यह नबी-ए-करीम सल्लल्लाहु अलैहि व सल्लम की तालीम है। चुनांचे एक हदीस में हुज़ूरे अक्दस सल्लल्लाहु अलैहि व सल्लम ने फरमाया:

”تعاشروا كالأخوان، تعاملوا كالأجانب“

यानी भाईयों की तरह रहो, लेकिन आपस के मामलात गैरों की तरह करो। जैसे अगर कर्ज का लेन देन किया जा रहा है तो उसको लिख लो कि यह कर्ज का मामला है, इतने दिन के बाद इसकी वापसी होगी।

बाप बेटों के मुश्तरक कारोबार

आज हमारा सारा समाज इस बात से भरा हुआ है कि कोई बात साफ ही नहीं। अगर बाप बेटों के दरमियान कारोबार है तो वह कारोबार वैसे ही चल रहा है, उसकी कोई वजाहत नहीं होती कि बेटे बाप के साथ जो काम कर रहे हैं वे आया शरीक की हैसियत में कर रहे हैं, या मुलाजिम की हैसियत से कर रहे हैं, या वैसे ही बाप की मुफ्त मदद कर रहे हैं, इसका कुछ पता नहीं, मगर तिजारत हो रही है, मिलें कायम हो रही हैं, दुकानें बढ़ती जा रही हैं, माल और जायदाद बढ़ता जा रहा है, लेकिन यह पता नहीं है कि किसका कितना हिस्सा है। अगर उनसे कहा भी जाये कि अपने मामलात को साफ करो, तो जवाब यह दिया जाता है कि यह तो अपने पन के खिलाफ बात है। भाईयों भाईयों में सफाई की क्या ज़रूरत है? या बाप बेटों में सफाई की क्या ज़रूरत है? इसका नतीजा यह होता है कि जब शादियां हो जाती हैं और बच्चे हो जाते हैं, और शादी में किसी ने ज्यादा खर्च कर लिया और किसी ने कम खर्च किया। या एक भाई ने मकान बना लिया और दूसरे ने अभी तक मकान नहीं बनाया। बस अब दिल में शिकायतें और एक दूसरे की तरफ से कीना पैदा होना शुरू हो गया, और अब आपस में झगड़े शुरू हो गये कि फलां ज्यादा खा गया और मुझे कम मिला। और अगर उस दौरान बाप का इन्तिकाल हो जाये तो उसके बाद भाईयों के बीच जो लड़ाई और झगड़े होते हैं उनकी कोई हद नहीं, फिर उनके हल करने का कोई रास्ता नहीं होता।

बाप के इन्तिकाल पर मीरास के बटवारा फौरन करें

जब बाप का इन्तिकाल हो जाये तो शरीअत का हुक्म यह है कि फौरन मीरास तकसीम करो, मीरास तकसीम करने में ताखीर और देरी करना हराम है। लेकिन आजकल यह होता है कि बाप के इन्तिकाल पर मीरास तकसीम नहीं होती, और जो बड़ा बेटा होता है वह कारोबार पर काबिज हो जाता है। और बेटियां खामोश बैठी रहती हैं, उनको कुछ पता नहीं होता कि हमारा हक क्या है और क्या नहीं है? यहां तक कि इसी हालत में दस बीस साल गुजर गये, और फिर उस दौरान किसी और का इन्तिकाल हो गया, या किसी भाई ने उस कारोबार में अपना पैसा मिला दिया, फिर सालों गुजरने के बाद जब उनकी औलाद बढ़ी हुई तो अब झगड़े खड़े हो गये, और झगड़े ऐसे वक्त में खड़े हुए जब खोर उलझी हुई है। और जब वे झगड़े इन्तिहा की हद तक पहुंचे तो अब मुफ्ती साहिब के पास चले आ रहे हैं कि अब आप बताइये कि हम क्या करें। मुफ्ती साहिब बेचारे ऐसे वक्त में क्या करेंगे। अब उस वक्त यह मालूम करना मुश्किल होता है कि जिस वक्त कारोबार के अन्दर शिकत थी, और बेटे अपने बाप के साथ मिलकर कारोबार कर रहे थे, उस वक्त बेटे किस हैसियत में काम कर रहे थे?

मशतरक मकान की तामीर में हिस्सेदारों का हिस्सा

या जैसे एक मकान बन रहा है, तामीर के दौरान कुछ पैसे बाप ने लगा दिये, कुछ पैसे एक बेटे ने लगा दिये, कुछ दूसरे ने लगा दिये, कुछ तीसरे ने लगा दिये। लेकिन यह पता नहीं कि कौन किस हिस्साब से किस तरह से किस तनासुब से लगा रहा है, और यह भी पता नहीं कि जो पैसे तुम लगा रहे हो वे आया कर्ज के तौर पर दे रहे हो और उसको वापस लोगे, या मकान में हिस्सेदार बन रहे हो, या इम्दाद और सहयोग के तौर पर पैसे दे रहे हो, इसका कुछ पता नहीं। अब मकान तैयार हो गया और उसमें रहना शुरू कर दिया।

अब जब बाप का इन्तिकाल हुआ या आपस में दूसरे मसाइल पैदा हुए तो अब मकान पर झगड़े खड़े हो गये। अब मुफ्ती साहिब के पास चले आ रहे हैं कि फलां भाई यह कहता है कि मेरा इतना हिस्सा है, मुझे इतना मिलना चाहिये। दूसरा कहता है कि मुझे इतना मिलना चाहिये, जब उनसे पूछा जाता है कि भाई! जब तुमने इस मकान की तामीर में पैसे दिये थे, उस वक़्त तुम्हारी क्या नियत थी? क्या तुमने बतौर कर्ज दिये थे? या तुम मकान में हिस्सेदार बनना चाहते थे? या बाप की मदद करना चाहते थे? उस वक़्त क्या बात थी? तो यह जवाब मिलता है कि हमने तो पैसे देते वक़्त कुछ सोचा ही नहीं था। न हमने मदद के बारे में सोचा था, और न हिस्सेदारी के बारे में सोचा था। अब आप कोई हल निकालें। जब डोर उलझ गयी और सिरा हाथ नहीं आ रहा है तो अब मुफ्ती साहिब की मुसीबत आयी कि वह इसका हल निकालें कि किसका कितना हिस्सा बनता है। यह सब इसलिये हुआ कि मामलात के बारे में हुजुरे अक्दस नबी-ए-करीम सल्लल्लाहु अलैहि व सल्लम की तालीम पर अमल नहीं किया। नफ़लें हो रही हैं, तहज्जुद की नमाज़ हो रही है, इश्राक़ की नमाज़ हो रही है, लेकिन मामलात में सब अल्लम ग़ल्लम हो रहा है, किसी चीज़ का कुछ पता नहीं। यह सब काम हराम हो रहा है। जब यह मालूम नहीं कि मेरा हक़ कितना है और दूसरे का हक़ कितना है, तो इस सूरत में जो कुछ तुम उसमें से खा रहे हो, उसके हलाल होने में भी शुबह है, जायज़ नहीं।

हज़रत मुफ्ती साहिब रह. और मिलिकियत की वज़ाहत

मेरे वालिद माजिद हज़रत मुफ्ती मुहम्मद शफी साहिब रह. अल्लाह तआला उनके दर्जों को बुलन्द फ़रमाये, आमीन। उनका एक मख़सूस कमरा था, उसमें आराम फ़रमाया करते थे। एक चारपाई बिछी हुई थी, उसी पर आराम किया करते थे। उसी पर लिखने पढ़ने का काम किया करते थे। वहीं पर लोग आकर मुलाकात किया करते

थे। मैं यह देखता था कि जब उस कमरे में कोई सामान बाहर से आता तो फौरन वापस भिजवा देते थे। जैसे हज़रत वालिद साहिब ने पानी मंगवाया, मैं गिलास में पानी भर कर पिलाने चला गया। जब आप पानी पी लेते तो फौरन फ़रमाते कि यह गिलास वापस रख आओ, जहां से लाये थे। जब गिलास वापस लेजाने में देर हो जाती तो नाराज़ हो जाते। अगर प्लेट आ जाती तो फौरन फ़रमाते कि यह प्लेट वापस बावर्ची ख़ाने में रख आओ। एक दिन मैंने कहा कि हज़रत! अगर सामान वापस लेजाने में थोड़ी देर हो जाया करे तो माफ़ फ़रमा दिया करें। फ़रमाने लगे कि तुम बात समझते नहीं हो। बात असल में यह है कि मैंने अपने वसीयत नामे में लिखा हुआ है कि इस कमरे में जो सामान भी है वह मेरी मिल्कित है, और बाकी कमरों में और घर में जो सामान है वह तुम्हारी वालिदा की मिल्कियत है। इसलिये मैं इस बात से डरता हूँ कि कभी दूसरे कमरों का सामान यहां पर आ जाये, और उसी हालत में मेरी वफ़ात हो जाये, तो इस वसीयत नामे के मुताबिक़ तुम यह समझोगे कि यह मेरी मिल्कियत है, हालांकि वह मेरी मिल्कियत नहीं। इस वजह से मैं कोई चीज़ दूसरों की अपने कमरे में नहीं रखता, वापस करवा देता हूँ।

हज़रत डॉ. अब्दुल हई साहिब रह. की एहतियात

जब हज़रत वालिद साहिब रहमतुल्लाहि अलैहि की वफ़ात हो गयी तो मेरे शैख़ हज़रत डॉ. अब्दुल हई साहिब रहमतुल्लाहि अलैहि ताज़ियत के लिये तशरीफ़ लाये। हज़रत वालिद साहिब से हज़रत डॉ. साहिब को बहुत ही खुसूसी ताल्लुक़ था, जिसका हम और आप तसव्वुर नहीं कर सकते। चूँकि आप ज़ाकीफ़ थे, इस वजह से उस वक़्त आप पर कमज़ोरी के आसार नुमायां थे, मुझे उस वक़्त ख़याल आया कि हज़रते वाला पर इस वक़्त बहुत कमज़ोरी और ग़म है तो अन्दर से मैं हज़रत वालिद साहिब रहमतुल्लाहि अलैहि का ख़मीरा ले आया, जो आप खाया करते थे, और हज़रते वाला की ख़िदमत में पेश

करते हुए कहा कि हज़रत आप ख़मीरे का एक चमचा खा लें। हज़रते वाला ने उस ख़मीरे को देखते ही कहा कि तुम यह ख़मीरा कैसे ले आये, यह ख़मीरा तो अब मीरास और तर्क का एक हिस्सा बन गया है, अब तुम्हारे लिये यह जायज़ नहीं कि इस तरह यह ख़मीरा उठा कर किसी को दे दो, अगरचे वह एक चमचे के बराबर ही क्यों न हो। मैंने कहा कि हज़रत! हज़रत वालिद साहिब रह. के जितने वारिस हैं, वे सब अल्हम्दु लिल्लाह बालिग हैं, और वे सब यहां मौजूद हैं, और इस बात पर राज़ी हैं कि आप यह ख़मीरा खा लें। तब हज़रत ने वह ख़मीरा खाया।

हिसाब उसी दिन कर लें

इसके ज़रिये हज़रते वाला ने यह सबक दे दिया कि यह बात ऐसी बात नहीं है कि आदमी रवा-रवी में गुज़र जाये। फ़र्ज़ करें कि अगर तमाम वारिसों में एक वारिस भी ना बालिग़ होता या मौजूद न होता और उसकी रज़ामन्दी शामिल न होती तो उस ख़मीरे का एक चमचा भी हराम हो जाता। इसलिये शरीअत का यह हुक्म है कि जैसे ही किसी का इन्तिक़ाल हो जाये तो जल्द से जल्द उसकी मीरास तक़सीम कर दो, या कम से कम हिसाब करके रख लो कि फ़लां का इतना हिस्सा है और फ़लां का इतना हिस्सा है। इसलिये कि कभी कभी तक़सीम में कुछ देरी हो जाती है, बाज़ चीज़ों की कीमत लगानी पड़ती है और बाज़ चीज़ों को फ़रोख़्त करना पड़ता है, लेकिन हिसाब उसी दिन हो जाना चाहिये। आज इस वक़्त हमारे समाज में जितने झगड़े फैले हुए हैं, उन झगड़ों का एक बुनियादी सबब हिसाब किताब का साफ़ न होना और मामलात का साफ़ न होना है।

इमाम मुहम्मद रह. और तसव्वुफ़ पर किताब

इमाम मुहम्मद रहमतुल्लाहि अलैहि जो इमाम अबू हनीफ़ा रह. के शागिर्द हैं। यह वह बुजुर्ग हैं जिन्होंने इमाम अबू हनीफ़ा रहमतुल्लाहि

अलैहि के सारे फिक्ही अहकाम अपनी किताबों के जरिये हम तक पहुंचाये। उनका एहसान हमारे सरों पर इतना है कि सारी उम्र तक हम उनके एहसान का सिला नहीं दे सकते। उनकी लिखी हुई किताबें कई ऊंटों के बोझ के बराबर थीं। किसी ने उनसे पूछा कि हज़रत! आपने बहुत सारी किताबें लिखी हैं, लेकिन तसव्वुफ़ और जुहद के मौजू पर कोई किताब नहीं लिखी? इमाम मुहम्मद रह. ने जवाब में फरमाया कि तुम कैसे कहते हो कि मैंने तसव्वुफ़ पर किताब नहीं लिखी, मैंने जो "किताबुल बुयूअ" लिखी है, वह तसव्वुफ़ ही की तो किताब है। मतलब यह था कि ख़रीद व बेच के अहकाम और लेन देन के अहकाम हकीकत में तसव्वुफ़ ही के अहकाम हैं, इसलिये कि जुहद और तसव्वुफ़ हकीकत में शरीअत की ठीक ठीक पैरवी का नाम है। और शरीअत की ठीक ठीक पैरवी ख़रीद व बेच और लेन देन के अहकाम पर अमल करने से होती है।

दूसरों की चीज़ अपने इस्तेमाल में लाना

इसी तरह दूसरों की चीज़ इस्तेमाल करना हराम है। जैसे कोई दोस्त है या भाई है, उसकी चीज़ उसकी इजाज़त के बग़ैर इस्तेमाल कर ली, तो यह जायज़ नहीं है, बल्कि हराम है। लेकिन अगर आपको यह यकीन है कि उसकी चीज़ इस्तेमाल करने से वह खुश होगा और खुशी से इसकी इजाज़त दे देगा, तब तो इस्तेमाल करना जायज़ है। लेकिन जहां ज़रा भी उसकी इजाज़त में शक हो, चाहे वह हकीकी भाई ही क्यों न हो, या चाहे वह बेटा हो, और अपने बाप की चीज़ इस्तेमाल कर रहा हो, जब तक इस बात का इत्मीनान न हो कि खुश दिली से वह इजाज़त दे देगा, या मेरे इस्तेमाल करने से वह खुश होगा, उस वक़्त तक उसका इस्तेमाल जायज़ नहीं। हदीस में नबी—ए—करीम सल्लल्लाहु अलैहि व सल्लम ने फरमाया:

“لا يحل مال امرئ مسلم الا بطيب نفس منه” (کنز العمال حدیث: ۲۹۷)

यानी किसी मुसलमान का माल तुम्हारे लिये हलाल नहीं जब

तक वह खुश दिली से न दे। इस हदीस में "इजाजत" का लफ्ज़ इस्तेमाल नहीं फ़रमाया, बल्कि "खुश दिली" का लफ्ज़ इस्तेमाल फ़रमाया। मतलब यह है कि सिर्फ़ इजाजत काफ़ी नहीं, बल्कि वह इस तरह इजाजत दे कि उसका दिल खुश हो, तब तो वह चीज़ हलाल है। अगर आप दूसरे की चीज़ इस्तेमाल कर रहे हैं, लेकिन आपको उसकी खुश दिली का यकीन नहीं है, तो आपके लिये वह चीज़ इस्तेमाल करना जायज़ नहीं।

ऐसा चन्दा हलाल नहीं

हकीमुल उम्मत हज़रत थानवी रहमतुल्लाहि अलैहि मदरसों के चन्दे और अन्जुमनों के चन्दे के बारे में फ़रमाया करते थे कि ये चन्दे इस तरह वसूल करना कि दूसरा शख्स दबाव के तहत चन्दा दे दे, ऐसा चन्दा हलाल नहीं। जैसे आपने आम मजमे में चन्दा लेना शुरू कर दिया, उस मजमे में एक आदमी शर्मा शर्मी में यह सोच कर चन्दा दे रहा है कि इतने सारे लोग चन्दा दे रहे हैं, और मैं चन्दा न दूं तो मेरी नाक कट जायेगी, और दिल के अन्दर चन्दा देने की ख्वाहिश नहीं थी, तो यह चन्दा खुश दिली के बग़ैर दिया गया, यह "चन्दा" लेने वाले के लिये हलाल नहीं। इस मौजू पर हज़रत थानवी रहमतुल्लाहि अलैहि ने एक मुस्तक़िल रिसाला लिखा है, और उसमें ये अहक़ाम लिखे हैं कि किस हालत में चन्दा लेना जायज़ है और किस हालत में चन्दा लेना जायज़ नहीं।

हर एक की मिल्कियत वाज़ेह होनी चाहिए

बहर हाल, यह उसूल ज़ेहन में रखो कि जब तक दूसरे की खुश दिली का इत्मीनान न हो, उस वक़्त तक दूसरे की चीज़ इस्तेमाल करना हलाल नहीं, चाहे वह बेटा क्यों न हो, बाप क्यों न हो, भाई और बहन क्यों न हो, चाहे बीवी और शौहर क्यों न हो। इस उसूल को भुलाने की वजह से हमारे माल में हराम की मिलावट हो जाती है। अगर कोई शख्स कहे कि मैं तो ग़लत काम नहीं करता, रिश्त

नहीं लेता, सूद मैं नहीं खाता, चोरी मैं नहीं करता, डाका मैं नहीं डालता, इसलिये मेरा माल तो हलाल है। लेकिन उसको यह नहीं मालूम कि इस उसूल का लिहाज न रखने की वजह से हराम माल की मिलावट हो जाती है। और हराम माल की मिलावट हलाल माल को भी तबाह कर देती है, और उसकी बर्कतें खत्म हो जाती हैं, उसका नफ़ा खत्म हो जाता है। और उल्टा उस हराम माल के नतीजे में इन्सान की तबीयत गुनाहों की तरफ़ चलती है, रूहानियत को नुकसान होता है। इसलिये मामलात को साफ़ रखने की फ़िक्र करें कि किसी मामले में कोई उलझाव न रहे, हर चीज़ साफ़ और वाजेह होनी चाहिये। हर चीज़ की मिल्कियत वाजेह होनी चाहिये कि यह चीज़ मेरी मिल्कियत है, यह फ़लां की मिल्कियत है। लेकिन मिल्कियत वाजेह हो जाने के बाद आपस में भाईयों की तरह रहो। दूसरे शख्स को तुम्हारी चीज़ इस्तेमाल करने की ज़रूरत पेश आये तो दे दो, लेकिन मिल्कियत वाजेह होनी चाहिये, ताकि कल को कोई झगड़ा खड़ा न हो जाये।

मस्जिदे नबवी के लिये ज़मीन मुफ़्त क़बूल न की

जब हुज़ूरे अक्दस सल्लल्लाहु अलैहि व सल्लम हिजरत करके मदीना मुनब्बरा तशरीफ़ लाये तो आपके सामने सब से पहला काम यह था कि यहां पर कोई मस्जिद बनाई जाये। वह मस्जिदे नबवी जिसमें एक नमाज़ का सवाब पचास हजार नमाज़ों के बराबर है। चुनांचे एक जगह आपको पसन्द आ गई जो ख़ाली पड़ी हुई थी। आपने उस जगह के बारे में मालूम कराया कि यह किसकी जगह है? तो पता चला कि यह बनी नज्जार के लोगों की जगह है। जब बनू नज्जार के लोगों को पता चला कि आप उस जगह पर मस्जिद बनाना चाहते हैं तो उन्होंने आकर अर्ज किया कि या रसूलल्लाह सल्लल्लाहु अलैहि व सल्लम! यह तो हमारी बड़ी खुश किस्मती की बात है कि हमारी जगह पर मस्जिद बनायी जाये। हम यह जगह मस्जिद के लिये मुफ़्त देते हैं, ताकि आप यहां पर मस्जिदे नबवी की

तामीर फरमायें। आपने फरमाया कि नहीं, मैं मुफ्त नहीं लूंगा, तुम इसकी कीमत बताओ, कीमत के जरिये लूंगा। हालांकि बजाहिर यह मालूम हो रहा था कि वे लोग अपनी सआदत और खुशनसीबी समझ कर यह चाह रहे थे कि उनकी जगह मस्जिद नबवी की तामीर में इस्तेमाल हो जाये, लेकिन इसके बावजूद आपने मुफ्त लेना गवारा नहीं किया।

मस्जिद की तामीर के लिये दबाव डालना

उलमा-ए-किराम ने इस हदीस की शरह में लिखा है कि वैसे तो जब बनी नज्जार के लोग मस्जिद के लिये चन्दे के तौर पर मुफ्त जमीन दे रहे थे तो यह जमीन लेना जायज़ था, इसमें कोई गुनाह की बात नहीं थी। लेकिन चूंकि मदीना मुनव्वरा में इस्लाम की यह पहली मस्जिद तामीर हो रही थी। अगरचे कुबा में एक मस्जिद तामीर हो चुकी थी। और यह वह मस्जिद थी जिसको आगे चल कर हरमे मक्का के बाद दूसरा मकाम हासिल होना था। इसलिये आं हज़रत सल्लल्लाहु अलैहि व सल्लम ने इस बात को पसन्द नहीं फरमाया कि यह जमीन इस तरह मुफ्त कीमत के बगैर ले ली जाये। वरना आइन्दा के लिए लोगों के सामने यह नज़ीर बन जायेगी कि जब मस्जिद बनानी हो तो मस्जिद के लिये जमीन कीमतन खरीदने के बजाये लोग मुफ्त अपनी जमीनें दें। और इसलिये यह जमीन मुफ्त कबूल नहीं कि ताकि लोगों पर यह वाज़ेह फरमा दें कि यह बात दुरुस्त नहीं कि मस्जिद की तामीर की खातिर दूसरों पर दबाव डाला जाये। या दूसरों की जायदाद पर नज़र रखी जाये। इस वजह से हुज़ुरे अक़दस सल्लल्लाहु अलैहि व सल्लम ने पैसे देकर वह जमीन खरीदी और फिर मस्जिद नबवी की तामीर फरमाई, ताकि मामला साफ रहे और किसी किरम की कोई उल्झन बाकी न रहे।

पूरे साल का खर्च देना

आं हज़रत सल्लल्लाहु अलैहि व सल्लम की पाक बीवियां, जो हकीकत में आं हज़रत सल्लल्लाहु अलैहि व सल्लम की शरीके हयात

बनने की मुस्तहिक थीं, और अल्लाह तआला ने उनके दिलों से दुनिया की मुहब्बत निकाली हुई थी, और आखिरत की मुहब्बत उनके दिलों में भरी हुई थी। लेकिन हुजुरे अक्दस सल्लल्लाहु अलैहि व सल्लम का मामला यह था कि साल के शुरू में अपनी बीवियों का खर्च इकट्ठा दे दिया करते थे, और उनसे फरमा देते कि यह तुम्हारा नफ़ा (खर्च) है, तुम जो चाहो करो। अब वे पाक बीवियां भी हुजुरे अक्दस सल्लल्लाहु अलैहि व सल्लम की बीवियां थीं, उनके यहां तो हर वक्त सदका व खैरात का सिलसिला जारी रहता था। चुनांचे वे पाक बीवियां जरूरत के मुताबिक अपने पास रखतीं, बाकी सब खैरात कर देती थीं। लेकिन हुजुरे अक्दस सल्ल. ने यह मिसाल कायम फरमाई कि पूरे साल का खर्च इकट्ठा दे दिया।

हुजुर का पाक बीवियों से बराबरी का मामला करना

अल्लाह तआला ने हुजुरे अक्दस सल्ल. से पाबन्दी उठा ली थी कि वह अपनी पाक बीवियों में बराबरी करें। बल्कि आपको यह इख्तियार दे दिया था कि जिसको चाहें ज्यादा दें और जिसको चाहें कम दें, इस मामले में हम आप से पूछ गछ नहीं करेंगे। इस इख्तियार के नतीजे में बीवियों के दरमियान बराबरी करना आपके जिम्मे फर्ज नहीं रहा था। जब कि उम्मत के तमाम अफ़राद के लिये बराबरी करना फर्ज है। लेकिन हुजुरे अक्दस सल्ल. ने सारी उम्र इस इख्तियार और इजाज़त पर अमल नहीं फरमाया, बल्कि हर चीज़ में बराबरी फरमाई, और उनकी मिल्कियत को वाज़ेह और नुमायां फरमा दिया था। और उनके हुक्कू पूरी तरह ज़िन्दगी भर अदा फरमाये।

खुलासा

बहर हाल! इन हदीसों और आयतों में जो बुनियादी उसूल बयान फरमाया, जिसको हम भुलाते जा रहे हैं। वह "मामलात की सफ़ाई" और मामलात की दुरुस्ती है। यानी मामला साफ़ और वाज़ेह हो, उसमें कोई बात गोल मोल और ग़ैर वाज़ेह न रहे। चाहे वह मर्द हो

या औरत, हर एक अपने मामलात को साफ रखे। इसके बगैर आमदनी और खर्चे शरीअत की हदों में नहीं रहते। अल्लाह तआला अपनी रहमत से और अपने फ़ज़ल व करम से इस हकीकत और इस हुक्म को समझने की तौफ़ीक़ अता फ़रमाये। और इस पर अमल करने की तौफ़ीक़ अता फ़रमाये, आमीन।

وأخردعوانا ان الحمد لله رب العالمين

इस्लाम

का मतलब क्या है?

اَلْحَمْدُ لِلّٰهِ نَحْمَدُهُ وَنَسْتَعِيْنُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوْذُ بِاللّٰهِ مِنْ شُرُوْرِ اَنْفُسِنَا وَمِنْ سَيِّئَاتِ اَعْمَالِنَا مَنْ يَّهْدِهِ اللّٰهُ فَلَا مُضِلَّ لَهُ وَمَنْ يُّضِلِّهِ فَلَا هَادِيَ لَهُ وَنَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهُ وَنَشْهَدُ اَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُوْلُهُ صَلَّى اللّٰهُ تَعَالٰى عَلَيْهِ وَعَلٰى اٰلِهِ وَاصْحَابِهِ وَبَارَكَ وَسَلَّمَ تَسْلِيْمًا كَثِيْرًا اَمَّا بَعْدُ:

فَاعُوْذُ بِاللّٰهِ مِنَ الشَّيْطٰنِ الرَّجِيْمِ، بِسْمِ اللّٰهِ الرَّحْمٰنِ الرَّحِيْمِ.
”يٰۤاَيُّهَا الَّذِيْنَ اٰمَنُوا ادْخُلُوْا فِى السَّلٰمِ كَافَّةً وَلَا تَتَّبِعُوْا خُطُوٰتِ الشَّيْطٰنِ اِنَّهٗ لَكُمۡ عَدُوٌّ مُّبِيْنٌ“
(سورة البقرة: १०८)

अमंत बाल्ले वुदूक़ अल्ले मूलाना अल्लिम्, वुदूक़ रसुले नुबी करीम व नह
अली डालक़ मीन अल्लिम्-.

तस्हीद

मेरे मुहतरम बुजुर्गों और दोस्तों! सब से पहले मैं आप हज़रात के सामने इस जज़्बे की मुबारक बाद पेश करना चाहता हूँ कि आपने अपने औकात (समय) में से कुछ वक़्त दीन की बात सुनने के लिये निकाला, और इस गर्ज के लिये यहां जमा हुए कि अल्लाह और अल्लाह के रसूल सल्लल्लाहु अलैहि व सल्लम के अहकाम और तालीमात की कुछ बातें सुनी जायें। अल्लाह तआला आपके इस जज़्बे को कबूल फ़रमाये, और इसके कहने वाले और सुनने वाले सब को अमल करने की तौफ़ीक़ अता फ़रमाये, आमीन। इस वक़्त मैंने आप हज़रात के सामने कुरआने करीम की एक आयत तिलावत की है।

इस आयत की थोड़ी सी तशरीह आप हजरात की खिदमत में अर्ज करना चाहता हूँ। अल्लाह तआला ने इस आयत में मोमिनों से खिताब करते हुए फरमाया: ऐ ईमान वालो! इस्लाम में पूरे के पूरे दाखिल हो जाओ और शैतान के नक्शे कदम की पैरवी मत करो और उसके पीछे मत चलो।

क्या ईमान और इस्लाम अलग अलग हैं

यहां सब से पहली बात जो समझने की है वह यह है कि अल्लाह तआला ने इस आयत में इन अल्फाज में खिताब किया कि "ऐ ईमान वालो" यानी उन लोगों से खिताब हो रहा है जो ईमान ला चुके, जो कलिमा—ए—तय्यिबा और कलिमा—ए—शहादत पर अपने एतिकाद का इजहार कर चुके, और "अशहदु अल्ला इला—ह इल्लल्लाहु व अशहदु अन्—न मुहम्मदर्सूलुल्लाह" कह चुके, उनसे खिताब करके कहा जा रहा है कि ऐ ईमान वालो! इस्लाम में दाखिल हो जाओ। सोचने की बात यह है कि जब ईमान ला चुके तो ईमान लाने के बाद इस्लाम में दाखिल होने के क्या मायने? आम तौर पर यह समझा जाता है कि जब एक शख्स ईमान ले आया तो वह इस्लाम में भी दाखिल हो गया, ईमान और इस्लाम एक ही चीज़ समझी जाती है, लेकिन अल्लाह तआला फरमा रहे हैं कि ऐ ईमान वालो! इस्लाम में दाखिल हो जाओ। जिस से यह समझ में आ रहा है कि ईमान कुछ और चीज़ है और इस्लाम कुछ और चीज़ है। और ईमान लाने के बाद इस्लाम में दाखिल होना भी जरूरी है।

"इस्लाम" लाने का मतलब

पहली बात तो समझने की यह है कि इस्लाम क्या है? और ईमान वालों को इस्लाम में दाखिल होने की जो दावत दी जा रही है, उस से क्या मुराद है, और इस्लाम किसको कहते हैं? "इस्लाम" अरबी ज़बान का लफ़्ज़ है, इस्लाम के मायने हैं अपने आपको किसी के आगे झुका देना, यानी किसी बड़ी ताकत के सामने अपना सर

झुका देना, और अपने आपको उसका ताबे बना लेना कि जैसा वह कहे उसके मुताबिक इन्सान करे, यह हैं "इस्लाम" के मायने। जिसका मतलब यह हुआ कि सिर्फ़ ज़बान से कलिमा तय्यिबा पढ़ लेना और अल्लाह तआला की वहदानियत (एक होने) पर और रसूलुल्लाह सल्लल्लाहु अलैहि व सल्लम की रिसालत (रसूल होने) पर और आखिरत के दिन पर ईमान ले आना, ये बातें इस्लाम में दाखिल होने के लिये काफी नहीं, बल्कि इस्लाम में दाखिल होने के लिये ज़रूरी है कि इन्सान अपने पूरे वजूद को अल्लाह तआला के हुक्म और रसूलुल्लाह सल्लल्लाहु अलैहि व सल्लम की तालीम के आगे झुका दे। जब तक यह नहीं होगा उस वक़्त तक इन्सान सही मायने में इस्लाम के अन्दर दाखिल नहीं होगा।

बेटे के ज़िबह करने का हुक्म अक्ल के खिलाफ़ था

यही लफ़्ज़ "इस्लाम" अल्लाह तआला ने कुरआने करीम की सूरः साफ़फ़ात में हज़रत इब्राहीम अलैहिस्सलाम के वाकिए में भी इस्तेमाल फ़रमाया है। वह वाकिया यह है कि हज़रत इब्राहीम खलीलुल्लाह अलैहिस्सलाम को अल्लाह तआला की तरफ़ से यह हुक्म हुआ था कि वह अपने बेटे हज़रत इसमाईल अलैहिस्सलाम को ज़िबह कर दें, जिसकी यादगार हम और आप हर साल ईदुल अज्हा के मौक़े पर मनाते हैं। बेटा भी वह जो उमंगों और मुरादों से तलब किया हुआ, जिसके लिये आपने दुआएं की थीं कि या अल्लाह! मुझे बेटा इनायत फ़रमा दीजिये, जब वह बेटा ज़रा चलने फिरने और आने जाने के लायक़ हुआ और बाप का हाथ बटाने के लायक़ हुआ तो उस वक़्त यह हुक्म आया कि उसके गले पर छुरी फेर कर उसको ख़त्म कर दो। अब अगर इस हुक्म को अक्ल की तराजू में तौल कर देखा जाये और इसकी हिक्मत और मस्लिहत पर गौर किया जाये तो कोई अक्ली हिक्मत, अक्ली मस्लिहत, कोई अक्ली जवाज़ इस बात का नज़र नहीं आयेगा कि कोई बाप अपने बेटे के गले पर छुरी फेर दे, न तो कोई बाप ऐसा कर सकता है और न ही दुनिया का कोई

इन्सान इस अमल को अक़ल और इन्साफ़ के मुताबिक़ करार दे सकता है।

बेटे का भी इम्तिहान हो गया

लेकिन जब अल्लाह तआला का हुक्म आ गया कि अपने बेटे को कुर्बान कर दो तो हज़रत इब्राहीम अलैहिस्सलाम ने अपने बेटे हज़रत इसमाईल अलैहिस्सलाम से फ़रमाया:

”إِنِّي أَرَى فِي الْمَنَامِ أَنِّي أَذْبَحُكَ فَانْظُرْ مَاذَا تَرَى“ (الصافات: १०:२)

बेटा! मैंने ख़्वाब में देखा है कि मैं तुम्हें ज़िबह कर रहा हूँ। बताओ तुम्हारी क्या राय है? मुझे क्या करना चाहिये? यह सवाल इसलिये नहीं किया कि उनके दिल में इस हुक्म पर अमल करने में तरदुद था, बल्कि इसलिये सवाल किया कि बेटे का भी इम्तिहान लिया जाये कि देखें बेटा इसके बारे में क्या जवाब देता है। वह बेटा भी अल्लाह के दोस्त का बेटा था, और जिसकी पीठ से नबी-ए-करीम सल्लल्लाहु अलैहि व सल्लम दुनिया में तशरीफ़ लाने वाले थे। उस बेटे ने भी पलट कर यह नहीं कहा कि अब्बा जान! मैंने कौन सा ऐसा जुर्म किया है, क्या ख़ता मुझ से सर्जद हुई है, क्या ग़लती मैंने की है जिसकी सज़ा में मुझे ज़िन्दगी से महरूम किया जा रहा है और मुझे क़त्ल किया जा रहा है। बल्कि जवाब में बेटे ने यह कहा कि:

”يَا أَبَتِ افْعَلْ مَا تُؤْمَرُ، سَتَجِدُنِي إِنْ شَاءَ اللَّهُ مِنَ الصَّابِرِينَ“ (الصافات: १०:२)

अब्बा जान! जो हुक्म आपको अल्लाह तआला की तरफ़ से हुआ है, उसको कर गुज़रिये और मेरी फ़िक्र न कीजिये, इसलिये कि उस हुक्म पर अमल करने में मुझे तकलीफ़ पहुंचेगी तो इन्शा अल्लाह आप मुझे सब्र करने वालों में से पायेंगे। और हज़रत इब्राहीम अलै. ने भी अल्लाह तआला से यह नहीं पूछा कि ऐ अल्लाह! आपने जो मुझे मेरे चहीते बेटे को कुर्बान करने का हुक्म दिया है, इसमें क्या हिक्मत और मरिलहत है? बस दोनों ने यह देखा कि यह हुक्म हमारे ख़ालिक और हमारे मालिक की तरफ़ से आया है, उसी वक़्त दोनों

बाप और बेटे उस हुक्म के पूरा करने पर तैयार हो गये।

चलती छुरी न रुक जाये

कुरआने करीम ने इस वाकिए को बड़े प्यारे अन्दाज़ में ज़िक्र किया है, यानी जब बाप और बेटा उस हुक्म को पूरा करने के लिये तैयार हो गये और बाप के हाथ में छुरी है और बेटा ज़मीन पर लिटा दिया गया है, और करीब है कि वह छुरी गले पर चल जाये और बेटे का काम तमाम कर दे। इस वाकिए को ज़िक्र करने के लिये कुरआने करीम ने जो अल्फ़ाज़ इस्तेमाल फ़रमाये हैं वे ये हैं:

(الصّافات: १०२) "فَلَمَّا أَسْلَمَا وَتَلَّ لِلْحَبِيبِ"

यानी जब बाप और बेटा दोनों इस्लाम ले आये और दोनों ने अल्लाह के हुक्म के आगे अपने आपको झुका दिया और बाप ने बेटे को माथे के बल लिटा दिया। माथे के बल इसलिये लिटा दिया कि अगर सीधा लिटायें तो कहीं ऐसा न हो कि बेटे की सूरत देख कर और उस सूरत पर जाहिर होने वाले परेशानी और तकलीफ़ के असरात देख कर छुरी चलने की रफ़्तार में कमी आ जाये, और कहीं अल्लाह तआला के हुक्म को पूरा करने में रुकावट पैदा हो जाये, इसलिये उल्टा लिटा दिया, इस मौके पर अल्लाह तआला ने लफ़ज़ "अस्लमा" इस्तेमाल फ़रमाया, यानी दोनों अल्लाह तआला के हुक्म के आगे झुक गये।

अल्लाह के हुक्म के ताबे बन जाओ

इस से मालूम हुआ कि कुरआन की इस्तिलाह में "इस्लाम" के मायने यह हैं कि इन्सान अपने आपको और अपने पूरे वजूद को अल्लाह तआला के हुक्म के आगे झुका दे, और जब अल्लाह तआला का कोई हुक्म आ जाये तो यह न पूछे कि इसमें अक्ली हिक्मत और मस्लिहत क्या है, बल्कि अल्लाह तआला का हुक्म आने के बाद उस पर अमल करने की फ़िक्र करे। यह है "इस्लाम" और इसी इस्लाम में दाख़िल होने के लिये कुरआने करीम की आयत:

يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً وَلَا تَتَّبِعُوا خُطَوَاتِ الشَّيْطَانِ إِنَّهُ

لَكُمْ عَذَابٌ مُبِينٌ (سورة البقرة: १०८)

मैं हुक्म दिया गया है। यानी ऐ ईमान वालो! तुमने कलिमा—ए—तय्यिबा और कलिमा—ए—शहादत तो पढ़ लिया लेकिन अब इस्लाम में दाखिल होने की ज़रूरत है, वह यह कि अपने पूरे वजूद को अल्लाह तआला के हुक्म के ताबे बना दो और जो हुक्म भी अल्लाह तआला की तरफ़ से आये उसको कबूल करो, और उसको तस्लीम करो, और उस पर अमल करो।

वर्ना अक्ल के गुलाम बन जाओगे

अब सवाल यह है कि अल्लाह के हुक्म को चूं व चरा के बगैर क्यों मान लें? इसका जवाब यह है कि अगर तुम अल्लाह के हुक्म को इस तरह चूं व चरा के बगैर नहीं मानोगे बल्कि अपनी अक्ल और समझ इस्तेमाल करके यह कहोगे कि यह हुक्म तो बेकार और बे फायदा है, या यह हुक्म तो इन्साफ़ के खिलाफ़ है, तो इसका नतीजा यह होगा कि तुम अपनी अक्ल के गुलाम बन कर रह जाओगे और अल्लाह तआला की गुलामी और बन्दगी को छोड़ कर अक्ल की गुलामी में मुब्तला हो जाओगे।

इल्म हासिल करने के सूत्र

अल्लाह तआला ने इन्सान को इस दुनिया में इल्म हासिल करने के कुछ सूत्र अता फ़रमाये हैं, उन सूत्रों के ज़रिये इन्सान इल्म हासिल करता है। जैसे सब से पहला इल्म हासिल करने का ज़रिया "आंख" है। आंख के ज़रिये चीज़ों को देख कर उनके बारे में इन्सान इल्म हासिल करता है। दूसरा इल्म हासिल करने का ज़रिया "ज़बान" है। इस ज़बान के ज़रिये इन्सान बहुत सी चीज़ों को चख कर उनके बारे में इल्म हासिल करता है। तीसरा इल्म हासिल करने का ज़रिया "कान" है। इस कान के ज़रिये बहुत सी चीज़ों के बारे में सुनकर इन्सान इल्म हासिल करता है। इल्म हासिल करने का एक

ज़रिया "हाथ" है। इसके ज़रिये इन्सान बहुत सी चीज़ों को छूकर इल्म हासिल करता है। जैसे यह सामने माईक्रोफोन है। अब मुझे आंख के ज़रिये देख कर इसके बारे में यह इल्म हासिल हुआ कि यह एक आला है, और गोल बना हुआ है, और हाथ लगाने से पता चला कि यह ठोस है, और कान के ज़रिये मुझे पता चला कि यह आला मेरी आवाज़ को दूर तक पहुंचा रहा है। देखिये! कुछ इल्म आंख के ज़रिये देख कर हासिल हुआ, कुछ इल्म कान के ज़रिये सुनकर हासिल हुआ, और कुछ इल्म हाथ के ज़रिये छूकर हासिल हुआ।

इन सूत्रों के काम का दायरा मुताय्यन है

लेकिन अल्लाह तआला ने इल्म के इन ज़रियों के काम का एक दायरा मुक़र्रर कर दिया। उस दायरा-ए-कार के अन्दर इल्म के वे ज़रिये काम देंगे। अगर उस दायरे से बाहर उस ज़रिये को इस्तेमाल करोगे तो वह ज़रिया काम नहीं देगा। जैसे आंख के काम का दायरा यह मुक़र्रर कर दिया है कि वह देख कर इल्म अता करती है, लेकिन सुनकर इल्म नहीं देती। इसके अन्दर सुनने की ताक़त मौजूद नहीं, वह काम कान का है, और कान सुन सकता है मगर देख नहीं सकता, ज़बान चख सकती है लेकिन उसके अन्दर सुनने और देखने की सलाहियत मौजूद नहीं। अगर कोई शख्स यह चाहे कि मैं अपनी आंखें तो बन्द कर लूं और अपने कानों के ज़रिये यह देखूं कि मेरे सामने क्या मन्ज़र है, तो वह अहमक और बेवकूफ़ है, इसलिये कि कान उसको कोई मन्ज़र नहीं दिखा सकेगा, क्योंकि उसने कान को उसके काम के दायरे से बाहर इस्तेमाल किया। कान देखने के लिये बनाये ही नहीं गये हैं। या अगर कोई शख्स यह चाहे कि मैं कान को तो बन्द कर लूं और आंख के ज़रिये यह सुनूं कि मेरे सामने वाला शख्स क्या बात कह रहा है, तो वह शख्स भी बेवकूफ़ है, इसलिये कि यह सुनने का काम आंख अन्जाम नहीं दे सकती। लेकिन इसका मतलब यह नहीं है कि यह आंख बेकार है, यह आंख बड़ी कारामद है, लेकिन उस वक़्त तक कारामद है जब तक इसको इसके काम के

दायरे में और देखने के काम में इस्तेमाल किया जाये, अगर सुनने में इस्तेमाल करोगे तो यह आंख कोई काम नहीं देगी।

इल्म के हासिल करने का एक और ज़रिया, "अक्ल"

लेकिन एक मर्हला ऐसा आता है जहां ये ज़ाहिरी पांचों हवास आंख, कान, नाक, ज़बान और हाथ मालूमात मुहैया करना छोड़ देते हैं, काम देना बन्द कर देते हैं, उस मर्हले के लिये अल्लाह तआला ने इल्म हासिल करने का एक और ज़रिया अता फरमाया है, वह है इन्सान की अक्ल। यह अक्ल उन चीज़ों का इल्म इन्सान को अता करती है जिनका इल्म आंख के ज़रिये देख कर हासिल नहीं हो सकता, जैसे यह माईक्रोफोन है, मैंने हाथ के ज़रिये छूकर और आंख के ज़रिये देख कर यह तो पता लगा लिया कि यह ठोस है, लोहे का बना हुआ है, लेकिन इसको किसने बनाया? और किस तरह यह वजूद में आया? यह बात न आंख देख कर बता सकती है, न कान सुनकर बता सकता है, न ज़बान चख कर बता सकती है। इसको मालूम करने के लिये अल्लाह तआला ने हमें अक्ल अता फरमाई है, इस अक्ल के ज़रिये हमें यह पता चला कि इतना खूबसूरत और शानदार बना हुआ आला जो इतना अहम काम अन्जाम दे रहा है कि हमारी आवाज़ को दूर तक पहुंचा रहा है, यह आला खुद बखुद नहीं बन सकता, ज़रूर किसी कारीगर ने इसको बनाया है। और ऐसे कारीगर ने बनाया है जो बड़ा माहिर है, और इस फ़न को जानने वाला है। इसलिये जिस जगह पर ये पांचों हवास अपना काम करना छोड़ देते हैं, वहां अल्लाह तआला ने हमें इल्म हासिल करने के लिये अक्ल का ज़रिया अता फरमाया है।

अक्ल के काम का दायरा

लेकिन जिस तरह आंख, कान और ज़बान वगैरह का काम गैर महदूद (असीमित) नहीं था, बल्कि काम के एक दायरे के अन्दर अपना काम करते थे, उस से बाहर ये अपना काम करना छोड़ देते

थे, इसी तरह अक्ल का काम भी गैर महदूद नहीं, बल्कि इसके काम का भी एक दायरा है, उस दायरे से बाहर निकल कर वह भी इन्सान की रहनुमाई नहीं करती। एक मर्हला ऐसा आता है जहां पर अक्ल भी खामोश हो जाती है, जवाब दे जाती है, और इन्सान की सही रहनुमाई नहीं कर सकती।

इल्म के हासिल करने का एक और ज़रिया, 'वही-ए-इलाही'

और जिस जगह पर अक्ल इन्सान की सही रहनुमाई करने से आजिज हो जाती है, वहां पर इन्सान की रहनुमाई के लिये अल्लाह तआला ने इल्म हासिल करने का तीसरा ज़रिया अता फरमाया है, उस तीसरे ज़रिये का नाम है "वही-ए-इलाही" यानी अल्लाह तआला की तरफ से नाज़िल होने वाली "वही" जो अंबिया अलै पर नाज़िल होती है। यह "वही" उसी जगह पर इन्सान की रहनुमाई करती है जिस जगह पर इन्सान की तन्हा अक्ल काफी नहीं होती। इसलिये जिन बातों का समझना अक्ल के ज़रिये मुम्किन नहीं था, उन बातों को बताने के लिये अल्लाह तआला ने "वही" नाज़िल फरमाई, उस "वही" के ज़रिये हमें बताया कि यह काम इस तरह है।

अक्ल के आगे "वही-ए-इलाही"

जैसे यह बात कि इस कायनात के ख़त्म होने के बाद और इन्सान के मरने के बाद एक ज़िन्दगी और आने वाली है, जिसमें इन्सान को अल्लाह तआला के सामने पेश होना है, और उसको वहां पर अपने ताम आमाल का जवाब देना है। और वहां पर एक आलमे जन्नत है, और एक आलमे जहन्नम है। ये सारी बातें ऐसी हैं कि अगर इनके बारे में "वही" नाज़िल न होती, और "वही" के ज़रिये अंबिया अलैहिमुस्सलाम को न बताया जाता, तो सिर्फ अक्ल की बुनियाद पर हम और आप यह पता नहीं लगा सकते थे कि मरने के बाद कैसी ज़िन्दगी आने वाली है, और उसमें कैसे हालात पेश आने वाले हैं, और अल्लाह तआला के सामने किस तरह जवाब देना है।

इस मकसद के लिये अल्लाह तआला ने इल्म हासिल करने का एक तीसरा ज़रिया हमें अता फ़रमाया, जिसका नाम "वही-ए-इलाही" है।

'वही-ए-इलाही' को अक्ल से मत तौलो

यह "वही-ए-इलाही" आती ही उस जगह पर है जहां अक्ल काम नहीं दे सकती थी, और इन्सान की रहनुमाई नहीं कर सकती थी, इस वजह से उस जगह पर "वही-ए-इलाही" हमारी रहनुमाई करती है। अब अगर कोई शख्स यह कहे कि मैं 'वही-ए-इलाही' की बात उस वक़्त तक नहीं मानूंगा जब तक वह बात मेरी अक्ल में न आ जाये। वह शख्स ऐसा ही बेवकूफ़ है जैसे कोई शख्स यह कहे कि मैं यह बात उस वक़्त तक तस्लीम नहीं करूंगा जब तक मुझे अपने कान से यह चीज़ नज़र न आने लगे। ऐसा शख्स बेवकूफ़ है, इसलिये कि कान देखने के लिये बनाया ही नहीं गया। इसी तरह वह शख्स भी बेवकूफ़ है जो यह कहे कि मैं 'वही-ए-इलाही' की बात उस वक़्त तक तस्लीम नहीं करूंगा जब तक मेरी अक्ल न मान ले। इसलिये कि 'वही-ए-इलाही' तो आती ही उस जगह पर है जहां अक्ल की परवाज़ ख़त्म हो जाती है। जैसे मैंने आपको जन्नत और जहन्नम की मिसाल दी। अब लोग यह कहते हैं कि जन्नत और जहन्नम की बात हमारी अक्ल में नहीं आती। हालांकि ये चीज़ें अक्ल के अन्दर कैसे आ सकती हैं? इसलिये कि ये चीज़ें अक्ल की मद्दूद परवाज़ और मद्दूद दायरे से बाहर हैं। इसी वजह से उनको बयान करने के लिये अल्लाह तआला ने अंबिया अलैहिमुस्सलाम पर "वही" नाज़िल फ़रमाई।

अच्छाई और बुराई का फैसला "वही" करेगी

इसी तरह यह बात कि कौन सी चीज़ अच्छी है और कौन सी चीज़ बुरी है? क्या काम अच्छा है और क्या काम बुरा है? क्या चीज़ हलाल है और क्या चीज़ हराम है? कौन सा काम जायज़ है और कौन सा काम ना जायज़ है? यह काम अल्लाह तआला को पसन्द

और यह काम अल्लाह तआला को ना पसन्द है, यह फैसला "वही" पर छोड़ा गया, सिर्फ इन्सान की अक्ल पर नहीं छोड़ा गया, इस्लिये कि तन्हा इन्सान की अक्ल यह फैसला नहीं कर सती थी कि कौन सा काम अच्छा है और कौन सा काम बुरा है। कौन सा काम हलाल है और कौन सा काम हराम है।

इन्सानी अक्ल गलत रहनुमाई करती है

इस दुनिया के अन्दर जितनी बड़ी से बड़ी बुराइयां फैली हैं और गलत से गलत नज़रियात इस दुनिया के अन्दर आये वे सब अक्ल की बुनियाद पर आये। जैसे हम और आप मुसलमान होने की हैसियत से यह अक्लीदा रखते हैं कि सुअर का गोश्त हराम है। अगर इसके बारे में "वही" की रहनुमाई से हट कर सिर्फ अक्ल की बुनियाद पर सोचेंगे तो अक्ल गलत रहनुमाई करेगी। जैसा कि गैर मुस्लिमों ने सिर्फ अक्ल की बुनियाद पर यह कह दिया कि हमें तो सुअर का गोश्त खाने में बड़ा मज़ा आता है, उसके खाने में क्या हर्ज है? उसमें क्या अक्ली खराबी है? इसी तरह हम और आप कहते हैं कि शराब पीना हराम है, शराब बुरी चीज़ है, लेकिन जो शख्स "वही-ए-इलाही" पर ईमान नहीं रखता, वह यह कहेगा कि शराब पीने में क्या बुराई है, हमें तो उसमें कोई बुराई नज़र नहीं आती, लाखों अफ़राद शराब पी रहे हैं, उनको उसके पीने से कोई ख़ास नुक़सान नहीं हो रहा है, और हमारी अक्ल में तो उसके बारे में कोई खराबी समझ में नहीं आती। यहां तक कि बाज़ लोगों ने यहां तक कह दिया कि मर्द व औरत के दरमियान बदकारी में क्या हर्ज है? अगर एक मर्द और एक औरत इस काम पर राजी हैं तो इस काम में अक्ली खराबी क्या है? और अक्ली एतिबार से हम कैसे कह सकते हैं कि यह बुरा काम है? और अगर रज़ामन्दी के साथ मर्द व औरत ने यह काम कर लिया तो तीसरे आदमी को क्या इख़्तियार है कि उसके अन्दर रुकावट डाले? देखिये! इसी अक्ल के बल बूते पर बद से बदतर बुराई को जायज़ और सही क़रार दिया गया, इसलिये कि जब

अक्ल को उसके काम के दायरे से आगे बढ़ाया तो यह अक्ल अपना जवाब गलत देने लगी। इसलिये कि जब इन्सान अक्ल को उस जगह पर इस्तेमाल करेगा जहां पर अल्लाह तआला की "वही" आ चुकी है तो वहां पर अक्ल गलत जवाब देने लगेगी, और गलत रास्ते पर ले जायेगी।

कम्यूनिज़म की बुनियाद अक्ल पर थी

देखिये रूस के अन्दर चौहत्तर साल तक इस अक्ल की बुनियाद पर कम्यूनिज़म और सोशलिज़म का बाज़ार गर्म रहा, और पूरी दुनिया में बराबरी और गरीबों की हमदर्दी के नाम पर शोर मचाया गया, कम्यूनिज़म का पूरी दुनिया में डंका बजता रहा, और यह कह दिया कि जल्द ही सारी दुनिया पर उसकी हुकूमत कायम हो जायेगी, और यह सब कुछ अक्ल की बुनियाद पर था। अगर उस वक़्त कोई उठ कर उसके खिलाफ़ आवाज़ निकालता कि यह नज़रिया गलत है, तो उसको सरमाये दारों का ऐजेंट कहा जाता, जागीर दारों का ऐजेंट कहा जाता, उसको पुरानी लकीर का फ़कीर कहा जाता था। लेकिन आज चौहत्तर साल के बाद सारी दुनिया उसका तमाशा देख रही है, लेनन जिसकी पूजा की जा रही थी, उसके बुत खुद उसके मानने वाले गिरा कर तोड़ रहे हैं। जो नज़रिया "वही-ए-इलाही" से आज़ाद होकर सिर्फ़ अक्ल की बुनियाद पर कायम किया जाता है, उसका यही अन्जाम होता है।

"वही-ए-इलाही" के आगे सर झुका लो

इसलिये अल्लाह तआला फरमा रहे हैं कि अगर ज़िन्दगी ठीक ठाक गुज़ारनी है, तो इसका रास्ता सिर्फ़ यह है कि जहां अल्लाह का और अल्लाह के रसूल सल्लल्लाहु अलैहि व सल्लम का हुक्म आ जाये और "वही-ए-इलाही" का पैग़ाम आ जाए वहां इन्सान अपने आपको उसके ताबे बना ले, उसके आगे झुक जाये, और उसके खिलाफ़ अक्ल के घोड़े न दौड़ाये। चाहे बज़ाहिर वह अक्ल के

खिलाफ और अपनी खाहिशों और मस्लिहत के खिलाफ नजर आता हो। बस अल्लाह तआला का हुक्म आ जाने के बाद अपना सर उसके आगे झुका दे। यह है इस्लाम में दाखिल होने का मतलब। इसलिये जो आयत मैंने तिलावत की, उसके पहले जुम्ले का मतलब यह हुआ कि ऐ ईमान वालो! इस्लाम में दाखिल हो जाओ, यानी अपने आपको अल्लाह और अल्लाह के रसूल सल्लल्लाहु अलैहि व सल्लम के हुक्म के मुकम्मल ताबे कर दो।

पूरे दाखिल होने का मतलब

इस आयत के दूसरे जुम्ले में इर्शाद फरमाया कि "पूरे के पूरे दाखिल हो जाओ" यानी यह न हो कि ईमान और अकीदे और इबादतों की हद तक तो इस्लाम में दाखिल हो गये, कि कलिमा-ए-तय्यिबा पढ़ लिया, नमाज़ पढ़ ली, रोज़ा रख लिया, ज़कात दे दी, हज कर लिया, इबादतें अन्जाम दे दीं, और जब मस्जिद में पहुंचे तो मुसलमान, लेकिन जब बाज़ार पहुंचे, जब दफ़्तर पहुंचे, या घर पहुंचे तो वहां मुसलमान नहीं। हालांकि अल्लाह तआला ने फरमाया कि "इस्लाम" महज़ इबादतों का नाम नहीं, कि सिर्फ़ इबादतें अन्जाम दे दीं तो मुसलमान हो गया, बल्कि अपनी पूरी ज़िन्दगी को अल्लाह के हुक्म के ताबे बनाने का नाम "इस्लाम" है। इसलिये मुसलमान वह है जो बाज़ार में भी मुसलमान हो, दफ़्तर में भी मुसलमान हो, घर में बीवी बच्चों के साथ भी मुसलमान हो, दोस्त व अहबाब के साथ भी मुसलमान हो।

इस्लाम के पांच हिस्से

इस "दीने इस्लाम" के अल्लाह तआला ने पांच हिस्से बनाये हैं। इन पांच हिस्सों पर दीन मुश्तमिल है:

१. अक़ायद: यानी अकीदा दुरुस्त होना चाहिए।

२. इबादात: यानी नमाज़, रोज़ा, हज, ज़कात की पाबन्दी होनी चाहिये।

३. **मामलात:** यानी खरीद व बेच के मामलात और बेच व खरीद के मामलात अल्लाह के हुक्म के मुताबिक हों, ना जायज़ और हराम तरीके से पैसे न कमाये।

४. **समाजी जिन्दगी:** यानी आपसी मेल जोल और एक दूसरे के साथ उठने बैठने और जिन्दगी गुज़ारने और रहन सहन के तरीके में अल्लाह तआला ने जो अहकाम दिये हैं, उन अहकाम को इन्सान पूरा करे।

५. **अख़लाक:** यानी उसके अन्दरूनी अख़लाक, जज़्बात और ख़्यालात दुरुस्त हों। आज हम मस्जिद में मुसलमान हैं, लेकिन जब बाज़ार पहुंचे तो लोगों को धोखा दे रहे हैं, अमानत में ख़ियानत कर रहे हैं, दूसरों को तकलीफ़ पहुंचा रहे हैं, उनका दिल दुखा रहे हैं। यह तो इस्लाम में पूरा दाख़िल होना न हुआ, इसलिये कि इस्लाम का एक चौथाई हिस्सा इबादतें हैं और तीन चौथाई हिस्सा बन्दों के हुक्क से मुताल्लिक है। इसलिये जब तक इन्सान बन्दों के हुक्क का लिहाज़ नहीं रखेगा, पूरा इस्लाम में दाख़िल नहीं होगा।

एक सबक लेने वाला वाकिआ

एक मर्तबा हज़रत फ़ारूके आजम रज़ियल्लाहु अन्हु सफ़र पर थे, रास्ते का जो ख़ाना साथ था वह ख़त्म हो गया, आपने देखा कि जंगल में बकरियों का रेवड़ चर रहा है, और अरब वालों के अन्दर यह रिवाज थ कि मुसाफ़िरों को रास्ते में मेहमान नवाज़ी के तौर पर मुफ़्त दूध पेश कर दिया करते थे। चुनांचे आप चरवाहे के पास गए और उस से जाकर फ़रमाया कि मैं मुसाफ़िर हूं, और खाने पीने का सामान ख़त्म हो गया है, तुम एक बकरी का दूध निकाल कर मुझे दे दो, ताकि मैं पी लूं। चरवाहे ने कहा कि आप मुसाफ़िर हैं, मैं आपको दूध ज़रूर दे देता। लेकिन मुश्किल यह है कि ये बकरियां मेरी नहीं हैं, इनका मालिक दूसरा शख्स है, और इनके चराने की ख़िदमत मेरे सुपुर्द है। इसलिये ये बकरियां मेरे पास अमानत हैं, और इनका दूध

भी अमानत है। इसलिये शरई एतिबार से मेरे लिए इनका दूध आपको देना जायज़ नहीं है।

उसके बाद हज़रत फ़ारूक़े आज़म रज़ियल्लाहु अन्हु ने उसका इम्तिहान लेना चाहा, और उस से फ़रमाया कि देखो भाई! मैं तुम्हें एक फ़ायदे की बात बताता हूँ, जिसमें तुम्हारा भी फ़ायदा है और मेरा भी फ़ायदा है। वह यह कि तुम ऐसा करो कि इनमें से एक बकरी मुझे बेच दो, और उसकी कीमत मुझ से ले लो। इसमें तुम्हारा फ़ायदा यह है कि तुम्हें पैसे मिल जायेंगे, और मेरा फ़ायदा यह होगा कि मुझे बकरी मिल जायेगी। रास्ते में उसका दूध इस्तेमाल करता रहूंगा। रहा मालिक! तो मालिक से कह देना कि एक बकरी भेड़िया खा गया। और उसको तुम्हारी बात पर यकीन भी आ जायेगा, क्योंकि जंगल में भेड़िए बकरियां खाते रहते हैं। इस तरह हम दोनों का काम बन जायेगा। जब चरवाहे ने यह तदबीर सुनी तो फ़ौरन उसने जवाब में कहा: “या हाज़ा! फ़-ऐनल्लाह?” ऐ भाई! अगर मैं यह काम कर लूंगा तो अल्लाह तआला कहां गया? यानी यह काम मैं यहां कर तो लूंगा, और मालिक को भी जवाब दे दूंगा, वह भी शायद मुत्मइन हो जायेगा, लेकिन मालिक का भी एक और मालिक है, उसके पास जाकर क्या जवाब दूंगा? इसलिये मैं यह काम करने के लिए तैयार नहीं। ज़ाहिर है कि हज़रत फ़ारूक़े आज़म रज़ियल्लाहु अन्हु उसका इम्तिहान लेना चाहते थे। जब उस चरवाहे का जवाब सुना तो आपने फ़रमाया कि जब तक तुझ जैसे इन्सान इस रूए ज़मीन पर मौजूद हैं, उस वक़्त तक कोई ज़ालिम दूसरे शख्स पर जुल्म करने पर आमादा नहीं होगा। इसलिये कि जब तक दिल में अल्लाह का ख़ौफ़, आख़िरत की फ़िक्र और अल्लाह के सामने खड़े होने का एहसास मौजूद रहेगा, उस वक़्त तक ज़राइम और मज़ालिम चल नहीं सकेंगे।

यह है इस्लाम में पूरा का पूरा दाख़िल होना। जंगल की तन्हाई में भी उसको यह फ़िक्र है कि मेरा कोई काम अल्लाह की मर्ज़ी के ख़िलाफ़ न हो।

यह दीन का लाजमी हिस्सा है जिसके बगैर मुसलमान मुसलमान नहीं हो सकता। हदीस में नबी-ए-करीम सल्लल्लाहु अलैहि व सल्लम ने फरमाया:

لا ايمان لمن لا امانة له

यानी जिसके दिल में अमानत नहीं उसका ईमान नहीं।

एक चरवाहे का अजीब वाकिआ

गज़वा-ए-खैबर के मौके पर एक चरवाहा हुज़ूरे अक्दस सल्लल्लाहु अलैहि व सल्लम की खिदमत में आया, वह यहूदियों की बकरियां चराया करता था, उस चरवाहे ने देखा कि खैबर से बाहर मुसलमानों का लश्कर पड़ाव डाले हुए है। उसके दिल में ख्याल आया कि मैं जाकर उनसे मुलाकात करूं और देखूं कि ये मुसलमान क्या कहते हैं और क्या करते हैं? चुनांचे वह बकरियां चराता हुआ मुसलमानों के लश्कर में पहुंचा और उनसे पूछा कि तुम्हारे सरदार कहां हैं? सहाबा-ए-किराम ने उसको बताया कि हमारे सरदार मुहम्मद सल्लल्लाहु अलैहि व सल्लम उस खेमे के अन्दर हैं। पहले तो उस चरवाहे को यकीन नहीं आया, उसने सोचा कि इतने बड़े सरदार एक मामूली खेमे में कैसे बैठ सकते हैं। उसके जेहन में यह था कि जब आप इतने बड़े बादशाह हैं तो बहुत ही शान व शौकत और ठाट बाट के साथ रहते होंगे, लेकिन वहां तो खजूर के पत्तों की चटाई से बना हुआ खेमा था। खैर वह उस खेमे के अन्दर आप से मुलाकात के लिए दाखिल हुआ और आप से मुलाकात की, और पूछा कि आप क्या पैगाम लेकर आए हैं? और किस बात की दावत देते हैं? हुज़ूरे अक्दस सल्लल्लाहु अलैहि व सल्लम ने उसके सामने इस्लाम और ईमान की दावत रखी और इस्लाम का पैगाम दिया। उसने पूछा कि अगर मैं इस्लाम की दावत कुबूल कर लूं तो मेरा क्या अन्जाम होगा? और क्या रुतबा होगा? हुज़ूरे अक्दस सल्लल्लाहु अलैहि व सल्लम ने फरमाया कि:

“इस्लाम लाने के बाद तुम हमारे भाई बन जाओगे, और हम तुम्हें गले से लगायेंगे”।

उस चरवाहे ने कहा कि आप मुझ से मज़ाक करते हैं, मैं कहां और आप कहां! मैं एक मामूली चरवाहा हूं और मैं सियाह फ़ाम (हब्शी) इन्सान हूं, मेरे बदन से बदबू आ रही है। ऐसी हालत में आप मुझे कैसे गले लगायेंगे? हुजुरे अक्दस सल्लल्लाहु अलैहि व सल्लम ने फ़रमाया कि:

“हम तुम्हें ज़रूर गले लगायेंगे, और तुम्हारे जिस्म की सियाही को अल्लाह तआला रोशनी और चमक से बदल देंगे, और अल्लाह तआला तुम्हारे जिस्म से उठने वाली बदबू को खुशबू से तब्दील कर देंगे”।

यह सुन कर वह फौरन मुसलमान हो गया और कलिमा-ए-शहादत:

“اشهدان لا اله الا الله واشهدان محمدًا رسول الله”

“अश्हदु अल्ला इला-ह इल्लल्लाहु व अश्हदु अन्-न मुहम्मदरसूलुल्लाहि”

पढ़ लिया, फिर हुजुरे अक्दस सल्लल्लाहु अलैहि व सल्लम से पूछा कि या रसूलल्लाह! अब मैं क्या करूँ? आपने फ़रमाया कि:

“तुम ऐसे वक्त इस्लाम लाए हो कि न तो इस वक्त किसी नमाज़ का वक्त कि तुम से नमाज़ पढ़वाऊँ, और न ही रोज़े का ज़माना है कि तुम से रोज़े रखवाऊँ, ज़कात तुम पर फ़र्ज़ नहीं है, इस वक्त तो सिर्फ़ एक ही इबादत हो रही है जो तलवार की छाओं में अन्जाम दी जाती है, वह है अल्लाह के रास्ते में जिहाद”।

उस चरवाहे ने कहा कि या रसूलल्लाह! मैं इस जिहाद में शामिल हो जाता हूँ लेकिन जो शख्स जिहाद में शामिल होता है उसके लिए दो में से एक सूरत होती है, या गाज़ी या शहीद। तो अगर मैं इस जिहाद में शहीद हो जाऊँ तो आप मेरी कोई ज़मानत लीजिए, हुजुरे अक्दस सल्लल्लाहु अलैहि व सल्लम ने फ़रमाया कि:

“मैं इस बात की जमानत लेता हूँ कि अगर तुम इस जिहाद में शहीद हो गये तो अल्लाह तआला तुम्हें जन्नत में पहुंचा देंगे, और तुम्हारे जिस्म की बदबू को खुशबू से बदल देंगे, और तुम्हारे चेहरे की सियाही (काले पन) को सफेदी में तब्दील फरमा देंगे” ।

बकरियां वापस करके आओ

चूंकि वह चरवाहा यहूदियों की बकरियां चराता हुआ वहां पहुंचा था, इसलिये हुजूर अक्दस सल्लल्लाहु अलैहि व सल्लम ने फरमाया कि:

“तुम यहूदियों की जो बकरियां लेकर आए हो, इनको जाकर वापस कर दो, इसलिये कि ये बकरियां तुम्हारे पास अमानत हैं” ।

इस से अन्दाजा लगायें कि जिन लोगों के साथ जंग हो रही है, जिनका घेराव किया हुआ है, उनका माल माले गनीमत है, लेकिन चूंकि वह चरवाहा बकरियां मुआहदे पर लेकर आया था, इसलिये आपने हुक्म दिया कि पहले वे बकरियां वापस करके आओ, फिर आकर जिहाद में शामिल होना। चुनांचे उस चरवाहे ने जाकर बकरियां वापस कीं और वापस आकर जिहाद में शामिल हुआ और शहीद हो गया। इसका नाम है “इस्लाम” ।

हजरत हुजैफा बिन यमान रज़ियल्लाहु अन्हु

हजरत हुजैफा बिन यमान रज़ियल्लाहु अन्हु मशहूर सहाबी हैं, और हुजूर सल्लल्लाहु अलैहि व सल्लम के राजदार हैं। जब यह और इनके वालिद साहिब यमान रज़ियल्लाहु अन्हु मुसलमान हुए तो मुसलमान होने के बाद हुजूर अक्दस सल्लल्लाहु अलैहि व सल्लम की खिदमत में मदीना तैयबा आ रहे थे रास्ते में उनकी मुलाकात अबू जहल और उसके लश्कर से हो गयी, उस वक्त अबू जहल अपने लश्कर के साथ हुजूर अक्दस सल्लल्लाहु अलैहि व सल्लम से लड़ने जा रहा था। जब हजरत हुजैफा रज़ियल्लाहु अन्हु की मुलाकात अबू जहल से हुई तो उसने पकड़ लिया और पूछा कि कहां

जा रहे हो? उन्होंने ने कहा कि हम हुजुरे अक्दस सल्लल्लाहु अलैहि व सल्लम की खिदमत में मदीना तैयाबा जा रहे हैं, अबू जहल ने कहा कि फिर तो हम तुम्हें नहीं छोड़ेंगे, इसलिये कि तुम मदीना जाकर हमारे खिलाफ जंग में हिस्सा लोगे, उन्होंने ने कहा कि हमारा मक्सद तो सिर्फ हुजूर की मुलाकात और जियारत है। हम जंग में हिस्सा नहीं लेंगे। अबू जहल ने कहा कि अच्छा हम से वायदा करो कि वहां जाकर सिर्फ मुलाकात करोगे, लेकिन जंग में हिस्सा नहीं लोगे, उन्होंने ने वायदा कर लिया, चुनांचे अबू जहल ने आपको छोड़ दिया। आप जब हुजुरे अक्दस सल्लल्लाहु अलैहि व सल्लम की खिदमत में पहुंचे, उस वक्त हुजुरे अक्दस सल्लल्लाहु अलैहि व सल्लम अपने सहाबा-ए-किराम के साथ ग़ज़वा-ए-बदर के लिये मदीना मुनव्वरा से रवाना हो चुके थे, और रास्ते में मुलाकात हो गयी।

हक व बातिल की पहली लड़ाई "ग़ज़वा-ए-बदर"

अब अन्दाज़ा लगाइये कि इस्लाम का पहला हक व बातिल का मुकाबला (ग़ज़वा-ए-बदर) हो रहा है, और यह मुकाबला वह है जिसको कुरआने करीम ने "यौमुल फुरकान" फ़रमाया, यानी हक व बातिल के दरमियान फैसला कर देने वाला मुकाबला, वह मुकाबला हो रहा है जिसमें जो शरूख़ शामिल हो गया, वह "बदरी" कहलाया, और सहाबा-ए-किराम में "बदरी" सहाबा का बहुत ऊंचा मक़ाम है। और "असमा-ए-बदरिय्यीन" बतौर वज़ीफ़े के पढ़े जाते हैं। उनके नाम पढ़ने से अल्लाह तआला दुआयें कुबूल फ़रमाते हैं। वे "बदरिय्यीन" जिनके बारे में नबी-ए-करीम सल्लल्लाहु अलैहि व सल्लम ने यह पेशीन गोई फ़रमा दी कि अल्लाह तआला ने सारे अहले बदर, जिन्होंने ने बदर में हिस्सा लिया, की बरख़्शिश फ़रमा दी है। ऐसा मुकाबला होने वाला है।

गर्दन पर तलवार रख कर लिया जाने वाला वायदा

बहर हाल! जब हुजुरे अक्दस सल्लल्लाहु अलैहि व सल्लम से

मुलाकात हुई तो हजरत हुजैफा रजियल्लाहु अन्हु ने सारा किस्सा सुना दिया कि इस तरह रास्ते में हमें अबू जहल ने पकड़ लिया था। और हमने यह वायदा करके मुश्किल से जान छुड़ाई कि हम लड़ाई में हिस्सा नहीं लेंगे, और फिर दरख्वास्त की कि या रसूलल्लाह! यह बदर का मुकाबला होने वाला है, आप इसमें तश्रीफ़ लेजा रहे हैं। हमारी बड़ी ख्वाहिश है कि हम भी इसमें शरीक हो जायें, और जहां तक उस वादे का ताल्लुक है, वह तो उन्होंने ने हमारी गर्दन पर तलवार रख कर हमसे यह वायदा लिया था कि हम जंग में हिस्सा नहीं लेंगे, और अगर हम वायदा न करते तो वे हमें न छोड़ते, इसलिये हमने वायदा कर लिया, लेकिन आप हमें इजाज़त दें कि हम इस जंग में हिस्सा ले लें, और फ़ज़ीलत और सआदत हमें हासिल हो जाये।

(अल इसाबा)

तुम वायदा करके ज़बान देकर आये हो

लेकिन सरकारे दो आलम सल्लल्लाहु अलैहि व सल्लम ने जवाब में फ़रमाया कि नहीं, तुम वायदा करके आये हो, और ज़बान देकर आये हो, और इसी शर्त पर तुम्हें रिहा किया गया है कि तुम वहां जाकर मुहम्मद रसूलुल्लाह (सल्लल्लाहु अलैहि व सल्लम) की ज़ियारत करोगे, लेकिन उनके साथ जंग में हिस्सा नहीं लोगे, इसलिये मैं तुमको जंग में हिस्सा लेने की इजाज़त नहीं देता।

ये वे भौके हैं जहां इन्सान का इम्तिहान होता है कि वह अपनी ज़बान और अपने वादे का कितना पास करता है। अगर हम जैसा आदमी होता तो हजार तावीलें कर लेता, जैसे यह तावील कर लेता कि उनके साथ जो वायदा किया था वह सच्चे दिल से नहीं किया था, वह हमसे ज़बरदस्ती लिया गया था। और खुदा जाने क्या क्या तावीलें हमारे ज़ेहनों में आ जातीं। या यह तावील कर लेता कि यह हालते उज़्र है इसलिये हुजूरे अक्दस सल्लल्लाहु अलैहि व सल्लम के साथ जिहाद में शामिल होना है और कुफ़्र का मुकाबला करना है।

जबकि वहां एक एक आदमी की बड़ी कीमत है। इसलिये कि मुसलमानों के लश्कर में सिर्फ 313 निहत्ते अपराद थे। जिनके पास सिर्फ 70 ऊंट, 2 घोड़े और आठ तलवारें हैं। बाकी अपराद में से किसी ने लाठी उठा ली है, किसी ने डण्डे और किसी ने पत्थर उठा लिये हैं। यह लश्कर एक हजार हथियार बन्द सूरमाओं का मुकाबला करने के लिये जा रहा है, इसलिये एक एक आदमी की जान कीमती है, लेकिन मुहम्मद रसूलुल्लाह सल्लल्लाहु अलैहि व सल्लम ने फरमाया कि जो बात कह दी गयी है, और जो वायदा कर लिया गया है, उस वादे की खिलाफ वर्जी नहीं होगी। इसका नाम है "इस्लाम"।

जिहाद का मकसद हक की सर बुलन्दी

यह जिहाद कोई मुल्क हासिल करने के लिये नहीं हो रहा है, कोई हुकूमत हासिल करने के लिये नहीं हो रहा है। बल्कि यह जिहाद हक की सर बुलन्दी के लिये हो रहा है। और हक को पामाल करके जिहाद किया जाये? गुनाह का जुर्म करके अल्लाह तआला के दीन का काम किया जाये? यह नहीं हो कसता। आज हम लोगों की ये सारी कोशिशें बेकार जा रही हैं, और सारी कोशिशें बे असर हो रही हैं। इसकी वजह यह है कि हम यह चाहते हैं कि गुनाह करके इस्लाम की तब्लीग करें, गुनाह करके इस्लाम को नाफिज करें, हमारे दिल व दिमाग पर हर वक्त हजारों तावीलें मुसल्लत रहती हैं। चुनांचे कहा जाता है कि इस वक्त मसलिहत का यह तकाज़ा है, चलो शरीअत के इस हुक्म को नजर अन्दाज़ कर दो, और यह कहा जाता है कि इस वक्त मसलिहत इस काम के करने में है, चलो यह काम कर लो।

यह है वादे का पूरा करना

लेकिन वहां तो एक ही मक्सूद था। यानी अल्लाह तआला की रिज़ा हासिल होना, न माल मक्सूद है, न फतह मक्सूद है, न बहादुर कहलाना मक्सूद है, बल्कि मक्सूद यह है कि अल्लाह तआला राजी

हो जाये, और अल्लाह तआला की रिजा इसमें है कि जो वायदा कर लिया गया है उसको निभाओ, चुनांचे हजरत हुजैफा और उनके वालिद हजरत यमान रजियल्लाहु अन्हुमा दोनों को ग़ज़वा-ए-बदर जैसी फ़ज़ीलत से महरूम रखा गया, इसलिये कि ये दोनों जंग में शिर्कत न करने पर ज़बान देकर आये थे, यह है "इस्लाम" जिसके बारे में फरमाया कि इस इस्लाम में पूरे के पूरे दाखिल हो जाओ।

हजरत मुआविया रजियल्लाहु अन्हु

अगर आज इसकी मिसाल तलाश करें तो इस दुनिया में ऐसी मिसालें कहां मिलेंगी? हां! मुहम्मद रसूलुल्लाह के गुलामों में ऐसी मिसालें मिल जायेंगी। उन्होंने ने ये मिसालें कायम कीं। हजरत मुआविया रजियल्लाहु अन्हु उन सहाबा-ए-किराम में से हैं जिनके बारे में लोगों ने मालूम नहीं क्या क्या ग़लत प्रोपैगण्डे किये हैं। अल्लाह तआला बचाये, आमीन। लोग उनकी शान में गुस्ताखियां करते हैं, उनका एक किस्सा सुन लीजिये।

फ़तह हासिल करने के लिये जंगी तदबीर

हजरत मुआविया रजियल्लाहु अन्हु चूंकि शाम में थे इसलिये रूम की हुकूमत से उनकी हर वक़्त जंग रहती थी, उनके साथ मुकाबला रहता था। और रूम उस वक़्त की सुपर पॉवर समझी जाती थी, और बड़ी अज़ीमुश्शान आलमी ताक़त थी। एक मर्तबा हजरत मुआविया रजियल्लाहु अन्हु ने उनके साथ जंग बन्दी का मुआहदा कर लिया, और एक तारीख़ मुताय्यन कर ली कि इस तारीख़ तक हम एक दूसरे से जंग नहीं करेंगे, अभी जंग बन्दी के मुआहदे की मुदत ख़त्म नहीं हुई थी। उस वक़्त हजरत मुआविया रजियल्लाहु अन्हु के दिल में ख़्याल आया कि जंग बन्दी की मुदत तो दुरुस्त है लेकिन इस मुदत के अन्दर अपनी फौजें रूमियों की संहद (सीमा) पर लेजा कर डाल दूं ताकि जिस वक़्त जंग बन्दी की मुदत ख़त्म हो, उस वक़्त मैं फौरन हमला कर दूं, इसलिये कि दुश्मन के ज़ेहन में यह होगा कि

जब जंग बन्दी की मुद्दत ख़त्म होगी फिर कहीं जाकर लश्कर रवाना होगा, और यहां आने में वक़्त लगेगा। इसलिये मुआहदा ख़त्म होते ही फ़ौरन मुसलमानों का लश्कर हमला आवर नहीं होगा, इसलिये वे हमले के लिये तैयार नहीं होंगे। इसलिये अगर मैं अपना लश्कर सहीद पर डाल दूं और मुद्दत ख़त्म होते ही फ़ौरन हमला कर दूं तो जल्दी फ़तह हासिल हो जायेगी।

यह मुआहदे की ख़िलाफ़ वर्ज़ी है

चुनांचे हज़रत मुआविया रज़ियल्लाहु अन्हु ने अपनी फौजें सहीद पर डाल दीं, और फौज का कुछ हिस्सा सहीद के अन्दर उनके इलाके में डाल दिया, और हमले के लिये तैयार हो गये, और जैसे ही जंग बन्दी के मुआहदे की आख़री तारीख़ का सूरज गुरुब हुआ फ़ौरन हज़रत मुआविया रज़ियल्लाहु अन्हु ने लश्कर को आगे बढ़ने का हुक्म दिया, चुनांचे जब लश्कर ने आगे बढ़ना शुरू किया तो यह चाल बड़ी कामयाब साबित हुई, इसलिये कि वे लोग इस हमले के लिये तैयार नहीं थे। और हज़रत मुआविया रज़ियल्लाहु अन्हु का लश्कर शहर के शहर, बस्तियां की बस्तियां फ़तह करता हुआ चला जा रहा था, अब फ़तह के नशे के अन्दर पूरा लश्कर आगे बढ़ता जा रहा था, कि अचानक देखा कि अब पीछे से एक घोड़े सवार दौड़ता चला आ रहा है, उसको देख कर हज़रत मुआविया रज़ियल्लाहु अन्हु उसके इन्तिज़ार में रुक गये कि शायद यह अमीरुल मोमिनीन का कोई नया पैग़ाम लेकर आया हो, जब वह घोड़ा करीब आया तो उसने आवाज़ें देना शुरू कर दीं:

“الله اكبر، الله اكبر، قفوا عباد الله قفوا عباد الله”

अल्लाह के बन्दो! ठहर जाओ, अल्लाह के बन्दो! ठहर जाओ, जब वह और करीब आया तो हज़रत मुआविया रज़ियल्लाहु अन्हु ने देखा कि वह हज़रत अमर बिन अब्सा रज़ियल्लाहु अन्हु हैं, हज़रत मुआविया रज़ियल्लाहु अन्हु ने पूछा कि क्या बात है? उन्होंने ने

फरमाया कि:

”وفا، لا غدر، وفاء لا غدر“

मोमिन का शेवा वफ़ादारी है, ग़दारी नहीं, अहद तोड़ना नहीं है। हज़रत मुआविया रज़ियल्लाहु अन्हु ने फरमाया कि मैंने तो कोई अहद नहीं तोड़ा है। मैंने तो उस वक़्त हमला किया है जब जंग बन्दी की मुदत ख़त्म हो गयी थी। हज़रत अमर बिन अब्सा रज़ियल्लाहु अन्हु ने फरमाया कि अगरचे जंग बन्दी की मुदत ख़त्म हो गयी थी लेकिन आप ने अपनी फ़ौजें जंग बन्दी की मुदत के दौरान ही सहरद पर डाल दीं और फ़ौज का कुछ हिस्सा सहरद से अन्दर भी दाख़िल कर दिया था। और यह जंग बन्दी के मुआहदे की ख़िलाफ़ वर्ज़ी थी, और मैंने अपने इन कानों से हुज़ूरे अक्दस सल्लल्लाहु अलैहि व सल्लम को यह फरमाते हुए सुना है कि:

”من كان بينه وبين قوم عهد فلا يحلّنه ولا يشدّنه الى ان يمضى اجل له
او ينبذ اليهم على سواء“ (ترمذی شریف)

यानी जब तुम्हारा किसी क़ौम के साथ मुआहदा हो, तो उस वक़्त तक अहद न खोले, और न बांधे, यहां तक कि उसकी मुदत गुज़र जाये। या उनके सामने पहले खुल्लम खुल्ला यह ऐलान कर दे कि हमने वह अहद ख़त्म कर दिया। इसलिये मुदत गुज़रने से पहले या अहद के ख़त्म करने का ऐलान किये बग़ैर उनके इलाक़े के पास लेजा कर फ़ौजों को डाल देना हुज़ूरे अक्दस सल्लल्लाहु अलैहि व सल्लम के इस इरशाद के मुताबिक़ आपके लिये जायज़ नहीं था।

सारा फ़तह किया हुआ इलाका वापस कर दिया

अब आप अन्दाज़ा लगाइये कि एक फातेह लश्कर है, जो दुश्मन का इलाका फ़तह करता हुआ जा रहा है, और बहुत बड़ा इलाका फ़तह कर चुका है, और फ़तह के नशे में चूर है, लेकिन जब हुज़ूरे अक्दस सल्लल्लाहु अलैहि व सल्लम का यह इरशाद कान में पड़ा कि अपने अहद की पाबन्दी मुसलमान के ज़िम्मे लाज़िम है, उसी

वक्त हजरत मुआविया रज़ियल्लाहु अन्हु ने हुक्म दिया कि जितना इलाका फ़तह किया है वह सब वापस कर दो, चुनांचे पूरा इलाका वापस कर दिया, और अपनी संहद में दोबारा वापस आ गये। पूरी दुनिया की तारीख़ में कोई कौम इसकी नज़ीर पेश नहीं कर सकती कि उसने सिर्फ़ अहद तोड़ने की बिना पर अपना फ़तह किया हुआ इलाका इस तरह वापस कर दिया हो, लेकिन यहां पर चूंकि कोई ज़मीन का हिस्सा पेशे नज़र नहीं था, कोई सत्ता और सलतनत मक्सूद नहीं थी, बल्कि मक्सूद अल्लाह तआला को राजी करना था। इसलिये जब अल्लाह तआला का हुक्म मालूम हो गया कि वायदा ख़िलाफ़ी दुरुस्त नहीं है, और चूंकि यहां वादे की ख़िलाफ़ वर्ज़ी का थोड़ा सा शुबह पैदा हो रहा था इसलिये वापस लौट गये। यह है "इस्लाम" जिसके बारे में हुक्म दिया गया कि "उदख़ूलू फ़िस्सिल्मि काफ़फ़-तन" यानी पूरे के पूरे इस्लाम में दाख़िल हो जाओ।

हजरत फ़ारूके आजम और मुआहदा

हजरत फ़ारूके आजम रज़ियल्लाहु अन्हु ने जब बैतुल मक़दिस फ़तह किया तो उस वक्त वहां पर जो ईसाई और यहूदी थे, उनसे यह मुआहदा हुआ कि हम तुम्हारी हिफ़ाज़त करेंगे, तुम्हारे जान व माल की हिफ़ाज़त करेंगे, और उसके मुआवजे में तुम हमें जिज़्या अदा करोगे। "जिज़्या" एक टैक्स होता है जो ग़ैर मुस्लिमों से वसूल किया जाता है, चुनांचे जब मुआहदा हो गया तो वे लोग हर साल जिज़्या अदा करते थे। एक मर्तबा ऐसा हुआ कि मुसलमानों की दूसरे दुश्मनों के साथ लड़ाई पेश आ गयी, जिसके नतीजे में वह फ़ौज जो बैतुल मक़दिस में मुताय्यन थी, उनकी ज़रूरत पेश आयी। किसी ने यह मशिवरा दिया कि अगर फ़ौज की कमी है तो बैतुल मक़दिस में फ़ौजें बहुत ज़्यादा हैं इसलिये वहां से उनको महाज़ पर भेज दिया जाये। हजरत फ़ारूके आजम रज़ियल्लाहु अन्हु ने फ़रमाया कि यह मशिवरा और तजवीज़ तो बहुत अच्छी है, और फ़ौजें वहां से

उठा कर महाज पर भेज दो, लेकिन इसके साथ एक काम और भी करो, वह यह कि बैतुल मक़दिस के जितने ईसाई और यहूदी हैं उन सब को एक जगह जमा करो और उनसे कहो कि हमने आपकी जान व माल की हिफ़ाज़त का ज़िम्मा लिया था, और यह मुआहदा किया था कि हम आपकी जान व माल की हिफ़ाज़त करेंगे, और इस काम के लिये हमने वहां फ़ौज डाली थी। लेकिन अब हमें दूसरी जगह फ़ौज की ज़रूरत पेश आ गयी है, इसलिये हम आपकी हिफ़ाज़त नहीं कर सकते, इसलिये इस साल आपने हमें जो जिज़्या बतौर टैक्स अदा किया है वह हम आपको वापस कर रहे हैं, और इसके बाद हम अपनी फ़ौजों को यहां से ले जायेंगे। और अब आप अपनी हिफ़ाज़त का इन्तिज़ाम खुद करें।

यह है "इस्लाम" यह नहीं कि सिर्फ़ नमाज़ पढ़ ली और रोज़ा रख लिया और बस मुसलमान हो गये, बल्कि जब तक अपना पूरा वजूद, अपनी ज़बान, अपनी आंख, अपने कान, अपनी ज़िन्दगी का तर्ज अमल पूरा का पूरा अल्लाह की मर्जी के मुताबिक़ नहीं होगा उस वक्त तक कामिल मुसलमान नहीं होंगे।

दूसरों को तक्लीफ़ पहुंचाना इस्लाम के ख़िलाफ़ है

जनाब रसूलुल्लाह सल्लल्लाहु अलैहि व सल्लम ने यह फ़रमा दिया कि मुसलमान वह है जिसके हाथ और ज़बान से दूसरे मुसलमान महफूज़ रहें, और दूसरे मुसलमान को तक्लीफ़ पहुंचाना गुनाहे कबीरा और हराम है, और यह ऐसा ही बड़ा गुनाह है जैसे शराब पीना बड़ा गुनाह है। जैसे बदकारी करना गुनाह है। जैसे सुअर खाना गुनाह है। और तक्लीफ़ पहुंचाने के जितने रास्ते हैं वे सब गुनाहे कबीरा हैं। मुसलमान का फ़र्ज़ यह है कि अपनी ज़ात से किसी दूसरे को तक्लीफ़ न पहुंचाये। जैसे आप गाड़ी लेकर जा रहे हैं, और किसी जगह जाकर गाड़ी खड़ी करने की ज़रूरत पेश आयी तो आपने ऐसी जगह गाड़ी खड़ी कर दी जो जगह दूसरे लोगों के

गुजरने की जगह थी, आपके गाड़ी खड़ी करने की वजह से दूसरे लोगों को गुजरना मुश्किल हो गया। अब आप तो यह समझ रहे हैं कि हमने ज्यादा से ज्यादा ट्रैफिक के कानून की खिलाफ वर्जी की है, आप उसको दीन की खिलाफ वर्जी और गुनाह नहीं समझते, हालांकि यह सिर्फ बद अख्लाकी की बात नहीं, बल्कि बड़ा गुनाह है। यह ऐसा ही गुनाह है जैसे शराब पीना गुनाह है। इसलिये कि हुजुरे अक्दस सल्लल्लाहु अलैहि व सल्लम ने फरमा दिया कि मुसलमान वह है जिसके हाथ और जवान से यानी उसके पूरे वजूद से दूसरे इन्सान महफूज रहें, उनको तकलीफ न पहुंचे। आपने अपनी गाड़ी गलत जगह पार्क करके दूसरों को तकलीफ पहुंचाई। आज हमने दीन इस्लाम को इबादत की हद तक और नमाज रोजे की हद तक और मस्जिद की हद तक, और वजाइफ व तस्बीहात की हद तक महदूद कर लिया है, और बन्दों के जो हुक्क अल्लाह तआला ने मुकर्रर फरमाये हैं उनको हमने दीन से बिल्कुल खारिज कर दिया।

हकीकी मुफ़िलस कौन?

हदीस शरीफ में है कि एक बारा हुजुरे अक्दस सल्लल्लाहु अलैहि व सल्लम ने सहाबा-ए-किराम से पूछा कि बताओ मुफ़िलस कौन है? सहाबा-ए-किराम ने अर्ज किया कि या रसूलल्लाह सल्ल! हम लोग तो उस शख्स को मुफ़िलस समझते हैं जिसके पास रुपया पैसा न हो। आं हज़रत सल्लल्लाहु अलैहि व सल्लम ने फरमाया कि हकीकी मुफ़िलस वह नहीं है जिसके पास रुपया पैसा न हो, बल्कि हकीकी मुफ़िलस वह है जो कियामत के दिन अल्लाह तआला के सामने जब हाज़िर होगा तो इस तरह हाज़िर होगा कि उसके आमाल नामे में बहुत सारे रोजे होंगे, बहुत सी नमाज़ें और वजीफे होंगे, तस्बीहात और नवाफिल का ढेर होगा। लेकिन दूसरी तरफ किसी का माल खाया होगा, किसी को धोखा दिया होगा, किसी का दिल दुखाया होगा, किसी को तकलीफ पहुंचाई होगी, और इस तरह उसने बहुत से इन्सानों के हुक्क ग़सब किये होंगे। अब हक वाले अल्लाह तआला

से फरियाद करेंगे कि या अल्लाह! इस शख्स ने हमारा हक़ ग़सब किया था, इस से हमारा हक़ दिलवाइये। अब वहां पर रुपये पैसे तो चलेंगे नहीं कि उनको देकर हिसाब किताब बराबर कर लिया जाये, वहां की क्रन्सी तो नेकियां हैं। चुनांचे हक़ वालों को उसकी नेकियां देनी शुरू की जायेंगी। किसी को नमाज़ दे दी जायेगी, किसी को रोज़े दे दिये जायेंगे। इस तरह एक एक हक़ वाला उसकी नेकियां लेकर चलते जायेंगे, यहां तक कि उसकी सारी नेकियां ख़त्म हो जायेंगी और यह शख्स ख़ाली हाथ रह जायेगा। नमाज़ रोज़े के जितने ढेर लाया था, वे सब ख़त्म हो जायेंगे, लेकिन हक़ वाले अब भी बाकी रह जायेंगे। तो अब अल्लाह तआला हुक्म फ़रमायेंगे कि अब हक़ दिलवाने का तरीका यह है कि हक़ वाले के आमाल नामे में जो गुनाह हैं वे इस शख्स के नामा-ए-आमाल में डाल दिये जायें। चुनांचे वह शख्स नेकियों का अंबार लेकर आया था, लेकिन बाद में नेकियां तो सारी ख़त्म हो जायेंगी, और दूसरे लोगों के गुनाहों के अंबार लेकर वापस जायेगा। यह शख्स हकीकी मुफ़िलस है।

आज हम पूरे इस्लाम में दाख़िल नहीं

इस से अन्दाज़ा लगाइये कि बन्दों के हुक्क का मामला कितना संगीन है, लेकिन हम लोगों ने इसको दीन से ख़ारिज कर दिया है। कुरआने करीम तो कह रहा है कि ऐ ईमान वालो! इस्लाम में दाख़िल हो जाओ, आधे नहीं बल्कि पूरे के पूरे दाख़िल हो जाओ। तुम्हारा वजूद, तुम्हारी ज़िन्दगी, तुम्हारी इबादत, तुम्हारे मामलात, तुम्हारी समाजी ज़िन्दगी, तुम्हारे अख़लाक़, हर चीज़ इस्लाम के अन्दर दाख़िल होनी चाहिये, इसके ज़रिये तुम सही मायने में मुसलमान बन सकते हो। यही वह चीज़ थी जिसके ज़रिये हकीकत में इस्लाम फैला है। इस्लाम सिर्फ़ तब्लीग़ से नहीं फैला, बल्कि इन्सानों की सीरत और किर्दार से फैला है। मुसलमान जहां भी गये उन्होंने अपनी सीरत और किर्दार का लोहा मनवाया, उस से इस्लाम की तरफ़ रग़बत और कशिश पैदा हुई। और आज हमारी सीरत और किर्दार देख कर लोग

इस्लाम से नफरत कर रहे हैं।

पूरे दाखिल होने का अहद और इरादा करें

आज हम लोग दीन की बातें सुनने के लिये इस महिफल में जमा हुए हैं, इस से कुछ फायदा उठायें, और वह फायदा यह है कि हम यह इरादा और अहद करें कि अपनी ज़िन्दगी में इस्लाम को दाखिल करेंगे, ज़िन्दगी के हर शोबे में इस्लाम को दाखिल करेंगे, इबादतें भी, मामलात भी, समाजी ज़िन्दगी और रहन सहन भी, अख़लाक भी, हर चीज़ इस्लाम के मुताबिक बनाने की कोशिश करेंगे।

दीन की मालूमात हासिल करें

एक गुज़ारिश आप हज़रात से यह करता हूँ कि चौबीस घन्टों में से कुछ वक़्त दीन की मालूमात हासिल करने के लिये निकालें, मोतबर किताबें छपी हुई हैं, उनको अपने घरों के अन्दर पढ़ने का मामूल बनायें, जिसके ज़रिये दीनी तालीमात की जानकारी हो। आज मुसीबत यह है कि हम लोग दीन की तालीमात से वाकिफ़ नहीं। अगर हम यह फायदा हासिल कर सकें और इसके ज़रिये हमारे दिलों में दीन पर चलने का जज़्बा पैदा हो जाये तो इन्शा अल्लाह यह मज्लिस मुफ़ीद होगी, वर्ना कहने सुनने की मज्लिसें तो बहुत होती रहती हैं। अल्लाह तआला अपनी रहमत से मुझे भी और आप सब को भी इन बातों पर अमल करने की तौफ़ीक़ अता फ़रमाये, आमीन।

وأخردعوانا ان الحمد لله رب العالمين

आप ज़कात

किस तरह अदा करें?

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَّهْدِهِ اللّٰهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللّٰهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللّٰهُ تَعَالَى عَلَيْهِ وَعَلَى آلِهِ وَاصْحَابِهِ وَبَارَكَ وَسَلَّمَ تَسْلِيمًا كَثِيرًا، أَمَّا بَعْدُ:

فَأَعُوذُ بِاللّٰهِ مِنَ الشَّيْطَانِ الرَّجِيمِ، بِسْمِ اللّٰهِ الرَّحْمَنِ الرَّحِيمِ-
وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللّٰهِ فَبَشِّرْهُمْ بِعَذَابٍ أَلِيمٍ، يَوْمَ يُحْمَى عَلَيْهَا فِي نَارِ جَهَنَّمَ فَتُكْوَى بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لَا نَفْسَكُمْ فَذُوقُوا مَا كَنْزْتُمْ تَكْذِبُونَ. (التوبة: ३४-३५)
أمنت بالله صدق الله مولانا العظيم وصدق رسوله النبي الكريم، ونحن على ذلك من الشاهدين والشاكرين والحمد لله رب العالمين.

तम्हीद

बुजुर्गाने मुहतरम और बिरादराने अजीज! आजका यह इज्तिमा इस्लाम के एक अहम रुक्न यानी ज़कात के मौजू पर आयोजित किया गया है, और रमज़ान के मुबारक महीने से चन्द रोज़ पहले यह इसलिये रखा गया है कि आम तौर पर लोग रमज़ान मुबारक के महीने में ज़कात निकालते हैं। इसलिये इस इज्तिमा का मकसद यह है कि ज़कात की अहमियत, उसके फ़ज़ाइल और उसके ज़रूरी अहकाम इस इज्तिमा के ज़रिये हमारे इल्म में आ जायें, ताकि उसके मुताबिक ज़कात निकालने का एहतिमाम करें।

जकात न निकालने पर वर्ईद

इस मक़सद के लिये मैंने कुरआने करीम की दो आयतें आप हज़रात के सामने तिलावत की हैं, उन मुबारक आयतों में अल्लाह तआला ने उन लोगों पर बड़ी सख़्त वर्ईद बयान फ़रमाई है जो अपने माल की पूरे तौर पर जकात नहीं निकालते। उनके लिये बड़े सख़्त अज़ाब की ख़बर दी है। चुनांचे फ़रमाया कि जो लोग अपने पास सोना चांदी जमा करते हैं और उसको अल्लाह के रास्ते में ख़र्च नहीं करते तो (ऐ नबी सल्लल्लाहु अलैहि व सल्लम) आप उनको एक दर्दनाक अज़ाब की ख़बर दे दीजिये। यानी जो लोग अपना पैसा, अपना रुपया, अपना सोना चांदी जमा करते जा रहे हैं और उनको अल्लाह के रास्ते में ख़र्च नहीं करते, उन पर अल्लाह तआला ने जो फ़रीज़ा आयद किया है उसको अदा नहीं करते, उनको यह खुशख़बरी सुना दीजिये कि एक दर्दनाक अज़ाब उनका इन्तिज़ार कर रहा है। फिर दूसरी आयत में उस दर्दनाक अज़ाब की तफ़सील बयान फ़रमाई कि यह दर्दनाक अज़ाब उस दिन होगा जिस दिन उस सोने चांदी को आग में तपाया जायेगा और फिर उस आदमी की पेशानी, उसके पहलू और उसकी पीठ को दागा जायेगा और उसको यह कहा जायेगा कि:

هَذَا مَا كُنْتُمْ لَا تُفْسِكُمْ قَذُوقُوا مَا كُنْتُمْ تَكْفِرُونَ. (التوبة: ३०)

यह है वह खज़ाना जो तुमने अपने लिये जमा किया था, आज तुम खज़ाने का मज़ा चखो जो तुम अपने लिये जमा कर रहे थे। अल्लाह तआला हर मुसलमान को इस अन्जाम से बचाए, आमीन।

यह उन लोगों का अन्जाम बयान फ़रमाया जो रुपया पैसा जमा कर रहे हैं लेकिन उस पर अल्लाह तआला ने जो फ़राइज़ आयद किये हैं उनको ठीक ठीक बजा नहीं लाते। सिर्फ़ इन आयतों में नहीं बल्कि दूसरी आयतों में भी वर्ईदें बयान फ़रमाई गयी हैं। चुनांचे सूर: "हु-मज़ा" में फ़रमाया:

وَيَلْ لَّكُلِّ هُمْزَةٍ لُّمَزَةٍ، الَّذِي جَمَعَ مَالًا وَعَدَّدَهُ، يَحْسَبُ أَنَّ مَالَهُ أَخْلَدَهُ، كَلَّا
لَيُنْبَذَنَّ فِي الْحُطَّةِ، وَمَا أَدْرَاكَ مَا الْحُطَّةُ، نَارُ اللَّهِ الْمُوقَدَةُ، الَّتِي تَطْلُعُ عَلَى
الْأَفْقِذَةِ (سورة هُمَزَة: ١ تا ٧)

यानी उस शख्स के लिये दर्दनाक अज़ाब है जो ऐब निकालने वाला है, और ताना देने वाला है, जो माल जमा कर रहा है, और गिन गिन कर रख रहा है, (हर दिन गिनता है कि आज मेरे माल में कितना इज़ाफ़ हो गया है, और उसकी गिन्ती करके खुश हो रहा है) और यह समझता है कि यह माल मुझे हमेशा की ज़िन्दगी अता कर देगा, हरगिज़ नहीं। (याद रखो! यह माल जिसको वह गिन गिन कर रख रहा है और उस पर जो वाजिबात हैं उनको अदा नहीं कर रहा है, उसकी वजह से) उसको रौंदने वाली आग में फेंक दिया जायेगा। तुम्हें क्या पता कि “हु-त-मा” क्या चीज़ होती है? (यह हु-त-मा जिसमें उसको डाला जायेगा) यह ऐसी आग है जो अल्लाह तआला की सुलगाई हुई है। (यह किसी इन्सान की सुलगाई हुई आग नहीं है जो पानी से बुझ जाये या मिट्टी से बुझ जाये या जिस चीज़ को आग बुझाने वाली मशीन बुझा दे, बल्कि यह अल्लाह की सुलगाई हुई आग है) जो इन्सान के दिल व जिगर तक झांकती होगी। (यानी इन्सान के दिल व जिगर तक पहुँच जायेगी) इतीन सख्त वईद अल्लाह तआला ने बयान फ़रमाई है। अल्लाह तआला हर मुसलमान को उस से महफूज़ रखे, आमीन।

यह माल कहां से आ रहा है

ज़कात अदा न करने पर ऐसी सख्त वईद (सज़ा की धमकी) क्यों बयान फ़रमाई? इसकी वजह यह है कि जो कुछ माल तुम इस दुनिया में हासिल करते हो, चाहे तिजारत के ज़रिये हासिल करते हो, चाहे नौकरी के ज़रिये हासिल करते हो, चाहें खेती बाड़ी के ज़रिये हासिल करते हो, या किसी और ज़रिये से हासिल करते हो, ज़रा गौर करो कि वह माल कहां से आ रहा है? क्या तुम्हारे अन्दर ताकत

थी कि तुम अपने बाजू से वह माल जमा कर सकते? यह तो अल्लाह तआला का बनाया हुआ हकीमाना निजाम है, वह अपने इस निजाम के ज़रिये तुम्हें रिज़्क पहुंचा रहा है।

ग्राहक कौन भेज रहा है?

तुम यह समझते हो कि मैंने माल जमा कर लिया और दुकान खोल कर बैठ गया, और उस माल को फरोख्त कर दिया तो उसके नतीजे में मुझे पैसा मिल गया, यह न देखा कि जब दुकान खोल कर बैठ गये तो तुम्हारे पास ग्राहक किसने भेजा? अगर तुम दुकान खोल कर बैठे होते और कोई ग्राहक न आता तो उस वक्त कोई बिक्री होती? कोई आमदनी होती? यह कौन है जो तुम्हारे पास ग्राहक भेज रहा है? अल्लाह तआला ने निजाम ही ऐसा बनाया है कि एक दूसरे की हाजतें, एक दूसरे की ज़रूरतें, एक दूसरे के ज़रिये पूरी की जाती हैं। एक शख्स के दिल में डाल दिया कि तुम जाकर दुकान खोल कर बैठो, और दूसरे के दिल में यह डाल दिया कि उस दुकान वाले से खरीदो।

एक सबक लेने वाला वाकिआ

मेरे एक बड़े भाई थे जनाब मुहम्मद ज़की कैफी रहमतुल्लाहि अलैहि, अल्लाह तआला उनके दर्जों को बुलन्द करे, आमीन। लाहौर में उनकी दीनी किताबों की एक दुकान "इदारा-ए-इस्लामियात" के नाम से थी, अब भी वह दुकान मौजूद है। वह एक बार कहने लगे कि तिजारत में अल्लाह तआला अपनी रहमत और कुदरत के अजीब करिश्मे दिखलाता है, एक दिन मैं सुबह बेदार हुआ तो पूरे शहर में मूसलाधार बारिश हो रही थी और बाजारों में कई कई इंच पानी खड़ा था, मेरे दिल में ख्याल आया कि आज बारिश का दिन है, लोग घर से निकलते हुए डर रहे हैं, सड़कों पर पानी खड़ा है, ऐसे हालात में कौन किताब खरीदने आयेगा, और किताब भी कोई दुनियावी या कोर्स और निसाब की नहीं बल्कि दीनी किताब, जिसके बारे में हमारा

हाल यह है कि जब दुनिया की सारी जरूरतें पूरी हो जायें तब जाकर यह ख्याल आता है कि चलो कोई दीनी किताब खरीद कर पढ़ लें। उन किताबों से न तो भूख मिटती है, न प्यास बुझती है, न उस से कोई दुनिया की जरूरत पूरी होती है, और आजकल के हिसाब से दीनी किताब एक फालतू मद है। ख्याल यह होता है कि फालतू वक्त मिलेगा तो दीनी किताब पढ़ लेंगे। तो ऐसी मूसलाधार बारिश में कौन दीनी किताब खरीदने आयेगा, इसलिये आज दुकान पर न जाऊं और छुट्टी कर लेता हूं।

लेकिन चूंकि बुजुर्गों के सोहबत पाए हुए थे, हकीमुल उम्मत हजरत मौलाना थानवी रहमतुल्लाहि अलैहि की सोहबत उठाई थी। फरमाने लगे कि उसके साथ साथ मेरे दिल में दूसरा ख्याल यह आया कि ठीक है कोई शख्स किताब खरीदने आये या न आये लेकिन अल्लाह तआला ने मेरे लिये रिज्क का यह जरिया मुकर्रर फरमाया है। अब मेरा काम यह है कि मैं जाऊं, जाकर दुकान खोल कर बैठ जाऊं, ग्राहक भेजना मेरा काम नहीं, किसी और का काम है, इसलिये मुझे अपने काम में कोताही न करनी चाहिये, बारिश हो रही हो या सैलाब आ रहा हो, मुझे अपनी दुकान खोलनी चाहिये। चुनांचे यह सोच कर मैंने छतरी उठाई और पानी से गुजरता हुआ चला गया और बाज़ार जाकर दुकान खोल कर बैठ गया और यह सोचा कि आज कोई ग्राहक तो आयेगा नहीं, चलो बैठ कर तिलावत कर लें। चुनांचे अभी मैं कुरआन शरीफ खोल कर तिलावत करने बैठा ही था कि क्या देखता हूं कि लोग बरसातियां डाल कर और छतरियां तान कर किताबें खरीदने आ रहे हैं, मैं हैरान था कि इन लोगों को ऐसी कौन सी जरूरत पेश आ गयी है कि इस तूफानी बारिश में और बहते हुए सैलाब में मेरे पास आकर ऐसी किताबें खरीद रहे हैं, जिनकी फौरी जरूरत नहीं। लेकिन लोग आये और जितनी बिक्री रोजाना होती थी उस दिन भी उतनी बिक्री हुई। उस वक्त दिल में यह बात आई कि यह ग्राहक खुद नहीं आ रहे हैं, हकीकत में कोई

और भेज रहा है, और यह इसलिये भेज रहा है कि उसने मेरे लिये रिज़्क का सामान उन ग्राहकों को बनाया है।

कामों की तकसीम अल्लाह तआला की तरफ से है

बहर हाल, यह हकीकत में अल्लाह तआला का बनाया हुआ निज़ाम है, जो तुम्हारे पास ग्राहक भेज रहा है। जो ग्राहक के दिल में डाल रहा है कि तुम उस दुकान से जाकर सामान खरीदो। क्या किसी शख्स ने यह कॉन्फ्रेंस बुलाई थी और उस कॉन्फ्रेंस में यह तय हुआ था कि इतने लोग कपड़ा बेचेंगे, इतने लोग जूते बेचेंगे, इतने लोग चावल बेचेंगे, इतने लोग बरतन बेचेंगे, और इस तरह लोगों की ज़रूरियात पूरी की जायेंगी। दुनिया में ऐसी कोई कॉन्फ्रेंस आज तक नहीं हुई, बल्कि अल्लाह तआला ने किसी के दिल में यह डाला कि तुम जूते बेचो, किसी के दिल में यह डाला कि तुम रोखी बेचो, किसी के दिल में यह डाला कि तुम गोश्त बेचो। इसका नतीजा यह है कि दुनिया की कोई ज़रूरत ऐसी नहीं जो बाज़ार में न मिलती हो। दूसरी तरफ खरीदारों के दिल में यह डाला कि तुम जाकर उनसे ज़रूरत की चीज़ें खरीदो और उनके लिये रिज़्क का सामान मुहैया करो। यह अल्लाह तआला का बनाया हुआ निज़ाम है कि वह तमाम इन्सानों को इस तरह से रिज़्क अता कर रहा है।

ज़मीन से उगाने वाला कौन है?

चाहे वह तिज़ारत हो या नौकरी हो, देने वाला हकीकत में अल्लाह तआला ही है, खेती बाड़ी को देखिये! खेती बाड़ी में आदमी का काम यह है कि ज़मीन को नर्म करके उसमें बीज डाल दे और उसमें पानी दे दे, लेकिन उस बीज को कौंपल बनाना, वह बीज जो बिल्कुल बे हकीकत है जो गिन्ती में भी न आये, जो बेवज़न है लेकिन इतनी सख्त जमीन का पेट फाड़ कर निकलता है और कौंपल बन जाता है, फिर वह कौंपल भी ऐसी नर्म और नाजुक होती है कि अगर बच्चा भी उसको उंगली से मसल दे तो वह खत्म हो जाये,

लेकिन वही कौंपल सारे मौसमों की सख्तियां बर्दाश्त करती है, गर्म और सेंद और तेज़ हवाओं को सहती है, फिर कौंपल से पौधा बनता है, फिर उस पौधे से फूल निकलते हैं, फूल से फल बनते हैं और इस तरह वह सारी दुनिया के इन्सानों तक पहुंच जाता है। कौन ज़ात है जो यह काम कर रही है? अल्लाह जल्ल शानुहू ही ये सारे काम करने वाले हैं।

इन्सान में पैदा करने की सलाहियत नहीं

इसलिये आमदनी का कोई भी ज़रिया हो, चाहे वह तिजारत हो या खेती बाड़ी हो या नौकरी हो, हकीकत में तो इन्सान एक सीमित काम करने के लिये दुनिया में भेजा गया है, बस इन्सान वह महदूद और सीमित काम कर देता है, लेकिन उस सीमित काम के अन्दर किसी चीज़ को पैदा करने की सलाहियत नहीं है। यह तो अल्लाह तआला हैं जो ज़रूरत की चीज़ें पैदा करते हैं और तुम्हें अता करते हैं। इसलिये जो कुछ भी तुम्हारे पास है वह सब उसी की अता है:

لِّلّٰهُ مَا فِى السَّمٰوٰتِ وَمَا فِى الْاَرْضِ
(البقرة: २५६)

“ज़मीन व आसमान में जो कुछ है वह उसी की मिल्कियत है”।

मालिके हकीकी अल्लाह तआला हैं

और अल्लाह तआला ने वह चीज़ तुम्हें अता करके यह भी कह दिया है कि चलो तुम ही उसके मालिक हो। चुनांचे सूर: यासीन में अल्लाह तआला ने इर्शाद फरमाया है:

“أَوَلَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مَالِكُونَ” (سورة يس: १५)

क्या वे नहीं देखते कि हमने बना दिये उनके वास्ते अपने हाथों की बनाई हुई चीज़ों से चौपाए, फिर वे उनके मालिक हैं। हकीकी मालिक तो हम थे, हमने तुम्हें मालिक बनाया। तो हकीकत में वह माल जो तुम्हारे पास आया है उसमें सब से बड़ा हक तो हमारा है, जब हमारा हक है तो फिर उसमें से अल्लाह के हुक्म के मुताबिक खर्च करो, अगर उसके हुक्म के मुताबिक खर्च करोगे तो बाकी

जितना माल तुम्हारे पास है वह तुम्हारे लिये हलाल और पाक है। वह माल अल्लाह का फ़ज़ल है, अल्लाह की नेमत है। वह माल बर्कत वाला है। और अगर तुमने उस माल में से वह चीज़ न निकाली जो अल्लाह तआला ने तुम पर फ़र्ज़ की है तो फिर यह सारा माल तुम्हारे लिए आग के अंगारे हैं, और कियामत के दिन इन अंगारों को देख लोगे, जब इन अंगारों से तुम्हारे जिस्मों को दागा जायेगा और तुम से यह कहा जायेगा कि यह है वह ख़ज़ाना जिसको तुम जमा किया करते थे।

सिर्फ़ ढाई फीसद अदा करो

अगर अल्लाह तआला यह फ़रमाते कि यह माल हमारी अता की हुई चीज़ है, इसलिये इसमें से ढाई फीसद तुम रखो और साढ़े सत्तानवे फीसद अल्लाह की राह में खर्च कर दो, तो भी इन्साफ़ के ख़िलाफ़ नहीं था, क्योंकि यह सारा माल उसी का दिया हुआ है, और उसी की मिल्कियत है। लेकिन उसने अपने बन्दों पर फ़ज़ल फ़रमाया और यह फ़रमाया कि मैं जानता हूँ कि तुम कमज़ोर हो और तुम्हें इस माल की ज़रूरत है। मैं जानता हूँ कि तुम्हारी तबीयत इस माल की तरफ़ राग़िब है, इसलिये चलो इस माल में से साढ़े सत्तानवे फीसद तुम्हारा, सिर्फ़ ढाई फीसद का मुतालबा है। जब यह ढाई फीसद अल्लाह के रास्ते में खर्च करोगे तो बाकी साढ़े सत्तानवे फीसद तुम्हारे लिये हलाल और पाक है और बर्कत वाला है। अल्लाह तआला ने इतना मामूली मुतालबा करके सारा माल हमारे हवाले कर दिया कि उसको जिस तरह चाहो अपनी जायज़ ज़रूरतों में खर्च करो।

ज़कात की ताकीद

यह ढाई फीसद ज़कात है, यह वह ज़कात है जिसके बारे में कुरआने करीम में बार बार इर्शाद फ़रमाया:

”واقموا الصلاة واتوا الزكاة“

नमाज़ कायम करो और ज़कात अदा करो।

जहाँ नमाज़ का जिक्र फ़रमाया है वहाँ साथ में ज़कात का भी जिक्र है, इस ज़कात की इतनी ताकीद आई है, जब इस ज़कात की इतनी ताकीद है और दूसरी तरफ़ अल्लाह जल्ल शानुहू ने इतना बड़ा एहसान फ़रमाया है कि हमें माल अता किया और उसका मालिक बनाया और फिर सिर्फ़ ढाई फीसद का मुतालबा किया, तो मुसलमान कम से कम इतना कर ले कि वह ढाई फीसद ठीक ठीक अल्लाह के मुतालबे के मुताबिक़ अदा कर दे, तो उस पर कोई आसमान नहीं टूट जायेगा, कोई क़ियामत नहीं टूट पड़ेगी।

ज़कात हिसाब करके निकालो

बहुत से लोग तो वे हैं जो ज़कात से बिल्कुल बे परवाह हैं, अल्लाह अपनी पनाह में रखे। वे तो ज़कात निकालते ही नहीं हैं, उनकी सोच तो यह है कि यह ढाई फीसद क्यों दें? बस जो माल आ रहा है वह आये। दूसरी तरफ़ बाज़ लोग वे हैं जिनको ज़कात का कुछ न कुछ एहसास है और ज़कात निकालते भी हैं, लेकिन ज़कात निकालने का जो सही तरीका है वह तरीका इख़्तियार नहीं करते। जब ढाई फीसद ज़कात फ़र्ज़ हो गयी तो अब इसका तकाज़ा यह है कि ठीक ठीक हिसाब लगाकर ज़कात निकाली जाये। बाज़ लोग यह सोचते हैं कि कौन हिसाब किताब करे, कौन सारे स्टॉक को चेक करे, इसलिये बस एक अन्दाज़ा करके ज़कात निकाल देते हैं, अब उस अन्दाज़े में ग़लती भी हो सकती है और ज़कात निकालने में कमी भी हो सकती है। अगर ज़कात ज़्यादा निकाल दी जाये तो इन्शा अल्लाह पकड़ नहीं होगी, लेकिन अगर एक रुपया भी कम हो जाये यानी जितनी ज़कात वाजिब हुई है उस से एक रुपया कम ज़कात निकाली, तो याद रखिये! वह एक रुपया जो आपने हराम तरीक़े से अपने पास रोक लिया है, वह एक रुपया तुम्हारे सारे माल को बर्बाद करने के लिये काफ़ी है।

वह माल तबाही का सबब है

एक हदीस में नबी-ए-करीम सल्लल्लाहु अलैहि व सल्लम ने इर्शाद फरमाया कि जब माल में ज़कात की रक़म शामिल हो जाये यानी पूरी ज़कात नहीं निकाली बल्कि कुछ ज़कात निकाली और कुछ बाकी रह गयी तो वह माल इन्सान के लिये तबाही और हलाकत का सबब है। इस वजह से इस बात का एहतिमाम करें कि एक एक पाई का सही हिसाब करके ज़कात निकाली जाये। इसके बग़ैर ज़कात का फ़रीज़ा पूरी तरह अदा नहीं होता। अल्हम्दु लिल्लाह मुसलमानों की एक बहुत बड़ी तायदाद वह है जो ज़कात ज़रूर निकालती है लेकिन इस बात का एहतिमाम नहीं करती कि ठीक ठीक हिसाब करके ज़कात निकाले, इस वजह से ज़कात की रक़म उनके माल में शामिल रहती है, और उसके नतीजे में हलाकत और बर्बादी का सबब बन जाती है।

ज़कात के दुनियावी फ़ायदे

वैसे ज़कात इस नियत से निकालनी चाहिये कि यह अल्लाह तआला का हुक्म है, उसकी रिज़ा का तकाज़ा है, और एक इबादत है। इस ज़कात निकालने से हमें कोई फ़ायदा हासिल हो या न हो, अल्लाह तआला के हुक्म की इताअत बज़ाते खुद मकसूद है। असल मकसद तो ज़कात का यह है, लेकिन अल्लाह तआला का करम है कि जब कोई बन्दा ज़कात निकालता है तो अल्लाह तआला उसको फ़ायदे भी अता फ़रमाते हैं। वह फ़ायदा यह है कि उसके माल में बर्कत होती है। चुनांचे कुरआने करीम में अल्लाह तआला ने इर्शाद फ़रमाया:

”يَمْحَقُ اللَّهُ الرِّبَا وَيُرْبِي الصَّدَقَاتِ“ (البقرة: २७६)

यानी अल्लाह तआला सूद को मिटाते हैं और ज़कात और सदकात को बढ़ाते हैं।

एक हदीस में हुज़ूरे अक्दस सल्लल्लाहु अलैहि व सल्लम ने

इर्शाद फरमाया कि जब कोई बन्दा जकात निकालता है तो अल्लाह तआला के फरिश्ते उसके हक में यह दुआ फरमाते हैं कि:

“اللَّهُمَّ اعْطِ مَنْفَقًا خَلْفًا وَاعْطِ مَمْسُكًا تَلْفًا” (بخاری شریف)

ऐ अल्लाह! जो शख्स अल्लाह तआला के रास्ते में खर्च कर रहा है उसको और ज्यादा अता फरमाइये, और ऐ अल्लाह जो शख्स अपने माल को रोक कर रख रहा है और जकात अदा नहीं कर रहा है तो ऐ अल्लाह उसके माल पर हलाकत डालिये। इसलिये फरमाया:

“مَانَقَصْتَ صَدَقَةً مِنْ مَالٍ”

“कोई सद्का किसी माल में कमी नहीं करता”

चुनांचे कभी कभी यह होता है कि इधर एक मुसलमान ने जकात निकाली, दूसरी तरफ अल्लाह तआला ने उसकी आमदनी के दूसरे ज़रा (सूत्र) पैदा कर दिये, और उसके ज़रिये उस जकात से ज्यादा पैसा उसके पास आ गया। कभी कभी यह होता है कि जकात निकालने से अगरचे गिन्ती के एतिबार से पैसे कम हो जाते हैं लेकिन बकिया माल में अल्लाह तआला की तरफ से ऐसी बर्कत होती है कि उसके नतीजे में थोड़े माल से ज्यादा फायदे हासिल हो जाते हैं।

माल में बेबर्कती का अन्जाम

आजकी दुनिया गिन्ती की दुनिया है। बर्कत का मतलब लोगों की समझ में नहीं आता। बर्कत इस चीज़ को कहते हैं कि थोड़ी सी चीज़ में ज्यादा फायदा हासिल हो जाये। जैसे आज आपने पैसे तो बहुत कमाये लेकिन जब घर पहुंचे तो पता चला कि बच्चा बीमार है, उसको लेकर डॉ. के पास गये और एक ही तिब्बी मुआयने में वे सारे पैसे खत्म हो गये। इसका मतलब यह हुआ कि जो पैसे कमाये थे उनमें बर्कत न हुई। या जैसे आप पैसे कमा कर घर जा रहे थे कि रास्ते में डाकू मिल गया और उसने पिस्तौल दिखा कर सारे पैसे छीन लिये, इसका मतलब यह है कि पैसे तो हासिल हुए लेकिन उनमें बर्कत नहीं हुई। या जैसे आपने पैसा कमाकर खाना खाया और

उस खाने के नतीजे में आपको बद हज़मी हो गयी, इसका मतलब यह है कि उस माल में बर्कत न हुई। ये सब बेबर्कती की निशानियां हैं। बर्कत यह है कि आपने पैसे तो कम कमाये, लेकिन अल्लाह तआला ने उन थोड़े पैसों में ज़्यादा काम बना दिये, और तुम्हारे बहुत से काम निकल गये, इसका नाम है बर्कत। यह बर्कत अल्लाह तआला उसको अता फरमाते हैं जो अल्लाह तआला के अहकाम पर अमल करता है। इसलिये हम अपने माल की ज़कात निकालें और इस तरह निकालें जिस तरह अल्लाह और अल्लाह के रसूल सल्लल्लाहु अलैहि व सल्लम ने हमें बताया है, और उसको हिसाब व किताब के साथ निकालें, सिर्फ अन्दाजे से न निकालें।

ज़कात का निसाब

इसकी थोड़ी सी तफ़सील यह है कि अल्लाह तआला ने ज़कात का एक निसाब मुक़र्रर किया है, कि इस निसाब से कम अगर कोई शख्स मालिक है तो उस पर ज़कात फ़र्ज़ नहीं। अगर उस निसाब का मालिक होगा तो ज़कात फ़र्ज़ होगी। वह निसाब यह है: साढ़े बावन तोले चांदी या उसकी कीमत का नक़द रुपया, या ज़ेवर, या तिज़ारत का सामान वगैरह। जिस शख्स के पास यह माल इतनी मिक्दार (मात्रा) में मौजूद हो तो उसको "साहिबे निसाब" कहा जाता है।

हर हर रुपये पर साल का गुज़रना ज़रूरी नहीं

फिर उस निसाब पर एक साल गुज़रना चाहिये। यानी एक साल तक अगर कोई शख्स साहिबे निसाब रहे तो उस पर ज़कात वाजिब होती है। इस बारे में आम तौर पर यह ग़लत फ़हमी पाई जाती है, लोग यह समझते हैं कि हर हर रुपये पर मुस्तक़िल पूरा साल गुज़रे, तब उस पर ज़कात वाजिब होती है। यह बात दुरुस्त नहीं। बल्कि जब एक बार साल के शुरू में एक शख्स साहिबे निसाब बन जाये, जैसे फ़र्ज़ करें कि पहले रोज़े को अगर कोई शख्स साहिबे निसाब

बन गया फिर आइन्दा साल जब पहला रमजान आया तो उस वक्त भी वह साहिबे निसाब है, तो ऐसे शख्स को साहिबे निसाब समझा जायेगा। दरमियान साल में जो रकम आती जाती रही उसका कोई एतिबार नहीं। बस एक रमजान को देख लो कि तुम्हारे पास कितनी रकम मौजूद है, उस रकम पर जकात निकाली जायेगी, चाहे उसमें से कुछ रकम सिर्फ एक दिन पहले ही क्यों न आयी हो।

जकात की तारीख में जो रकम हो उस पर जकात है

जैसे फर्ज करें कि एक शख्स के पास रमजान की पहली तारीख को एक लाख रुपया था, अगले साल रमजान की पहली तारीख से दो दिन पहले पचास हजार रुपये उसके पास और आ गये, और उसके नजीते में रमजान की पहली तारीख को उसके पास डेढ़ लाख रुपये हो गये, अब उस डेढ़ लाख रुपये पर जकात फर्ज होगी। यह नहीं कहा जायेगा कि उसमें पचास हजार रुपये तो सिर्फ दो दिन पहले आये हैं, और उस पर एक साल नहीं गुज़रा, इसलिये उस पर जकात न होना चाहिये, यह दुरुस्त नहीं, बल्कि जकात निकालने की जो तारीख है और जिस तारीख को आप साहिबे निसाब बने हैं उस तारीख में जितना माल आपके पास मौजूद है उस पर जकात वाजिब है, चाहे यह रकम पिछले साल रमजान की पहली तारीख की रकम से ज्यादा हो या कम हो, जैसे अगर पिछले साल एक लाख रुपये थे, अब डेढ़ लाख हैं, तो डेढ़ लाख पर जकात अदा करो, और अगर इस साल पचास हजार रह गये तो अब पचास हजार पर जकात अदा करो। दरमियान साल में जो रकम खर्च हो गयी, उसका कोई हिसाब किताब नहीं, और उस खर्च शुदा रकम पर जकात निकालने की ज़रूरत नहीं। अल्लाह तआला ने हिसाब किताब की उत्त्धान से बचाने के लिये यह आसान तरीका मुकर्रर फरमाया है कि दरमियान साल में जो कुछ तुमने खाया पिया और वह रकम तुम्हारे पास से चली गयी तो उसका कोई हिसाब किताब करने की ज़रूरत नहीं। इसी तरह दरमियान साल में जो रकम आ गयी उसका अलग से

हिसाब रखने की जरूरत नहीं, कि वह किस तारीख में आयी और कब उस पर साल पूरा होगा? बल्कि जकात निकालने की तारीख में जो रकम तुम्हारे पास है, उस पर जकात अदा करो। साल गुजरने का मतलब यह है।

जकात के माल कौन कौन से हैं?

यह भी अल्लाह तआला का हम पर फज़ल है कि उसने हर हर चीज़ पर जकात फर्ज नहीं फरमाई, वरना माल की तो बहुत सी किस्में हैं। जिन चीज़ों पर जकात फर्ज है वे ये हैं:

(१) नक़द रुपया, चाहे वह किसी भी शक़ल में हो, चाहे वे नोट हों या सिक्के हों।

(२) सोना चांदी, चाहे वह ज़ेवर की शक़ल में हों, या सिक्के की शक़ल में हों। बाज़ लोगों के ज़ेहरों में यह रहता है कि जो औरतें के इस्तेमाल का ज़ेवर है उस पर जकात वाजिब नहीं है, यह बात दुरुस्त नहीं। सही बात यह है कि इस्तेमाली ज़ेवर पर भी जकात वाजिब है, लेकिन सिर्फ़ सोने चांदी के ज़ेवर पर जकात वाजिब है। लेकिन अगर सोने चांदी के अलावा किसी और धातु का ज़ेवर है, चाहे पलाटीनम ही क्यों न हो उस पर जकात वाजिब नहीं। इसी तरह हीरे जवाहिरात पर जकात वाजिब नहीं, जब तक तिजारात के लिये न हों, बल्कि ज़ाती इस्तेमाल के लिये हों।

जकात के माल में अक्ल न चलाएं

यहां यह बात समझ लेनी चाहिये कि जकात एक इबादत है, अल्लाह तआला का आयद किया हुआ फ़रीज़ा है। अब बाज़ लोग जकात के अन्दर अपनी अक्ल दौड़ाते हैं और यह सवाल करते हैं कि उस पर जकात क्यों वाजिब है, और फ़लां चीज़ पर जकात क्यों वाजिब नहीं? याद रखिये कि यह जकात अदा करना इबादत है और इबादत के मायने ही यह हैं कि चाहे वह हमारी समझ में आये या न आये मगर अल्लाह तआला का हुक्म मानना है। जैसे कोई शख्स कहे

कि सोने चांदी पर जकात वाजिब है तो हीरे जवाहिरात पर जकात क्यों वाजिब नहीं? और पलाटीनम पर क्यों जकात नहीं? यह सवाल बिल्कुल ऐसा ही है जैसे कोई शख्स यह कहे कि सफर की हालत में जुहर और असर और इशा की नमाज में कसर है और चार रक्अत के बजाए दो रक्अत पढ़ी जाती हैं, तो फिर मगिरब में कसर क्यों नहीं? या जैसे कोई शख्स कहे कि एक आदमी हवाई जहाज में फ्रस्ट क्लास के अन्दर सफर करता है और उस सफर में उसको कोई मशक्कत भी नहीं होती मगर उसकी नमाज आधी हो जाती है, और मैं कराची में बस के अन्दर बड़ी मशक्कत के साथ सफर करता हूँ, मेरी नमाज आधी क्यों नहीं होती। इन सब का एक ही जवाब है, वह यह कि ये तो अल्लाह तआला के बनाये हुए इबादत के अहकाम हैं, इबादतों में इन अहकाम की पाबन्दी करना जरूरी है, वरना वह काम इबादत नहीं रहेगा।

इबादत करना अल्लाह का हुक्म है

या जैसे कोई शख्स यह कहे कि इसकी क्या वजह है कि नौ जिल्हिज्जा ही को हज होता है? मुझे तो आसानी यह है कि आज जाकर हज कर आऊँ और एक दिन के बजाये मैं अरफात तीन दिन कियाम करूँगा। अब अगर वह शख्स एक दिन के बजाए तीन दिन भी वहां बैठा रहेगा, तब भी उसका हज नहीं होगा, क्योंकि अल्लाह तआला ने इबादत का जो तरीका बताया था उसके मुताबिक नहीं किया। या जैसे कोई शख्स यह कहे कि हज के तीन दिनों में जमरात की 'रमी' करने (शैतानों को कंकरी मारने) में बहुत हुजूम होता है, इसलिये मैं चौथे दिन इकट्ठी सारे दिनों की 'रमी' कर लूँगा। यह रमी दुरुस्त नहीं होगी, इसलिये कि यह इबादत है और इबादत के अन्दर यह जरूरी है कि जो तरीका बताया गया है और जिस तरह बताया गया है उसके मुताबिक वह इबादत अन्जाम दी जायेगी तो वह इबादत दुरुस्त होगी वरना दुरुस्त न होगी। इसलिये यह एतिराज करना कि सोने और चांदी पर जकात क्यों है और हीरे पर

क्यों नहीं? यह इबादत के फलस्फे के खिलाफ है। बहर हाल! अल्लाह तआला ने सोने चांदी पर जकात रखी है, चाहे वह इस्तेमाल का हो, और नकद रुपये पर जकात रखी है।

तिजारत के सामान की कीमत मुताय्यन करने का तरीका

दूसरी चीज जिस पर जकात फर्ज है वह है "तिजारत का सामान" जैसे किसी की दुकान में जो सामान बेचने के लिये रखा हुआ है, उस सारे स्टॉक पर जकात वाजिब है, लेकिन स्टॉक की कीमत लगाते हुए इस बात की गुन्जाइश है कि आदमी जकात निकालते वक्त यह हिसाब लगाये कि अगर मैं पूरा स्टॉक बेचूं तो बाजार में इसकी क्या कीमत लगेगी। देखिये एक "रिटेल प्राईस" होती है और दूसरी "होल सैल प्राईस" तीसरी सूरत यह है कि पूरा स्टॉक इकट्ठा बेचने की सूरत में क्या कीमत लगेगी। इसलिये जब दुकान के अन्दर जो माल है उसकी जकात का हिसाब लगाया जा रहा हो तो इसकी गुन्जाइश है कि तीसरी किस्म की कीमत लगायी जाये, वह कीमत निकाल कर फिर उसका ढाई फीसद जकात में निकालना होगा, लेकिन एहतियात इसमें है कि आम "होल सैल कीमत" से हिसाब लगा कर उस पर जकात अदा कर दी जाये।

तिजारत के माल में क्या क्या दाखिल है?

इसके अलावा तिजारत के माल में हर वह चीज शामिल है जिसको आदमी ने बेचने की गर्ज से खरीदा हो। इसलिये अगर किसी शख्स ने बेचने की गर्ज से कोई प्लाट खरीदा या जमीन खरीदी या कोई मकान खरीदा या गाड़ी खरीदी और इस मकसद से खरीदी कि इसको बेच कर नफा कमाऊंगा तो ये सब चीजें तिजारत के माल में दाखिल हैं। इसलिये अगर कोई प्लाट, कोई जमीन, कोई मकान खरीदते वक्त शुरू ही में यह नियत थी कि मैं इसको बेचूंगा, तो उसकी मालियत पर जकात वाजिब है। बहुत से लोग वे होते हैं जो "सरमायेकारी" की गर्ज से प्लाट खरीद लेते हैं और शुरू ही से यह

नियत होती है कि जब इस पर अच्छे पैसे मिलेंगे तो इसको बेच दूंगा, और बेच कर इस से नफ़ा कमाऊंगा। तो उस प्लॉट की मालियत पर भी ज़कात वाजिब है। लेकिन अगर प्लॉट इस नियत से ख़रीदा कि अगर मौका हुआ तो इस पर रहने के लिये मकान बना लेंगे, या मौका होगा तो इसको किराये पर चढ़ा देंगे, या कभी मौका होगा तो इसको बेच देंगे, कोई एक वाज़ेह नियत नहीं है, बल्कि वैसे ही ख़रीद कर डाल दिया है, अब उसमें यह भी एहतिमाल है कि आइन्दा किसी वक़्त उसको मकान बनाकर वहां रिहाइश इख़्तियार कर लेंगे, और यह भी एहतिमाल है कि किराये पर चढ़ा देंगे, और यह एहतिमाल भी है कि बेच देंगे तो इस सूरत में उस प्लॉट पर ज़कात वाजिब नहीं है। इसलिये कि ज़कात सिर्फ़ उस सूरत में वाजिब होती है कि जब ख़रीदते वक़्त ही उसको दोबारा बेचने की नियत हो, यहां तक कि अगर प्लॉट ख़रीदते वक़्त शुरू में यह नियत थी कि इस पर मकान बनाकर रिहाइश इख़्तियार करेंगे, बाद में इरादा बदल गया और यह इरादा कर लिया कि अब इसको बेच कर पैसे हासिल कर लेंगे, तो महज़ नियत और इरादे की तब्दीली से फ़र्क़ नहीं पड़ता, जब तक आप उस प्लॉट को हकीकत में बेच नहीं देंगे और उसके पैसे आपके पास नहीं आ जायेंगे उस वक़्त तक उस पर ज़कात वाजिब नहीं होगी।

बहर हाल, हर वह चीज़ जिसे ख़रीदते वक़्त ही उसको बेचने की नियत हो, वह तिजारत का माल है, और उसकी मालियत पर ढाई फीसद के हिसाब से ज़कात वाजिब है।

किस दिन की मालियत मोतबर होगी?

यह बात भी याद रखें कि मालियत उस दिन की मोतबर होगी जिस दिन आप ज़कात का हिसाब कर रहे हैं, जैसे एक प्लॉट आपने एक लाख रुपये में ख़रीदा था और आज उस प्लॉट की कीमत दस लाख हो गयी, अब दस लाख पर ढाई फीसद के हिसाब से ज़कात निकाली जायेगी, एक लाख पर नहीं निकाली जायेगी।

कम्पनियों के शेयरों पर जकात का हुक्म

इसी तरह कम्पनियों के "शेयर" भी तिजारत के सामान में दाखिल हैं। और उनकी दो सूरतें हैं। एक सूरत यह है कि आपने किसी कम्पनी के शेयर्ज इस मकसद के लिये खरीदे हैं कि उसके जरिये कम्पनी का मुनाफा (Dividend) हासिल करेंगे और उस पर हमें सालाना मुनाफा कम्पनी की तरफ से मिलता रहेगा। दूसरी सूरत यह है कि आपने किसी कम्पनी के शेयर्ज "कैप्टेलगेन" के लिये खरीदे हैं। यानी नियत यह है कि जब बाजार में उनकी कीमत बढ़ जायेगी तो उनको बेच कर नफा कमायेंगे। अगर यह दूसरी सूरत है यानी शेयर्ज खरीदते वक़्त शुरू ही में उनको फ़रोख़्त करने की नियत थी तो इस सूरत में पूरे शेयर्ज की पूरी बाजारी कीमत पर जकात वाजिब होगी। जैसे आपने पचास रुपये के हिसाब से शेयर्ज खरीदे, और मकसद यह था कि जब उनकी कीमत बढ़ जायेगी तो उनको बेच कर नफा हासिल करेंगे, उसके बाद जिस दिन आपने जकात का हिसाब निकाला, उस दिन शेयरों की कीमत साठ रुपये हो गयी, तो अब साठ रुपये के हिसाब से उन शेयरों की मालियत निकाली जायेगी और उस पर ढाई फीसद के हिसाब से जकात अदा करनी होगी।

लेकिन अगर पहली सूरत है, यानी आपने कम्पनी के शेयर्ज इस नियत से खरीदे कि कम्पनी की तरफ से उस पर सालाना मुनाफा मिलता रहेगा, और बेचने की नियत नहीं थी, तो उस सूरत में आपके लिये इस बात की गुन्जाइश है कि यह देखें कि जिस कम्पनी के ये शेयर हैं, उस कम्पनी के कितने असासे जामिद (अचल) हैं। जैसे बिल्डिंग, मशीनरी, कारें वगैरह, और कितने असासे नक़द, तिजारत के सामान और कच्चे माल की शक़ल में हैं। यह मालूमात कम्पनी ही से हासिल की जा सकती हैं। जैसे फ़र्ज करें कि किसी कम्पनी के साठ फीसद असासे बिल्डिंग, मशीनरी और कार वगैरह की सूरत में हैं तो

उस सूरत में आप उन शेयरों की बाजारी कीमत लगाकर उसकी साठ फीसद कीमत पर ज़कात अदा करें। जैसे शेयरों की बाजारी कीमत साठ रुपये थी, और कम्पनी के साठ फीसद असासे ज़कात के काबिल थे, और चालीस फीसद असासे ना काबिले ज़कात थे, तो इस सूरत में आप उन शेयरों की पूरी कीमत यानी साठ रुपये के बजाए छत्तीस रुपये पर ज़कात अदा करें। और अगर किसी कम्पनी के असासों की तफ़सील मालूम न हो सके तो उस सूरत में एहतियातन शेयरों की पूरी बाजारी कीमत पर ज़कात अदा कर दी जाये।

शेयरों के अलावा और जितने मसाइल माली सरमाए कारी के हैं चाहे वे बॉड हों या सर्व्टीफ़िकेट्स हों, ये सब नक़द के हुक्म में हैं, उनकी असल कीमत पर ज़कात वाजिब है।

कारख़ाने की किन चीज़ों पर ज़कात है

अगर कोई शख़्स फैक्ट्री का मालिक है तो उस फैक्ट्री में जो तैयार शुदा माल है, उसकी कीमत पर ज़कात वाजिब है। इसी तरह जो माल तैयारी के मुख़्तलिफ़ मर्हलों में है या कच्चे माल की शक़ल में है उस पर भी ज़कात वाजिब है। लेकिन फैक्ट्री की मशीनरी, बिल्डिंग, गाड़ियों वगैरह पर ज़कात वाजिब नहीं।

इसी तरह अगर किसी शख़्स ने किसी कारोबार में शिर्कत के लिये रुपया पैसा लगाया हुआ है, और उस कारोबार का कोई मुतनासिब (अनुपाती) हिस्सा उसकी मिल्कियत है तो जितना हिस्सा उसकी मिल्कियत है उस हिस्से की बाजारी कीमत के हिसाब से ज़कात वाजिब होगी।

बहर हाल, खुलासा यह है कि नक़द रुपया जिसमें बैंक बेलेंस और माली सरमाए कारी भी दाख़िल हैं, उन पर ज़कात वाजिब है, और तिजारत का सामान, जिसमें तैयार माल, कच्चा माल, और जो माल तैयारी के मराहिल में है, वे सब तिजारत के सामान में दाख़िल हैं, और कम्पनी के शेयर्ज़ भी तिजारत के सामान में दाख़िल हैं।

इसके अलावा हर चीज जो आदमी ने बेचने की गर्ज से खरीदी हो वह भी तिजारत के सामान में दाखिल है। जकात निकालते वक़्त उन सब की मजमूई मालियत निकालें और उस पर जकात अदा करें।

वसूल होने वाले कर्जों पर जकात

इनके अलावा बहुत सी रकमें वे होती हैं जो दूसरों से वाजिबुल वसूल होती हैं। जैसे दूसरों को कर्ज दे रखा है। या जैसे माल उधार बेच रखा है, और उसकी कीमत अभी वसूल होनी है, तो जब आप जकात का हिसाब लगायें और अपनी मजमूई मालियत निकालें तो बेहतर यह है कि उन कर्जों को और वाजिबुल वसूल रकमों को आज ही अपनी मजमूई मालियत में शामिल कर लें। अगरचे शरई हुक्म यह है कि जो कर्ज अभी वसूल नहीं हुए तो जब तक वे वसूल न हो जायें उस वक़्त तक शर्अन उन पर जकात की अदाएंगी वाजिब नहीं होती, लेकिन जब वसूल हो जायें तो जितने साल गुज़र चुके हैं उन तमाम पिछले सालों की भी जकात अदा करनी होगी। जैसे फ़र्ज करें कि आपने एक शख्स को एक लाख रुपया कर्ज दे रखा था, और पांच साल के बाद वह कर्जा आपको वापस मिला, तो अगरचे उस एक लाख रुपये पर उन पांच सालों के दौरान तो जकात की अदाएंगी वाजिब नहीं थी, लेकिन जब वह एक लाख रुपये वसूल हो गये तो अब पिछले पांच सालों की भी जकात देनी होगी। तो चूंकि पिछले सालों की जकात एक मुश्त अदा करने में कभी कभी दुश्वारी होती है, इसलिये बेहतर यह है कि हर साल उस कर्ज की जकात की अदाएंगी भी कर दी जाया करे। इसलिये जब जकात का हिसाब लगायें तो उन कर्जों को भी मजमूई मालियत में शामिल कर लिया करें।

कर्जों को अलग कर लें

फिर दूसरी तरफ़ यह देखें कि आपके ज़िम्मे दूसरे लोगों के कितने कर्ज हैं। और फिर मजमूई मालियत में से उन कर्जों को

निकाल दें, निकालने के बाद जो बाकी बचे वह काबिले जकात रकम है। उसका फिर ढाई फीसद निकाल कर जकात की नियत से अदा कर दें। बेहतर यह है कि जो रकम जकात की बने उतनी रकम अलग निकाल कर महफूज कर लें, फिर वक़्तन फ़वक़्तन उसको उसके मुस्तहिक लोगों में खर्च करते रहें। बहर हाल, जकात का हिसाब लगाने का यह तरीका है।

कर्जों की दो किस्में

कर्जों के सिलसिले में एक बात और समझ लेनी चाहिये, वह यह कि कर्जों की दो किस्में हैं: एक तो मामूली कर्ज हैं जिनको इन्सान अपनी जाती जरूरियात और हंगामी जरूरियात के लिये मजबूरन लेता है। दूसरी किस्म के कर्ज वे हैं जो बड़े बड़े सरमाये दार पैदावारी की गर्जों के लिये लेते हैं। जैसे: फैक्ट्रीयां लगाने या मशीनरियां खरीदने, या तिजारत के माल को इम्पोर्ट करने के लिये कर्ज लेते हैं, या जैसे एक सरमाये दार के पास पहले से दो फैक्ट्रीयां मौजूद हैं, लेकिन उसने बैंक से कर्ज लेकर तीसरी फैक्ट्री लगा ली। अब अगर उस दूसरी किस्म के कर्जों की मजमूई मालियत से निकाला जाये तो न सिर्फ यह कि उन सरमाये दारों पर एक पैसे की भी जकात वाजिब नहीं होगी, बल्कि वे लोग उल्टे जकात के मुस्तहिक बन जायेंगे। इसलिये कि उनके पास जितनी मालियत का माल मौजूद है, उस से ज्यादा मालियत के कर्ज बैंक से ले रखे हैं। वह बज़ाहिर फकीर और मिस्कीन नज़र आ रहा है। इसलिये उन कर्जों के निकालने में शरीअत ने फ़र्क रखा है।

तिजारती कर्ज कब निकाले जायें

इसमें तफ़सील यह है कि पहली किस्म के कर्ज तो मजमूई मालियत से अलग हो जायेंगे और उनको निकालने के बाद जकात अदा की जायेगी। और दूसरी किस्म के कर्जों में यह तफ़सील है कि अगर किसी शख्स ने तिजारत की गर्ज से कर्ज लिया, और उस कर्ज

को ऐसी चीजें खरीदने में इस्तेमाल किया जो काबिले ज़कात हैं, जैसे उस कर्ज़ से कच्चा माल खरीद लिया, या तिजारत का माल खरीद लिया, तो उस कर्ज़ को मजमूई मालियत से अलग करेंगे। लेकिन अगर उस कर्ज़ को ऐसे सामान खरीदने में इस्तेमाल किया जो ना काबिले ज़कात हैं तो उस कर्ज़ को मजमूई मालियत से नहीं निकालेंगे।

कर्ज़ की मिसाल

जैसे एक शख्स ने बैंक से एक करोड़ रुपये कर्ज़ लिये, और उस रकम से उसने एक प्लांट (मशीनरी) बाहर से इम्पोर्ट कर लिया। चूंकि यह प्लांट काबिले ज़कात नहीं है इसलिये कि यह मशीनरी है तो इस सूरत में यह कर्ज़ा नहीं निकाला जाएगा। लेकिन अगर उसने उस कर्ज़ से कच्चा माल खरीद लिया तो चूंकि कच्चा माल काबिले ज़कात है इसलिये यह कर्ज़ निकाला जायेगा, क्योंकि दूसरी तरफ़ यह कच्चा माल अदा की जाने वाली ज़कात की मजमूई मालियत में पहले से शामिल हो चुका है। खुलासा यह है कि नॉरमल किस्म के कर्ज़ तो पूरे के पूरे मजमूई मालियत से निकाले जायेंगे। और जो कर्ज़ पैदावारी की ग़ज़ों के लिये लिए गये हैं। उसमें यह तफ़सील है कि अगर उस से ना काबिले ज़कात सामान खरीदे हैं तो वह कर्ज़ नहीं निकाला जाएगा। और अगर काबिले ज़कात सामान खरीदे हैं तो वह कर्ज़ निकाला जाएगा। यह तो ज़कात निकालने के बारे में अहकाम थे।

ज़कात मुस्तहिक् को अदा करें

दूसरी तरफ़ ज़कात की अदाएगी के बारे में भी शरीअत ने अहकाम बताये हैं। मेरे वालिद माजिद हज़रत मौलाना मुफ़्ती मुहम्मद शफ़ी साहिब रहमतुल्लाहि अलैहि फ़रमाया करते थे कि अल्लाह तआला ने यह नहीं फ़रमाया कि ज़कात निकालो, न यह फ़रमाया कि ज़कात फेंको, बल्कि फ़रमाया: "आतुज्ज़का-त" ज़कात अदा करो।

यानी यह देखो कि उस जगह पर जकात जाये जहां शरई तौर पर जकात जानी चाहिये। बाज़ लोग जकात निकालते तो हैं लेकिन इसकी परवाह नहीं करते कि सही जगह पर खर्च हो रही है या नहीं? जकात निकाल कर किसी के हवाले कर दी और इसकी तहकीक नहीं की कि यह सही जगह पर खर्च करेगा या नहीं? आज बेशुमार इदारे दुनिया में काम कर रहे हैं, उनमें बहुत से इदारे ऐसे भी होंगे जिनमें कभी कभी इस बात का लिहाज़ नहीं होता होगा कि जकात की रकम सही जगह पर खर्च हो रही है या नहीं? इसलिये फरमाया कि जकात अदा करो। यानी जो जकात का मुस्तहिक है उसको अदा करो।

मुस्तहिक कौन?

इसके लिये शरीअत ने यह उसूल मुकर्रर फरमाया है कि जकात सिर्फ़ उन्हीं लोगों को दी जा सकती है जो साहिबे निसाब न हों। यहां तक कि अगर उनकी मिल्कियत में जरूरत से ज़ायद ऐसा सामान मौजूद है जो साढ़े बावन तोले चांदी की कीमत तक पहुंच जाता है तो भी वे जकात के मुस्तहिक नहीं रहते। जकात का मुस्तहिक वह है जिसके पास साढ़े बावन तोले चांदी की मालियत की रकम या इतनी मालियत का कोई सामान जरूरत से ज़ायद न हो।

मुस्तहिक को मालिक बनाकर दें

इसमें भी शरीअत का यह हुक्म है कि उस जकात के मुस्तहिक को मालिक बनाकर दो। यानी वह जकात का मुस्तहिक अपनी मिल्कियत में खुद मुख्तार हो, कि जो चाहे करे। इसी वजह से किसी बिल्डिंग की तामीर पर जकात नहीं लग सकती। किसी इदारे के मुलाजिमों की तन्ख्वाहों पर जकात नहीं लग सकती। इसलिये कि अगर जकात के ज़रिये तामीरात करने और इदारे कायम करने की इजाज़त दे दी जाती तो जकात की रकम सब लोग खा पीकर खत्म कर जाते। क्योंकि इदारों के अन्दर तन्ख्वाहें बेशुमार होती हैं,

तामीरात पर खर्च लाखों का होता है, इसलिये यह हुक्म दिया गया कि गैर साहिबे निसाब को मालिक बनाकर जकात दो। यह जकात फुकरा और गरीबों और कमजोरों का हक है? इसलिये यह जकात उन्हीं तक पहुंचनी चाहिये, जब उनको मालिक बनाकर दे दोगे तो तुम्हारी जकात अदा हो जायेगी।

किन रिश्तेदारों को जकात दी जा सकती है

यह जकात अदा करने का हुक्म इन्सान के अन्दर यह तलब और जुस्तजू खुद बखुद पैदा करता है कि मेरे पास जकात के इतने पैसे मौजूद हैं, उनको सही जगह में खर्च करना है। इसलिये वह मुस्तहिक लोगों को तलाश करता है कि कौन कौन मुस्तहिक लोग हैं और उन मुस्तहिक लोगों की फेहरिस्त बनाता है, फिर उनको जकात पहुंचाता है। यह भी इन्सान की जिम्मेदारी है। आपके मौहल्ले में, मिलने जुलने वालों में, अजीजों और करीबी लोगों और रिश्तेदारों में, दोस्त व अहबाब में जो जकात के मुस्तहिक हों, उनको जकात अदा करें। और उनमें सब से अफज़ल यह है कि अपने रिश्तेदारों को जकात अदा करें, इसमें डबल सवाब है, जकात अदा करने का सवाब भी है और सिला रहमी करने का सवाब भी है। और तमाम रिश्तेदारों को जकात दे सकते हैं, सिर्फ दो रिश्ते ऐसे हैं जिनको जकात नहीं दी जा सकती। एक विलादत का रिश्ता है, इसलिये बाप बेटे को जकात नहीं दे सकता और बेटा बाप को जकात नहीं दे सकता। दुसरा निकाह का रिश्ता है, इसलिए शौहर बीवी को जकात नहीं दे सकता, और बीवी शौहर को जकात नहीं दे सकती। इनके अलावा बाकी तमाम रिश्तों में जकात दी जा सकती है। जैसे भाई को, बहन को, चचा को, खाला को, फूफी को, मामू को जकात दी जा सकती है। लेकिन यह जरूर देख लें कि वे जकात के मुस्तहिक हों और साहिबे निसाब न हों।

बेवा और यतीम को जकात देने का हुक्म

बाज़ लोग यह समझते हैं कि अगर कोई औरत बेवा है तो

उसको ज़कात जरूर देनी चाहिये, हालांकि यहां भी शर्त यह है कि वह ज़कात के मुस्तहिक हो, और साहिबे निसाब न हो। अगर बेवा ज़कात की मुस्तहिक है तो उसकी मदद करना बड़ी अच्छी बात है। लेकिन अगर एक औरत बेवा है और ज़कात की मुस्तहिक नहीं हैं तो महज़ बेवा होने की वजह से वह ज़कात का नहल और जगह नहीं बन सकती। इसी तरह यतीम को ज़कात देना और उसकी मदद करना बहुत अच्छी बात है लेकिन यह देख कर ज़कात देनी चाहिये कि वह ज़कात का मुस्तहिक है। लेकिन अगर कोई यतीम है मगर वह ज़कात का मुस्तहिक नहीं है बल्कि साहिबे निसाब है तो यतीम होने के बावजूद उसको ज़कात नहीं दी जा सकती। इन अहकाम को मदेनज़र रखते हुए ज़कात निकालनी चाहिये।

बैंकों से ज़कात की कटौती का हुक्म

कुछ अर्से से हमारे मुल्कों में सरकारी सतह पर ज़कात वसूल करने का निज़ाम कायम है। इसकी वजह से बहुत से माली इदारों से ज़कात वसूल की जाती है, कम्पनियां भी ज़कात काट कर हुक्मत को अदा करती हैं। इसके बारे में थोड़ी सी तफ़सील अर्ज़ कर देता हूं।

जहां तक बैंकों और माली इदारों से ज़कात की कटौती का ताल्लुक है तो उस कटौती से ज़कात अदा हो जाती है, दोबारा ज़कात अदा करने की जरूरत नहीं, लेकिन एहतियातन ऐसा कर लें कि रमज़ान की पहली तारीख़ आने से पहले दिल में यह नियत कर लें कि मेरी रक़म से जो ज़कात कटेगी वह मैं अदा करता हूं। इस से उसकी ज़कात अदा हो जाती है, दोबारा ज़कात निकालने की जरूरत नहीं। इसमें बाज़ लोगों को यह शुबह रहता है कि हमारी पूरी रक़म पर साल पूरा नहीं गुज़रा, जब कि पूरी रक़म पर ज़कात कट गयी। इसके बारे में पहले अर्ज़ कर चुका हूं कि हर हर रक़म पर साल गुज़रना ज़रूरी नहीं होता, बल्कि आप अगर साहिबे निसाब हैं तो इस सूरत में साल पूरा होने से एक दिन पहले भी जो रक़म आपके पास

आयी है उस पर जो ज़कात कटी है वह भी बिल्कुल सही कटी है, क्योंकि उस पर भी ज़कात वाजिब हो गयी थी।

एकाउन्ट की रकम से कर्ज़ किस तरह कम करें?

लेकिन अगर किसी शख्स का सारा असासा बैंक ही में है, खुद उसके पास कुछ भी मौजूद नहीं, और दूसरी तरफ़ उसके ऊपर लोगों के कर्ज़ हैं, तो इस सूरत में बैंक तो तारीख़ आने पर ज़कात काट लेता है, हालांकि उस रकम से कर्ज़ निकाले नहीं होते, जिसके नतीजे में ज़्यादा ज़कात कट जाती है। इसका एक हल तो यह है कि या तो आदमी वह तारीख़ आने से पहले अपनी रकम बैंक से निकाल ले या क्रन्ट एकाउन्ट ही में रखे, सेविंग एकाउन्ट में बिल्कुल ही न रखे। इसलिये कि वह तो सूदी एकाउन्ट है और क्रन्ट एकाउन्ट में ज़कात नहीं कटती। बहर हाल, ज़कात की तारीख़ आने से पहले वह रकम क्रन्ट एकाउन्ट में मुन्तकिल कर दे। जब क्रन्ट एकाउन्ट से ज़कात नहीं कटेगी तो आप अपने तौर पर हिसाब करके कर्ज़ निकाल करके ज़कात अदा करें। दूसरा हल यह है कि वह शख्स बैंक को लिख कर दे दे कि मैं साहिबे निसाब नहीं हूँ और साहिबे निसाब न होने की वजह से मेरे ऊपर ज़कात वाजिब नहीं है। अगर यह लिख कर दे दे तो क़ानूनन उसकी रकम से ज़कात नहीं काटी जायेगी।

कम्पनी के शेयरों की ज़कात काटना

एक मसला कम्पनी के शेयरों का है। जब कम्पनी शेयरों पर सालाना मुनाफ़ा तक्सीम करती है तो उस वक़्त वह कम्पनी ज़कात काट लेती है, लेकिन कम्पनी उन शेयरों की जो ज़कात काटती है वह उन शेयरों की फ़ेस वैल्यू (FACE VALUE) की बुनियाद पर ज़कात काटती है, हालांकि शरई तौर पर उन शेयरों की मार्किट कीमत पर ज़कात वाजिब है, फ़ेस वैल्यू पर जो ज़कात काटी गयी है वह तो अदा हो गयी, लेकिन फ़ेस वैल्यू और मार्किट वैल्यू के

दरमियान जो फर्क है, उसका आपको उस बुनियाद पर हिसाब करना होगा जिसकी तफ़सील शेयरों की ज़कात के बारे में बयान की गयी है। जैसे एक शेयर की फ़ेस वैल्यू पचास रुपये थी और उसकी मार्किट वैल्यू साठ रुपये है, तो अब कम्पनी वालों ने पचास रुपये की ज़कात अदा कर दी, इसलिये दस रुपये की ज़कात आपको अलग से निकालनी होगी। कम्पनी के शेयरज़ और एन. आई. टी. यूनिट दोनों के अन्दर यही सूरत है। इसलिये जहां कहीं फ़ेस वैल्यू पर ज़कात कटती है वहां मार्किट वैल्यू का हिसाब करके दोनों के दरमियान जो फर्क है उसकी ज़कात अदा करना ज़रूरी है।

ज़कात की तारीख़ क्या होनी चाहिए?

एक बात यह समझ लेनी चाहिये कि ज़कात के लिये शरई तौर पर कोई तारीख़ नहीं है, और न कोई ज़माना मुकर्रर है कि उस ज़माने में या उस तारीख़ में ज़कात अदा की जायेगी, बल्कि हर आदमी की ज़कात की तारीख़ अलग है। शरई तौर पर ज़कात की असल तारीख़ वह है जिस तारीख़ और जिस दिन आदमी पहली बार साहिबे निसाब बना। जैसे एक शख्स मुहर्रम की पहली तारीख़ को पहली बार साहिबे निसाब बना, तो उसकी ज़कात की तारीख़ मुहर्रम की पहली तारीख़ हो गयी, अब आइन्दा हर साल उसको मुहर्रम की पहली तारीख़ को अपनी ज़कात का हिसाब करना चाहिये। लेकिन अक्सर ऐसा होता है कि लोगों को यह याद नहीं रहता कि हम किस तारीख़ को पहली बार साहिबे निसाब बने थे, इसलिये मजबूरी की वजह से वे अपने लिये कोई ऐसी तारीख़ ज़कात के हिसाब की मुकर्रर कर ले जिसमें उसके लिये हिसाब लगाना आसान हो, फिर आइन्दा हर साल उसी तारीख़ को ज़कात का हिसाब करके ज़कात अदा करे, लेकिन एहतियातन कुछ ज़्यादा अदा कर दें।

क्या रमज़ानुल मुबारक की तारीख़ मुकर्रर कर सकते हैं?

आम तौर पर लोग रमज़ानुल मुबारक में ज़कात निकालते हैं,

इसकी वजह यह भी है कि हदीस शरीफ में है कि रमजानुल मुबारक में एक फर्ज का सवाब सत्तर गुना बढ़ा दिया जाता है, इसलिये ज़कात भी चूंकि फर्ज है, अगर रमजानुल मुबारक में अदा करेंगे तो उसका सवाब भी सत्तर गुना मिलेगा। बात अपनी जगह बिल्कुल दुरुस्त है और यह जज़्बा बहुत अच्छा है, लेकिन अगर किसी शख्स को अपने साहिबे निसाब बनने की तारीख मालूम है तो महज़ इस सवाब की वजह से रमज़ान की तारीख मुक़र्रर नहीं कर सकता, इसलिये उसको चाहिये कि उसी तारीख पर अपनी ज़कात का हिसाब करे। लेकिन ज़कात की अदाएंगी में यह कर सकता है कि अगर थोड़ी थोड़ी ज़कात अदा कर रहा है तो इस तरह अदा करता रहे और बाकी जो बचे उसको रमज़ानुल मुबारक में अदा कर दे। लेकिन अगर तारीख याद नहीं है तो फिर गुन्जाइश है कि रमज़ानुल मुबारक की कोई तारीख मुक़र्रर कर ले, लेकिन एहतियातन ज़्यादा अदा कर दे ताकि अगर तारीख के आगे पीछे होने की वजह से कोई फर्क हो गया हो वह फर्क भी पूरा हो जाये।

फिर जब एक बार जो तारीख मुक़र्रर कर ले तो फिर हर साल उसी तारीख को अपना हिसाब लगाये और यह देखे कि उस तारीख में क्या क्या मेरे असासे मौजूद हैं, उस तारीख में नक़द रक़म कितनी है। अगर सोना मौजूद है तो उसी तारीख को सोने की कीमत लगाये, अगर शेयर्ज़ हैं तो उन शेयर्ज़ की कीमत लगाये, अगर स्टॉक की कीमत लगानी है तो उसी तारीख की स्टॉक की कीमत लगाये और फिर हर साल उसी तारीख को हिसाब करके ज़कात अदा करनी चाहिये, उस तारीख से आगे पीछे नहीं करना चाहिये।

बहर हाल, ज़कात के बारे में यह थोड़ी सी तफ़सील अर्ज़ कर दी। अल्लाह तआला हम सब को इन अहक़ाम पर अमल करने की तौफ़ीक़ अता फ़रमाये, आमीन।

وآخر دعوانا ان الحمد لله رب العالمين

क्या आपको

ख़्यालात परेशान करते हैं?

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللّٰهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللّٰهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللّٰهُ تَعَالَى عَلَيْهِ وَعَلَى آلِهِ وَاصْحَابِهِ وَبَارَكَ وَسَلَّمَ تَسْلِيمًا كَثِيرًا، أَمَّا بَعْدُ:

बुरे ख़्यालात, ईमान की निशानी

हज़रत अब्दुल्लाह बिन मसऊद रज़ियल्लाहु अन्हु फ़रमाते हैं कि जनाब रसूलुल्लाह सल्लल्लाहु अलैहि व सल्लम से वस्वसे के बारे में पूछा गया, कि दिल में कुफ़्र व शिर्क के और बुराइयों के जो वस्वसे आते हैं उनका क्या हुक्म है? जवाब में नबी-ए-करीम सल्लल्लाहु अलैहि व सल्लम ने इर्शाद फ़रमाया:

ذَاكَ مُحَضِّضُ الْإِيمَانِ

यानी ये वस्वसे ख़ालिस ईमान की निशानी हैं। उनसे मत घबराओ और उनकी वजह से मायूस मत हो जाओ और उनकी वजह से ज़्यादा परेशान मत हो, क्योंकि ये ख़ालिस ईमान की निशानी हैं।

एक सहाबी ने नबी-ए-करीम सल्लल्लाहु अलैहि व सल्लम से पूछा कि या रसूलुल्लाह सल्लल्लाहु अलैहि व सल्लम! कभी कभी हमारे दिल में ऐसे वस्वसे और ख़्यालात आते हैं कि उन ख़्यालात को ज़बान पर लाने के मुक़ाबले में हमें जल कर कोयला हो जाना ज़्यादा पसन्द है। यानी उन ख़्यालात को ज़बान से जाहिर करना आग में जल जाने से ज़्यादा बुरा लगता है। इसके जवाब में भी रसूलुल्लाह

सल्लल्लाहु अलैहि व सल्लम ने फरमाया कि यह तो ईमान की निशानी है।

शैतान ईमान का चोर है

हजरत हाजी इम्दादुल्लाह साहिब मुहाजिर मक्की रहमतुल्लाहि अलैहि ने इसकी तशरीह करते हुए फरमाया कि यह "वस्वसा" शैतान का अमल है, क्योंकि शैतान ही इन्सान के दिल में यह वस्वसा डालता है, और शैतान ईमान का चोर है। यह तुम्हारे ईमान पर डाका डालना चाहता है, चोर और डाकू उस घर में डाका डालेगा जिस घर में दौलत हो, और दौलत है ही नहीं तो फिर डाका क्यों डालेगा। इसलिये शैतान जो तुम्हारे दिल में वस्वसे डाल रहा है और तुम्हारे दिल में दाखिल हो रहा है, यह इस बात की निशानी है कि तुम्हारे दिल में ईमान की दौलत मौजूद है। अगर यह ईमान की दौलत न होती तो यह डाकू उस घर में दाखिल न होता। इस वजह से उनसे घबराना नहीं चाहिये। यह जो तुम कह रहे हो कि मेरे दिल में ऐसे वस्वसे आते हैं कि उनको जाहिर करने के मुकबाले में जल कर मर जाना ज्यादा पसन्द है, यह अन्दर से तुम्हारा ईमान बोल रहा है, तुम्हारा ईमान यह बोल रहा है कि यह बात ज़बान से निकालने वाली नहीं, अगर दिल में ईमान न होता तो यह बात न होती, इसलिये हुज़ूरे अक्दस सल्लल्लाहु अलैहि व सल्लम ने फरमाया कि यह तो असल ईमान की निशानी है।

वस्वसों पर पकड़ नहीं होगी

एक हदीस में जनाब रसूलुल्लाह सल्लल्लाहु अलैहि व सल्लम ने फरमाया:

"الحمد لله الذى رد كيد الشيطان الى الوسوسة"

यानी अल्लाह तआला का शुक्र है कि उसने शैतान के मकर और जाल को वस्वसे की हद तक महदूद (सीमित) कर दिया, उस से आगे नहीं बढ़ाया। यह अल्लाह तआला का ख़ास फ़ज़ल है कि शैतान

की तदबीर तुम्हारे ऊपर इस से ज्यादा कारगर नहीं हो रही है। एक और हदीस में हुजुरे अक्दस सल्लल्लाहु अलैहि व सल्लम ने फरमाया:

“ان الله تجاوز عن امتي ما وسوست به صدورها”

यानी अल्लाह तआला ने मेरी उम्मत के दिलों में जो वस्वसे पैदा होते हैं उस से दरगुजर फरमा दिया है, और उनको माफ़ फरमा दिया है, उन पर पकड़ नहीं होगी। लेकिन अमल पर पकड़ होगी।

अक़ीदों के बारे में ख्यालात

वस्वसे दो किस्म के होते हैं। एक वस्वसे अक़ीदे के बारे में है, यानी दिल में शैतान अल्लाह तआला की ज़ात के बारे में वस्वसा डाले या आखिरत के बारे में वस्वसा डाले कि मालूम नहीं कि आयेगी या नहीं आयेगी। इस किस्म के वस्वसों के बारे में हुजुरे अक्दस सल्लल्लाहु अलैहि व सल्लम ने खुद फरमाया कि जब तक तुम अपना अक़ीदा दुरुस्त रखोगे, फिर चाहे ख्यालात और वस्वसे कैसे भी आ जायें, उन पर इन्शा अल्लाह पकड़ नहीं होगी, और न उन ख्यालात की वजह से इन्सान काफ़िर होता है। उन ख्यालात की वजह से बाज़ लोग यह समझते हैं कि मैं शैतान हो गया, मैं तो काफ़िर हो गया। याद रखिये! इन वस्वसों के दिल में आने से कुछ नहीं होता, जब तक इन्सान अपने दिल, अपनी ज़बान और अपने अमल से मोमिन है। इसलिये आदमी को मुत्मइन हो जाना चाहिये।

गुनाहों के ख्यालात

दूसरे गुनाह करने और बुराइयां करने के वस्वसे और ख्यालात आते हैं। जैसे दिल में यह ख्याल आता है कि फ़लां गुनाह कर लूं, या फ़लां गुनाह कर लूं, या किसी गुनाह की तरफ़ तबीयत माइल हो रही है और उसकी तरफ़ कशिश हो रही है। उनके बारे में अल्लाह तआला ने फरमा दिया कि अगर सिर्फ़ दिल में ख्याल आया है तो उस पर इन्शा अल्लाह कोई पकड़ नहीं होगी, जब तक उस ख्याल और वस्वसे पर अमल न कर लोगे। इसलिये जब गुनाह के तकाज़े

और जज्बे पर अमल कर लोगे तो यह काबिले गिरफ्त और काबिले पकड़ है, और जब गुनाह का ख्याल या वस्वसा आये कि फलां गुनाह कर लूं तो उसका फौरी तोड़ यह है कि फौरन अल्लाह की पनाह मांगो कि या अल्लाह! मेरे दिल में इस गुनाह का ख्याल आ रहा है, मैं आपकी पनाह चाहता हूं, आप मुझे इस गुनाह से बचा लीजिये। इस तरह उस ख्याल और वस्वसे का तोड़ हो जायेगा।

बुरे ख्यालात के वक़्त अल्लाह की तरफ़ रुजू करो

हज़रत यूसुफ़ अलैहिस्सलाम का वाकिआ कुरआने करीम में जिक्र किया गया है कि आप आजमाइश में मुब्तला हुए और उस आजमाइश के नतीजे में उनके दिल में भी गुनाह का कुछ वस्वसा आया, इसलिये कि बहर हाल आप भी इन्सान थे, लेकिन उस वक़्त आपने अल्लाह तआला से यह दुआ फरमाई कि:

”ان لا تصرف عني كيدهن اصب اليهن واكن من الجاهلين“

यानी ऐ अल्लाह! आप इन औरतों के मकर को मुझ से दूर नहीं करेंगे तो मैं भी तो एक इन्सान हूं उनकी तरफ़ माइल हो जाऊंगा और जाहिलों में से हो जाऊंगा, इसलिये उन औरतों के मकर को मुझ से दूर कर दीजिये। जब कभी गुनाह का ख्याल या गुनाह का वस्वसा और तकाज़ा दिल में पैदा हो तो फौरन अल्लाह तआला की तरफ़ रुजू करके उस से पनाह मांग लो, कि ऐ अल्लाह! अपने फज़ल व करम से मुझे इस गुनाह से सहफूज़ रखिये। और उस वक़्त अपनी हिम्मत को ताज़ा कर लो कि मैं गुनाह के इस तकाज़े पर अमल नहीं करूंगा। अगर यह कर लोगे तो फिर इन्शा अल्लाह ये ख्यालात और वस्वसे कुछ भी नुक़सान नहीं करेंगे।

नमाज़ में आने वाले ख्यालात का हुक्म

वस्वसे की तीसरी किस्म अगरचे मुबाह है, क्योंकि वह किसी गुनाह का वस्वसा और ख्याल नहीं है, लेकिन वह ख्याल इन्सान को किसी इबादत और ताअत की तरफ़ मुतवज्जह होने से रोक रहा है,

मिसाल के तौर पर जैसे ही नमाज़ की नियत बांधी बस उस वक्त दुनिया भर के ख्यालात की चक्की चलनी शुरू हो गयी, और वे ख्यालात चाहे गुनाह के ख्याल न हों, जैसे खाने पीने का ख्याल, बीवी बच्चों का ख्याल, अपनी रोज़ी का ख्याल, तिजारत का ख्याल, ये तमाम ख्यालात अपनी ज़ात के एतिबार से गुनाह के ख्यालात नहीं हैं, लेकिन इन ख्यालात की वजह से दिल नमाज़ की तरफ़ मुतवज्जह नहीं हो रहा है और इन ख्यालात की वजह से खुशू में रुकावट पैदा हो रही है, चूँकि ये ख्यालात जो ग़ैर इख़्तियारी तौर पर आ रहे हैं और इन्सान के अपने इख़्तियार को कोई दरख़ल नहीं है, इसलिये इन्शा अल्लाह इन ख्यालात पर कोई पकड़ और पूछ गछ नहीं होगी बल्कि माफ़ होंगे, लेकिन अपने इख़्तियार से बाकायदा इारादा करके ख्यालात नामज़ में मत लाओ और न दिल उनमें लगाओ, जब अल्लाहु अक्बर कह कर नामज़ शुरू करो तो ज़ेहन को नमाज़ की तरफ़ मुतवज्जह करो, जब सुब्हानकल्लाहुम्—म पढ़ो तो उसकी तरफ़ ध्यान लगाओ, और जब सूरः फ़ातिहा पढ़नी शुरू करो तो उसकी तरफ़ ध्यान लगाओ, फिर ध्यान लगाने के बावजूद ग़ैर इख़्तियारी तौर पर ज़ेहन दूसरी तरफ़ भटक गया और ख्यालात कहीं और चले गये तो इन्शा अल्लाह उन पर गिरफ़्त नहीं होगी। लेकिन जब ध्यान आ जाये कि मैं तो भटक गया तो फिर दोबारा नमाज़ की तरफ़ लौट आओ और नमाज़ के अल्फ़ाज़ और अज़कार की तरफ़ लौट आओ। बार बार यह करते रहोगे तो इन्शा अल्लाह ये ख्यालात आने कम हो जायेंगे और इस काम के ज़रिये अल्लाह तआला खुशू अता फ़रमा देंगे।

नमाज़ की नाक़द्री मत करो

बहर हाल नमाज़ में जो ख्यालात आते हैं, बहुत से लोग उनसे परेशान होते हैं और उन ख्यालात के नतीजे में समझते हैं कि हमारी यह नमाज़ तो उठक बैठक है, इसमें कोई रूह और जान नहीं है।

याद रखिये! नमाज़ की ऐसी नाकद्वरी नहीं करनी चाहिये। अरे यह तो अल्लाह तआला का फ़ज़ल व करम है कि उसने हमें नमाज़ पढ़ने की तौफ़ीक़ अता फ़रमाई और उस पर अल्लाह तआला का शुक्र अदा करो, और उन ख़्यालात की वजह से अपनी नमाज़ को बेकार मत समझो। यह नमाज़ की तौफ़ीक़ तो अल्लाह तआला की नेमत है। और उन ग़ैर इख़्तियारी ख़्यालात की वजह से इन्शा अल्लाह तुम्हारी गिरफ़्त नहीं होगी। लेकिन अपने इख़्तियार से ख़्यालात मत लाओ।

इमाम ग़ज़ाली रह. का एक वाक़िआ

हज़रत इमाम ग़ज़ाली रहमतुल्लाहि अलैहि जो बड़े दर्जे के आलिम और सूफी थे। अल्लाह तआला ने उनको बहुत ऊंचा मक़ाम अता फ़रमाया था। उनके एक भाई थे जो बिल्कुल ख़ालिस सूफी मिज़ाज आदमी थे, इमाम ग़ज़ाली रहमतुल्लाहि अलैहि जब इमामत फ़रमाते और नमाज़ पढ़ाते तो यह भाई उनके पीछे नमाज़ नहीं पढ़ते थे। किसी ने उनकी वालिदा (माँ) से शिकायत कर दी कि यह उनके पीछे नमाज़ नहीं पढ़ते। वालिदा ने उनको बुलाया और उनसे पूछा कि तुम उनके पीछे नमाज़ क्यों नहीं पढ़ते? उन्होंने जवाब दिया कि उनकी नमाज़ ही क्या है, मैं उनके पीछे कैसे नमाज़ पढ़ूँ। इसलिये कि जब यह नमाज़ पढ़ाते हैं तो उस वक़्त उनका दिल और दिमाग़ हैज़ व निफ़ास (माहवारी और जचगी) के मसाइल में उलझा रहता है, इसलिये यह गन्दी नमाज़ है, मैं उसके पीछे नमाज़ नहीं पढ़ता। वह वालिदा भी इमाम ग़ज़ाली रहमतुल्लाहि अलैहि की वालिदा थीं। जवाब में फ़रमाया कि तुम्हारा भाई तो नमाज़ के अन्दर फ़िक़ही मसाइल सोचता है और नमाज़ के अन्दर फ़िक़ही मसले सोचना जायज़ है, और तुम नमाज़ के अन्दर अपने भाई के ऐब तलाश करने में लगे रहते हो, और यह देखते रहते हो कि इसकी नमाज़ सही है या ग़लत है? और नमाज़ के अन्दर यह काम यकीनी तौर पर हराम है। इसलिये बताओ कि वह बेहतर है या तुम बेहतर हो? बहर हाल इमाम ग़ज़ाली रहमतुल्लाहि अलैहि की वालिदा ने भी यह बात वाज़ेह

फरमा दी कि नमाज़ में फिकही मसले को सोचना कोई गुनाह की बात नहीं। इसलिये अपने इख्तियार से ऐसे ख्यालात लाना जो खुद इबादत और ताअत का हिस्सा हैं वे भी नमाज़ के खुशू के खिलाफ नहीं।

कुरआनी आयतों में गौर फिक्र करने का हुक्म

चुनांचे हुक्म यह है कि कुरआने करीम पढ़ते वक़्त कुरआने करीम की आयतों में तदब्बुर करो, गौर व फिक्र करो। अब अगर एक शख्स नमाज़ पढ़ रहा है और नमाज़ में तिलावत के वक़्त कुरआने करीम के भेद व हुक्म के अन्दर डूबा हुआ है और खोया है, यह सब जायज़ है और इबादत ही का एक हिस्सा है। इसलिये कोई भी ऐसा ख्याल जो ताअत और इबादत का ख्याल हो, उनको अपने इख्तियार से भी नमाज़ में ला सकते हैं। लेकिन वे ख्यालात जो ताअत और इबादत का हिस्सा नहीं हैं, जैसे दुनिया के बारे में यह ख्यालात कि किस तरह दुनिया कमाऊं, किस तरह खर्च करूं वगैरह, तो इस किस्म के ख्यालात अपने इख्तियार से तो न लायें, खुद से आ रहे हैं तो आने दो, इस से नमाज़ के खुशू में ज़र्रा बराबर फर्क नहीं पड़ता। हां! जब ध्यान इस तरफ़ आ जाये कि ये ख्यालात आ रहे हैं फिर भी उन ख्यालात को बाकी रखा और उन ख्यालात से मजे लेता रहा तो यह ना जायज़ है। इसलिये जब ख्याल आ जाये तो दोबारा नमाज़ की तरफ़ लौट आओ।

यह सज्दा सिर्फ़ अल्लाह के लिये है

हमारे हज़रत डा. अब्दुल हई साहिब रहमतुल्लाहि अलैहि की खिदमत में एक साहिब आये और अर्ज किया कि हज़रत! मैं परेशान हूं इसलिये कि मेरी नमाज़ें किसी काम की नहीं, जब मैं सज्दा करता हूं तो उस वक़्त दिमाग़ में ऐसे शहवानी और नफ़सानी ख्यालात का हुजूम होता है कि अल्लाह बचाए, तो वह मेरा सज्दा क्या हुआ, वह तो वैसे ही टक्करें मारना हुआ, मैं तो बहुत परेशान हूं कि किस तरह

इस मुसीबत से नजात पाऊँ। हमारे हज़रत रहमतुल्लाहि अलैहि ने फ़रमाया कि तुम यह जो सज्दा करते हो, तुम्हारे ख़्याल में यह कैसा सज्दा है? उसने कहा कि हज़रत! बड़ा नापाक और बड़ा गन्दा सज्दा है। इसलिये कि उसमें नापाक और गन्दे शहवानी ख़्यालात आते हैं, हज़रत ने फ़रमाया कि यह नापाक और गन्दा सज्दा तो अल्लाह मियां को नहीं करना चाहिये, अच्छा ऐसा करो कि तुम यह नापाक सज्दा मुझे कर लो, इसलिये कि अल्लाह तआला के लिए तो बहुत पाकीज़ा और आला किसम का सज्दा होना चाहिये और यह नापाक सज्दा है यह मुझ नापाक के सामने कर लो। वह साहिब कहने लगे कि तौबा तौबा, आपके सामने कैसे सज्दा कर लूँ? हज़रत ने फ़रमाया कि बस इस से पता चला कि यह सज्दा उसी ज़ात के लिये है, यह पेशानी किसी और के सामने झुक नहीं सकती, चाहे उस सज्दे में कैसे ही गन्दे शहवानी ख़्यालात क्यों न आ रहे हों, लेकिन यह पेशानी अगर झुकेगी तो उसी के दर पर झुकेगी। इसलिये यह सज्दा उसी के लिये है। और अगर बुरे ख़्यालात ग़ैर इख़्तियारी तौर पर आ रहे हैं तो इन्शा अल्लाह ये तुम्हारा कुछ नहीं बिगाड़ेंगे। ये अल्लाह तआला के यहां माफ़ हैं।

ख़्यालात और वस्वसों में भी हिक्मत है

देखिये! अगर हम जैसे लोगों को नमाज़ के अन्दर ये ख़्यालात और वस्वसे न आयें बल्कि बड़े खुशू व खुजू के साथ नमाज़ पढ़ें कि अल्लाह तआला के अलावा किसी और का ख़्याल ही न आये, अगर हम जैसे लोगों को यह मक़ाम हासिल हो जाये तो खुदा जाने हमारा दिमाग़ तकब्बुर, घमण्ड और खुद पसन्दी में कहां पहुंच जायेगा। और यह समझ बैठेंगे कि हम तो बहुत आला मक़ाम पर पहुंच गये। किसी ने कहा कि:

صلى الحائك ركعتين وانتظر الوحى

यानी एक जुलाहे ने एक बार दो रकअत नमाज़ पढ़ ली तो

नमाज़ के बाद इस इन्तिज़ार में बैठ गया कि कब अल्लाह तआला की तरफ़ से मेरे ऊपर "वही" आती है। अगर हम में से भी किसी को खुशू खुजू वाली नमाज़ हासिल हो जाये तो खुदा न करे वह पैगम्बरी का या महदी होने का दावा न कर दे। इसलिये अल्लाह तआला ज़र्फ़ देख कर यह मक़ाम अता फ़रमाते हैं। इसलिये ख़्यालात के आने में भी अल्लाह तआला की तरफ़ से हिक्मत और मस्तिहत है।

नेकी और गुनाह के इरादे पर बदला व सवाब

बहर हाल, इस हदीस का खुलासा यह है कि अल्लाह तआला के यहां दिल के ख़्यालात पर पकड़ नहीं है, क्योंकि अल्लाह तआला की अजीब रहमत है कि गुनाह के बारे में तो यह उसूल मुकर्रर फ़रमा दिया कि अगर गुनाह करने के बारे में ख़्याल आया और शौक पैदा हुआ और दिल में थोड़ा सा इरादा भी कर लिया कि यह गुनाह कर लो, लेकिन अज़म और पुख़्ता इरादे की हद तक नहीं पहुंचा तो उस पर अल्लाह तआला के यहां कोई पकड़ नहीं, बल्कि अगर बार-बार गुनाह का ख़्याल आता रहा और इन्सान उस ख़्याल को दफ़ा करता रहा और उस पर अमल नहीं किया तो इन्शा अल्लाह गुनाह न करने पर अज़्र व सवाब मिलेगा, क्योंकि गुनाह का ख़्याल आने के बावजूद उसने अपने आपको गुनाह से बचा लिया। और नेकी के बारे में यह उसूल मुकर्रर फ़रमाया कि अगर किसी नेकी के बारे में ख़्याल आया और इरादा किया कि फ़लां नेकी कर लूं, अगरचे उस नेकी का पुख़्ता इरादा नहीं किया तब भी सिर्फ़ इरादे पर अल्लाह तआला अज़्र व सवाब अता फ़रमाते हैं। जैसे यह इरादा किया कि अगर मुझे माल मिल गया तो अल्लाह तआला की राह में इतना माल सदका कर दूंगा, तो उस पर भी उसको सवाब मिलेगा। या जैसे यह इरादा कर लिया कि जब अल्लाह के रास्ते में जिहाद करने की नौबत आयेगी तो अल्लाह के रास्ते में जिहाद करूंगा और शहादत का दर्जा हासिल करूंगा, तो इसके बारे में हदीस शरीफ़ है कि अल्लाह तआला उसको

भी शहीदों में शुमार फरमाते हैं। चुनांचे फरमाया:

"من سئل الشهادة بصدق قلب كتب من الشهداء وان مات على فراشه"

यानी अगर कोई शख्स सच्चे दिल से शहादत तलब करे कि ऐ अल्लाह! मुझे अपने रास्ते में शहादत का मकाम अता फरमाइये, तो अल्लाह तआला उसको शहीदों ही में शुमार फरमायेंगे, चाहे बिस्तर पर उसको मौत आयी हो। बहर हाल नेकी के बारे में कानून यह है कि पुख्ता इरादा करने से पहले भी अल्लाह तआला अज्र व सवाब अता फरमाते हैं। और गुनाह के अन्दर कानून यह है कि जब तक पुख्ता इरादा न करे उस वक्त तक पकड़ नहीं फरमाते, यह रहमत का मामला है।

ख़्यालात की बेहतरीन मिसाल

बहर हाल गुनाहों का पुख्ता इरादा करने से बचना चाहिये। लेकिन गुनाहों के जो वस्वसे और ख़्यालात आ रहे हैं उनकी परवाह न करे बल्कि अपने काम में लगा रहे, उन ख़्यालात की वजह से अपने काम को न छोड़े। हज़रत रहमतुल्लाहि अलैहि फरमाते हैं कि उन ख़्यालात की मिसाल ऐसी है कि जैसे एक शख्स को बादशाह वक्त ने दावत दी है और बुलाया है, अब यह शख्स जल्दी में बादशाह से मुलाकात करने जा रहा है, अब कोई शख्स उसका दामन घसीटता है और उसका हाथ पकड़ता है, और उसको रोक कर उस से बात करने की कोशिश करता है, इस तरह लोग उसको तंग कर रहे हैं। अब बताइये क्या यह शख्स उन रास्ता रोकने वालों से उलझना शुरू कर देगा, या अपना सफ़र जारी रखेगा? अगर यह शख्स रास्ता रोकने वालों के साथ उलझ गया तो यह शख्स बादशाह के दरबार में कभी नहीं पहुंच सकेगा। लेकिन अगर उसने यह सोचा कि ये तो पागल और बेवकूफ़ लोग हैं, मेरे रास्ते में रुकावट बन रहे हैं, मुझे तो इस वक्त बादशाह के पास जाना है और उस से मुलाकात का सम्मान व शर्फ़ हासिल करना है, तो वह शख्स उनकी

तरफ ध्यान भी नहीं देगा।

ख्यालात का लाना गुनाह है

हजरत थानवी रहमतुल्लाहि अलैहि को किसी ने लिखा कि हजरत! जब मैं नमाज़ में खड़ा होता हूँ तो तरह तरह के ख्यालात आते रहते हैं, और इसकी वजह से परेशानी होती है कि मेरी नमाज़ तो कुछ भी नहीं। हजरत ने उसके जवाब में लिखा कि "ख्यालात का आना गुनाह नहीं, ख्यालात का लाना गुनाह है" यानी अगर वे ख्यालात खुद बखुद आ रहे हैं तो यह गुनाह नहीं है, हां जान बूझ कर इरादा करके दिल में ख्यालात ला रहे हैं तो यह गुनाह है।

ख्यालात का इलाज

और ख्यालात और वस्वसों का इलाज ही यह है कि उन ख्यालात की तरफ इल्तिफात और तवज्जोह मत करो, जब तवज्जोह नहीं करोगे तो इन्शा अल्लाह ये ख्यालात खुद बखुद दूर हो जायेंगे। बस अपना काम किये जाओ कि जब नमाज़ की नियत बांधो तो अपना ज़ेहन नमाज़ की तरफ लगाओ। हजरत थानवी रहमतुल्लाहि अलैहि ने अपने मवाइज़ और मलफूज़ात में यह नुक्ता वाज़ेह किया कि यह नमाज़ बजाते खुद मतलूब है, इसलिये अगर ग़ैर इख्तियारी तौर पर ख्यालात आ रहे हैं तो उसकी वजह से नमाज़ की नाकद्री मत करो। नमाज़ी अक्सर यह सवाल करते हैं कि हम नमाज़ पढ़ते हैं लेकिन नमाज़ में मज़ा ही नहीं आता, लुत्फ़ ही नहीं आता, या पहले नमाज़ में बहुत लुत्फ़ और मज़ा आता था और अब वह लुत्फ़ आना बन्द हो गया। तो इसका जवाब यह है कि भाई! यह नमाज़ इसलिये फ़र्ज़ नहीं की गयी कि इसमें तुम्हें मज़ा और लुत्फ़ आया करे। बल्कि यह तो अल्लाह तआला की इबादत और बन्दगी का एक तरीका है, अब अगर नमाज़ में मज़ा आ जाये तो यह अल्लाह तआला की नेमत है, और अगर मज़ा न आये तो उसकी वजह से नमाज़ की फ़ज़ीलत में ज़रूर बराबर कमी नहीं आती। अगर तुम नमाज़ के अर्कान और

उसकी शर्तों और उसके आदाब पूरे तौर पर अदा कर रहे हो और सुन्नत के मुताबिक नमाज़ अदा कर रहे हो तो फिर सारी उम्र भी अगर मज़ा न आये तो इसमें तुम्हारा कोई नुकसान नहीं। अगर नमाज़ में मज़ा आये तो भी नमाज़ पढ़नी है, अगर मज़ा न आये तो भी नमाज़ पढ़नी है।

दिल न लगने के बावजूद नमाज़ पढ़ना

बल्कि अगर नमाज़ में मज़ा नहीं आया और नमाज़ पढ़ने में मशक्कत महसूस हुई, लेकिन इसके बावजूद तुमने नमाज़ पढ़ी तो उस पर तुम्हारे लिये ज़्यादा सवाब लिखा जायेगा। इसलिये कि नमाज़ पढ़ने को दिल नहीं चाह रहा था बल्कि नफ़्स शरारत कर रहा था लेकिन तुमने ज़बरदस्ती अल्लाह की इबादत की ख़ातिर और उसकी इताअत की ख़ातिर नफ़्स पर ज़ब्र करके नमाज़ पढ़ ली, तो इन्शा अल्लाह उस नमाज़ पर तुम्हें सवाब ज़्यादा मिलेगा। चुनांचे हज़रत मौलाना रशीद अहमद साहिब गंगोही रहमतुल्लाहि अलैहि फरमाया करते थे कि जिस शख्स को सारी उम्र कभी नमाज़ में मज़ा न आये लेकिन फिर भी नमाज़ पढ़ता रहे, नमाज़ को छोड़े नहीं, मैं उसको दो बातों की मुबारक बाद देता हूँ। एक इस बात की कि जब उसको नमाज़ में मज़ा नहीं आया लेकिन इसके बावजूद नमाज़ पढ़ता रहा तो इन्शा अल्लाह उसके अज़्र में इज़ाफ़ा होगा, और उसको सवाब ज़्यादा मिलेगा। और दूसरे इस पर कि अगर उसको नमाज़ में मज़ा आता तो यह शुबह होता कि यह शायद नफ़्स के मज़े के ख़ातिर नमाज़ पढ़ रहा है, लेकिन जब नमाज़ में मज़ा आया ही नहीं तो अब यह शुबह ख़त्म हो गया। इसलिये मालूम हुआ कि यह नमाज़ सिर्फ़ अल्लाह के लिये पढ़ रहा है, क्योंकि उसमें इख़लास ज़्यादा हो गया। इसकी वजह से अज़्र व सवाब में इज़ाफ़ा हो जायेगा। इसलिये इस फ़िक्र में मत पड़ो कि मज़ा आया या नहीं, लुत्फ़ आया या नहीं।

इन्सान अमल का मुकल्लफ है

लोग खतों में लिखते हैं कि एक जमाना था कि हम पहले नमाज पढ़ा करते थे तो बड़ी अजीब व गरीब कैफियत होती थी। दुनिया और दुनिया की चीजों से बिल्कुल बेखबर हो जाते थे, और अब लुत्फ जाता रहा और वह कैफियत बाकी नहीं रही, कहीं ऐसा तो नहीं है कि शैतान ने मुझे मर्दूद बना दिया है। खूब समझ लें कि ये सारी कैफियतें जो गैर इख्तियारी हैं जिसमें इन्सान के इख्तियार को दखल नहीं है, मजा आया या नहीं, यह इन्सान के इख्तियार से बाहर है, मजा आना और लुत्फ आना और न आना इन्सान के इख्तियार में नहीं, और इन्सान इसका मुकल्लफ भी नहीं। इसलिये कि इन्सान तो अमल का मुकल्लफ है, देखना यह है कि अमल किया या नहीं? और अगर अमल किया तो देखना यह है कि यह अमल मुहम्मद रसूलुल्लाह सल्लल्लाहु अलैहि व सल्लम की सुन्नत के मुताबिक किया या नहीं, अगर इस तरह अमल कर लिया तो चाहे कोई कैफियत हासिल हुई या नहीं, मगर फर्ज से बरी हो गये, और तुम्हारा वह अमल मकबूल हो गया। वजह यह है कि ये सारी कैफियतें आनी जानी हैं, न इन पर अमल का कबूल होना मौकूफ है और न ही इन पर नजात मौकूफ है। बस अगर अल्लाह तआला के फज़ल व करम से अमल की तौफीक हो रही है तो इस पर अल्लाह तआला का शुक्र अदा करते रहो।

कैफियतें न मकसूद हैं न इख्तियार में हैं

जो लोग हज या उमरा पर हरमैन शरीफैन जाते हैं, आम तौर से उन पर मुख्तलिफ कैफियतें तारी होती हैं। जैसे यह बात मशहूर है कि जब बैतुल्लाह पर पहली नज़र पड़ती है तो उस पर रोने की कैफियत तारी हो जाती है, या हंसी आ जाती है, या कोई दूसरी कैफियत तारी हो जाती है। और जब मुल्तज़म पर पहुंचते हैं तो वहां पर भी रोना आता है, और गिर्या तारी हो जाता है, वगैरह वगैरह। तो

ये यब कैफियतें पैदा होती हैं लेकिन ये कैफियतें गैर इख्तियारी हैं। अगर हासिल हो जायें तो ये अल्लाह तआला की नेमत हैं, और अगर हासिल न हों तो उस पर घबराने और परेशान होने की कोई बात नहीं। चुनांचे बाज़ लोग सिर्फ़ इस वजह से परेशान हो जाते हैं कि हम उमरा करने या हज करने गये, वहां तो हमारा दिल पत्थर हो गया, न तो हमें रोना आया, न हम पर गिर्या तारी हुआ, न आंसू निकले और न ही कोई और कैफियत तारी हुई। ऐसा मालूम होता है कि हमारे ऊपर मरदूदियत ग़ालिब आ गयी है, और हम पर शैतानी असरात ग़ालिब आ गये, वगैरह वगैरह। इस किस्म के ख़्यालात दिल में आते हैं। याद रखिये! अल्लाह तआला तुम्हें इस बुनियाद पर अपनी बरगाह से नहीं निकालेंगे कि तुम्हें गैर इख्तियारी तौर पर रोना क्यों नहीं आया? और न इस बात पर पकड़ करेंगे। बशर्तेकि यह अमल सही हो और जनाब रसूलुल्लाह सल्लल्लाहु अलैहि व सल्लम की सुन्नत के मुताबिक़ हो, तो फिर रोना आये या न आये, कैफियत तारी हो या न हो, लेकिन इन्शा अल्लाह, अल्लाह तआला के यहां वह हज व उमरा मक़बूल है और अज़्र व सवाब का सबब है।

अमल सुन्नत के मुताबिक़ होना चाहिये

हज़रत थानवी रहमतुल्लाहि अलैहि ने बड़ी वज़ाहत के साथ यह बात इर्शाद फ़रमाई कि कैफ़ियात पर मदार नहीं, बल्कि अमल पर मदार है। अगर अमल सुन्नत के मुताबिक़ है तो इन्शा अल्लाह मन्ज़िल पर पहुंच जाओगे।

बर सिराते मुस्तकीम ऐ दिल कसे गुमराह नेस्त

यानी अगर सही रास्ते पर तुम्हारा क़दम है तो ऐ दिल! फिर तुम गुमराह नहीं हो सकते, चाहे ख़्यालात और वस्वसे किसी तरह के आ रहे हों, कैफ़ियात तारी हो रही हों, या न हो रही हों, चाहे लज़्ज़त आ रही हो या न आ रही हो।

एक रिटायर्ड शर्क्स की नमाज़

मेरे हज़रत डा. अब्दुल हई साहिब रहमतुल्लाहि अलैहि अल्लाह

तआला उनके दर्जों को बुलन्द फरमाये, आमीन। एक दिन फरमाने लगे कि एक शख्स रिटायर्ड जिन्दगी गुज़ार रहा है, खाने पीने को सब कुछ मयस्सर है, बैंक बेलैन्स मौजूद है, रोज़गार और रोजी रोटी और दुनिया कमाने की कोई फ़िक्र नहीं है, न उसको नौकरी पर जाना है, न उसको तिजारत करनी है, न दुकान खोलनी है। उसका मामूल यह है कि जैसे ही किसी नमाज़ की अज़ान हुई तो अज़ान होते ही वह घर से निकल गया, मस्जिद में पहुँच कर बहुत इत्मीनान से अच्छे तरीक़े से वुज़ू किया और फिर तहिय्यतुल मस्जिद की दो रक्अत अदा कीं, और फिर सुन्नतें अदा कीं और फिर जमाअत के इन्तिज़ार में बैठा ज़िक्र कर करता रहा, जब जमाअत खड़ी हुई तो उसने खुशू और खुजू के साथ नमाज़ अदा की, उसका दिल व दिमाग़ सब नमाज़ की तरफ़ मुतवज्जह हैं, जब वह तिलावत करता है तो उसमें लुत्फ़ आता है, जब ज़िक्र करता है तो उसमें लुत्फ़ आता है, रुकू में भी और सज्दे में भी लुत्फ़ आ रहा है, इस तरह पूरी नमाज़ बहुत सुकून और इत्मीनान के साथ अदा की, फिर बाद की सुन्नतें अदा कीं, और फिर इत्मीनान से दिल लगा कर दुआ की, फिर वापस घर आ गया, और फिर दूसरी नमाज़ के इन्तिज़ार में दिल लगा हुआ है कि कब अज़ान हो और कब मस्जिद में जाऊँ, एक आदमी तो यह है।

ढेला लगाने वाले की नमाज़

दूसरा शख्स बीवी बच्चों वाला है, उसके ऊपर हजार तरह की ज़िम्मेदारियाँ और हुकूक हैं। उन हुकूक की अदाएँ के लिये और अपना और अपने बीवी बच्चों का पेट पालने के लिये ढेला लगाता है और आवाज़ लगा कर सामान बेचता है, अब लोग उसके ढेले के आस पास खड़े हुए सामान खरीद रहे हैं, इतने में अज़ान हो गयी, अब वह जल्दी जल्दी लोगों को निपटाने की कोशिश कर रहा है, यहां तक कि जमाअत का वक़्त आ गया। तो उसने जल्दी से अपना ढेला एक तरफ़ किया और उसके ऊपर कपड़ा डाला और भागते हुए

मस्जिद में पहुंचा, जल्दी से वुजू किया और जाकर इमाम के पीछे खड़ा हो गया और जल्दी से नियत बांध ली। अब उसका दिल कहीं दिमाग कहीं, ठेले की फ़िक्र लगी हुई है, और ग्राहकों की फ़िक्र लगी हुई है। लेकिन उन सब के बावजूद अल्लाह के सामने खड़ा हो गया, और जमाअत से नमाज़ अदा की, फिर सुन्नतें अदा कीं और जल्दी से जाकर दोबारा ठेला लगा कर खड़ा हो गया। यह दूसरा आदमी है।

किसकी नमाज़ में रूहानियत ज़्यादा है?

फिर फ़रमाया कि बताओ उन दोनों में से किसकी नमाज़ रूहानियत से ज़्यादा करीब है? बज़ाहिर यह मालूम होता है कि पहले शख्स की नमाज़ में रूहानियत ज़्यादा है, इसलिये कि वह अज़ान के वक़्त घर से निकला, मस्जिद में आकर इत्मीनान से वुजू किया तहिय्यतुल मस्जिद पढ़ी, सुन्नतें पढ़ी और इत्मीनान और खुशू व खुज़ू के साथ नमाज़ अदा की। लेकिन अल्लाह तआला के नज़्दीक उस दूसरे आदमी की नमाज़ रूहानियत के ज़्यादा करीब है। अगरचे उसने भागा दौड़ी की हालत में नमाज़ पढ़ी। वजह इसकी यह है कि पहले शख्स के ऊपर कोई ज़िम्मेदारी नहीं थी, और उसके ऊपर कोई फ़िक्र नहीं था। उसने अपने आपको हर ज़िम्मेदारी से फ़ारिग कर लिया था, और उसके नतीजे में उसको नमाज़ में बहुत लज़्ज़त भी आ रही थी और लुत्फ़ भी आ रहा था। लेकिन यह दूसरा शख्स अपना वह ठेला छोड़ कर आ रहा है जिस ठेले पर उसकी अपनी रोज़ी रोटी और उसके घर वालों का गुज़ारा मौकूफ़ है, लेकिन जब अल्लाह तआला के दरबार में हाज़री का वक़्त आ गया तो वह ठेला उसको अल्लाह तआला के दरबार में हाज़िर होने से गाफ़िल नहीं कर सका, उस ठेले को छोड़ कर जमाअत में आ खड़ा हो गया और नमाज़ अदा कर ली। उस शख्स का अमल ज़्यादा मशक्कत वाला और ज़्यादा मक़बूल और ज़्यादा अज़्र का सबब है। अगरचे उसके ऊपर कैफ़ियत तारी नहीं हुई और न उसको लज़्ज़त आई, लेकिन

उसके नतीजे में अल्लाह तआला उसके अज़ व सवाब में कमी नहीं करेंगे, इन्शा अल्लाह तआला।

मायूस मत हो जाओ

आजकल लोग आम तौर पर ग़ैर इख़्तियारी चीज़ों के पीछे पड़े रहते हैं, और इसी वजह से परेशान और मायूस हो जाते हैं। और फिर मायूसी का नतीजा यह होता है कि आख़िरकार शैतान वह अमल छुड़ा देता है। शैतान उसको यह सिखाता है कि जब तेरी नमाज़ किसी काबिल नहीं है तो पढ़ने से क्या फ़ायदा? इस गुमराही में मुब्तला कर देता है। इसलिये ग़ैर इख़्तियारी बातों के पीछे मत पड़ो। और नमाज़ पढ़ने का जो तरीका नबी-ए-करीम सल्लल्लाहु अलैहि व सल्लम ने सिखा दिया है बस उसी तरीके से नमाज़ पढ़ने की फ़िक्र करो और अपनी तरफ़ से ध्यान नमाज़ की तरफ़ लगाने की कोशिश करते रहो, उसके बाद अगर कैफ़ियत तारी हो या न हो, नमाज़ में लज़ज़त आये या न आये, उस से कोई फ़र्क़ नहीं पड़ता, अल्लाह तआला के यहां वह नमाज़ मक़बूल है।

वस्वसों पर खुश होना चाहिये

बहर हाल इस हदीस में हुज़ूरे अक़दस सल्लल्लाहु अलैहि व सल्लम ने बता दिया कि ये वस्वसे ईमान की निशानी हैं, और अल्लाह तआला ने दिल में वस्वसों के आने को कोई गुनाह करार नहीं दिया। हज़रत थानवी रहमतुल्लाहि अलैहि ने इस हदीस की जो तशरीह की है वह यह है कि "इन दोनों हदीसों में ग़ैर इख़्तियारी बातों पर पकड़ न होना ज़िक्र किया गया है। बल्कि इस से बढ़ कर यह कि इन हदीसों में वस्वसों पर खुश होने की तरफ़ इशारा है"। यानी अगर दिल में वस्वसे आ रहे हैं, मगर उन वस्वसों पर अमल नहीं हो रहा है तो उन वस्वसों पर खुश होना चाहिये। इसलिये कि ये वस्वसे तुम्हारे ईमान की निशानी हैं। किसी काफ़िर के दिल में ये वस्वसे नहीं आते, बल्कि ईमान वाले के दिल में वस्वसे आते हैं।

इसलिये तुम उन पर खुश हो जाओ। फिर आगे फरमाया कि उन वस्वसों से नजात की यही तदबीर है कि उनकी कुछ परवाह न करे, बल्कि उन पर खुश हो। एक बुजुर्ग का कौल है कि "शैतान को मोमिन की खुशी गवारा नहीं। जब शैतान मोमिन को वस्वसों पर खुश होता हुआ देखेगा तो वस्वसे डालना छोड़ देगा"।

वस्वसा की तारीफ

लेकिन यह बात याद रखनी चाहिये कि वस्वसा वह है जो खुद बखुद दिल में आ जाये, लेकिन अपनी तरफ से सोच कर वस्वसा लाना या गुनाह का तसव्वुर करना या गुनाह का इरादा दिल में लाना, यह वस्वसा नहीं है बल्कि खुद एक अमल है, और यह अमल अधिकतर खुद गुनाह होता है। इसलिये अपनी तरफ से सोच कर कस्द और इरादा करके वस्वसा न लाये, और जो वस्वसा खुद बखुद आ जाये उसकी परवाह न करे।

ख्यालात से बचने का दूसरा इलाज

और ये ख्यालात और वस्वसे जो इन्सान कस्द और इरादा करके दिल में लाता है, उस से बचने का दूसरा तरीका यह है कि जब कभी इस किस्म का ख्याल दिल में पैदा हो, उस वक्त अपने आपको किसी और काम में लगा ले। इसलिये कि ये वस्वसे इस तरह दूर नहीं होते कि आदमी लाठी लेकर उनके पीछे पड़ जाये, बल्कि इसका तरीका यह है कि आदमी अपने आपको किसी और काम में लगा ले, किसी और मशगले में अपने आपको मशगूल कर दे। इसलिये हुजुरे अक्दस सल्लल्लाहु अलैहि व सल्लम ने जो दुआ तल्कीन फरमाई है वह दुआ खूब ज्यादा किया करे, अल्लाह तआला अपनी रहमत से हम सब के हक में वह दुआ कबूल फरमा ले, अमीन। वह दुआ यह है:

"اللهم اجعل وساوس قلبي خشيتك وذكرك واجعل همتي وهوى فيما تحب وترضى"

क्या अजीब व गरीब दुआ है। आप ऐसी ऐसी दुआयें तल्कीन फरमा गये कि इन्सान उनका तसव्वुर नहीं कर सकता। यानी ऐ

अल्लाह! मेरे दिल में आने वाले ख्यालात को अपने डर और अपने जिक्र में तब्दील फरमा दीजिये। इन्सान की खासियत यह है कि उसका दिमाग कभी भी ख्यालात से खाली नहीं होता, कोई न कोई ख्याल उसके जेहन में हर वक्त रहता है। जैसे हाथों से कुछ काम कर रहा है, लेकिन दिमाग कहीं और लगा हुआ है, और ख्यालात बराबर आ रहे हैं, कोई लम्हा ख्यालात से खाली नहीं होता। इसलिये यह दुआ करो कि ये जो फुजूल ख्यालात आ रहे हैं जिनका कोई फायदा नहीं है, या अल्लाह! ये ख्यालात बदल कर आपके जिक्र और आपके खौफ में तब्दील हो जायें। जो ख्याल भी आये वह या तो आपका हो या आपके खौफ का हो, आपकी याद का हो, आपके सामने हाज़िर होने का हो, आपकी जन्नत की नेमतों का हो, दोज़ख के अज़ाब का हो, और आपके दीन के अहकाम का ख्याल हो। और ऐ अल्लाह! मेरे दिल के ख्यालात और मेरी खाहिशों का रुख मोड़ कर उन चीज़ों की तरफ कर दीजिये जो आपको पसन्द हों, और दिल सिर्फ उसी चीज़ की तरफ माइल हो जो आपको पसन्द हो। यह दुआ नबी-ए-करीम सल्लल्लाहु अलैहि व सल्लम ने तल्कीन फरमाई। अल्लाह तआला इस दुआ को हम सब के हक में कबूल फरमा ले, आमीन।

وأخردعوانا ان الحمد لله رب العالمين

गुनाहों के नुक़सानात

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللّٰهُ فَلَا مُضِلَّ لَهُ وَمَنْ يُضِلِّهِ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللّٰهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللّٰهُ تَعَالَى عَلَيْهِ وَعَلَى آلِهِ وَ أَصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا، أَمَّا بَعْدُ:

”عن ابن عباس رضى الله تعالى عنهما انه قال له رجل: رجل قليل العمل قليل الذنوب اعجب اليك او رجل كثير العمل كثير الذنوب، قال لا اعدل بالسلامة“
(كتاب الزهد)

हज़रत अब्दुल्लाह बिन अब्बास रज़ियल्लाहु अन्हुमा

हज़रत अब्दुल्लाह बिन अब्बास रज़ियल्लाहु अन्हु हुज़ूरे अक़दस सल्लल्लाहु अलैहि व सल्लम के चचेरे भाई थे। इसलिये कि हज़रत अब्बास रज़ियल्लाहु अन्हु हुज़ूरे अक़दस सल्लल्लाहु अलैहि व सल्लम के चचा थे और यह हज़रत अब्दुल्लाह बिन अब्बास उनके बेटे थे। हुज़ूरे अक़दस सल्लल्लाहु अलैहि व सल्लम के मुबारक ज़माने में यह बहुत कम उम्र थे। जब हुज़ूरे अक़दस सल्लल्लाहु अलैहि व सल्लम का इन्तिकाल हुआ तो उस वक़्त उनकी उम्र तकरीबन दस साल थी, लेकिन कम उम्र होने के बावजूद अल्लाह तआला ने उनको इल्म का बहुत ऊँचा रुतबा अता फ़रमाया था, उसकी वजह यह थी कि एक बार हुज़ूरे अक़दस सल्लल्लाहु अलैहि व सल्लम ने उनके हक़ में दुआ फ़रमाई कि:

اللّٰهُمَّ علمه الكتاب و فقهه فى الدين

ऐ अल्लाह! इनको कुरआने करीम का इल्म अता फ़रमा, और दीन में इनको समझ अता फ़रमा। अगरचे हुज़ूरे अक़दस सल्लल्लाहु अलैहि व सल्लम के इन्तिकाल के वक़्त उनकी उम्र सिर्फ़ दस साल

थी, अब दस साल की उम्र ही क्या होती है, लेकिन एक तरफ़ तो उन्होंने हुजूर अक़्दस सल्लल्लाहु अलैहि व सल्लम के ज़माने की बातें अपने दिल व दिमाग़ पर नक्श की हुई थीं। फिर हुजूर अक़्दस सल्लल्लाहु अलैहि व सल्लम के विसाल के बाद उन्होंने सोचा कि अब तो हुजूर अक़्दस सल्लल्लाहु अलैहि व सल्लम इस दुनिया से तशरीफ़ ले जा चुके हैं, लेकिन बड़े बड़े सहाबा किराम अभी तशरीफ़ फ़रमा हैं, मैं उनकी ख़िदमत में जाकर नबी-ए-करीम सल्लल्लाहु अलैहि व सल्लम के इशार्दात और आपकी हदीसों हासिल करूँ। चुनांचे सहाबा-ए-किराम के पास जाते और उनके पास जाने के लिये सफ़र करते और मशक्कतें उठाते, और इस तरह उन्होंने बड़े बड़े सहाबा किराम से इल्म हासिल किया और इस मक़ाम पर पहुँचे कि आज उन्हें "इमामुल मुफ़स्सरीन" कहा जाता है। यानी तमाम मुफ़स्सरीन के इमाम। इसलिये कि नबी-ए-करीम सल्लल्लाहु अलैहि व सल्लम ने उनको दुआ दे दी थी कि ऐ अल्लाह! इनको अल्लाह की किताब का इल्म अता फ़रमा। आज कुरआन की तफ़सीर के बारे में उनसे ज़्यादा काबिले एतिमाद बात किसी की नहीं, यह उन्हीं का कौल है जो मैंने आपके सामने पढ़ा।

पसन्दीदा शख्स कौन है?

वह यह कि एक शख्स ने हज़रत अब्दुल्लाह बिन अब्बास रज़ियल्लाहु अन्हु से पूछा कि यह बताइये कि एक शख्स अमल तो कम करता है, यानी नफ़ली इबादतें और नफ़िल नमाज़ बहुत ज़्यादा नहीं पढ़ता, ज़्यादा तर फ़राइज़ व वाजिबात पर इक्तिफ़ा करता है, नफ़ली इबादतें, ज़िक्र व अज़कार, वज़ाइफ़ और तस्बीहात ज़्यादा नहीं करता, लेकिन उसके गुनाह भी कम हैं, ऐसा शख्स आपको ज़्यादा पसन्द होगा, या आपको वह शख्स ज़्यादा पसन्द होगा जिसकी नफ़ली इबादतें भी ज़्यादा हैं और गुनाह भी ज़्यादा हैं? जैसे तहज़ज़ुद की नमाज़ भी पढ़ता है, इश्राक़ की नमाज़ भी पढ़ता है, अब्बाबीन भी

पढता है, तिलावत भी खूब करता है, वजाइफ और तस्बीहात भी खूब करता है, लेकिन साथ में गुनाह भी करता है। आपके नज़्दीक उन दोनों में से कौन बेहतर है? पहले शख्स का अमल कम मगर गुनाह भी कम, दूसरे शख्स के आमाल ज़्यादा मगर गुनाह भी ज़्यादा। जवाब में हज़रत अब्दुल्लाह बिन अब्बास रज़ियल्लाहु अन्हु ने फरमाया कि गुनाहों से हिफाज़त के बराबर मैं किसी चीज़ को नहीं समझता। यानी आदमी गुनाहों से महफूज हो जाये, यह इतनी बड़ी नेमत और इतना बड़ा फायदा है कि दुनिया का कोई अमल इसके बराबर नहीं। अगर एक शख्स गुनाहों से बचने का एहतिमाम करे तो नफ़ली इबादतें उसके मुक़ाबले में कोई हैसियत नहीं रखतीं।

असल चीज़ गुनाहों से बचना है

इस हदीस से यह बतलाना मकसूद है कि ये जितनी नफ़ली इबादतें हैं, ये अपनी जगह पर बड़ी फ़जीलत की चीज़ें हैं, लेकिन इन नफ़ली इबादतों के भरोसे पर अगर इन्सान यह सोचे कि मैं तो नफ़ली इबादतें बहुत करता हूँ और फिर उसके नतीजे में गुनाहों से परहेज़ न करे तो यह बड़े धोखे की बात है। असल चीज़ यह है कि इन्सान अपनी ज़िन्दगी के अन्दर गुनाहों से परहेज़ करने की फ़िक्र करे, गुनाहों से परहेज़ करने के बाद फ़र्ज करें अगर उसको ज़्यादा नफ़ली इबादतें करने का मौक़ा नहीं मिला तो इस सूरत में उसको कोई घाटा और नुक़सान नहीं, अल्लाह तआला के यहां इन्शा अल्लाह वह नजात पा जायेगा। लेकिन अगर नफ़ली इबादतें तो खूब करता है और साथ में गुनाह भी बहुत करता है तो उसकी नजात की कोई गारन्टी नहीं, क्योंकि यह बड़ा ख़तरनाक मामला है।

गुनाह छोड़ने की फ़िक्र नहीं

आजकल हमारे समाज में यह ध्यान बहुत कम हो गया है, जब किसी के दिल में दीन पर चलने का जज़्बा पैदा होता है और अल्लाह तआला की तरफ़ से उसकी तौफ़ीक़ होती है तो उसको यह

फिक्र होती है कि मुझे कुछ वज़ाइफ़ बता दिये जायें, कुछ मामूलात सिखा दिये जायें, और औराद व अज़कार तल्कीन कर दिये जायें, और यह बता दिया जाये कि नफ़ली इबादत कैसे करूं, और किस वक़्त करूं। बस चन्द जाहिरी मामूलात की तरफ़ तवज्जोह हो जाती है और फिर मामूलात को पूरा करने में दिन रात लगा रहता है। लेकिन उसको यह फिक्र नहीं होती कि मेरी सुबह से शाम तक की ज़िन्दगी में कितने काम गुनाह के हो रहे हैं? और कितने काम अल्लाह की मर्जी के खिलाफ़ हो रहे हैं। अच्छे खासे पढ़े लिखे दीनदार लोगों को देखा कि वे पहली सफ़ के पाबन्द हैं, मस्जिद में पाबन्दी से जमाअत के साथ नमाज़ पढ़ते हैं, वज़ीफ़ों के भी पाबन्द हैं, नफ़ली इबादतें और तहज्जुद और इश्राक़ की नमाज़ें भी बड़ी पाबन्दी से पढ़ते हैं, लेकिन उनको इसकी फिक्र नहीं कि घर के अन्दर जो गुनाहों का बाज़ार गर्म है, उसको किस तरह ठीक किया जाये? और जब बाज़ार जाते हैं तो वहां हलाल व हराम की फिक्र नहीं होती। जब गुफ़्तगू करते हैं तो गीबत और झूठ की फिक्र नहीं करते, अगर उनके घर में ना जायज़ और हराम चीज़ें मौजूद हैं तो उनको बाहर निकालने की कोई फिक्र नहीं है। घर में फिल्में देखी जा रही हैं, ना जायज़ प्रोग्राम देखे जा रहे हैं। गाना बजाना हो रहा है, उसकी तरफ़ कोई ध्यान नहीं। लेकिन वज़ाइफ़ की तरफ़ ध्यान है, कि कोई वज़ीफ़ा बता दो। हालांकि ये गुनाह इन्सान के लिये तबाही का सबब हैं, इनसे बचने की फिक्र पहले करनी चाहिये।

नफ़ली इबादतों और गुनाहों की बेहतरीन मिसाल

इसकी मिसाल यों समझें कि ये जितनी नफ़ली इबादतें हैं, चाहे वह नफ़ली नमाज़ हो, तिलावत हो, या ज़िक्र व तस्बीह हो, ये सब टॉनिक हैं। इस से ताक़त हासिल होती है। जैसे कोई शख्स जिस्म की ताक़त के लिये कोई टॉनिक इस्तेमाल करे। और ये गुनाह ज़हर हैं। अब अगर एक शख्स टॉनिक भी ख़ूब खाये और ज़हर भी ख़ूब

खाये, तो इसका नतीजा यह होगा कि टॉनिक उसके ऊपर असर नहीं करेगा, लेकिन ज़हर असर करेगा और उस शख्स की तबाही का ज़रिया बन जायेगा। और एक शख्स वह है जो कोई टॉनिक और ताकत की दवा तो इस्तेमाल नहीं करता, सिर्फ़ दाल रोटी पर इक्तिफ़ा करता है, लेकिन जो चीज़ें सेहत के लिये नुक़सान देने वाली हैं, उनसे परहेज़ करता है, तो यह आदमी सेहत मन्द (स्वस्थ) रहेगा, इसके बावजूद कि यह टॉनिक नहीं खाता। पहला शख्स जो टॉनिक भी खाता है और साथ में सेहत को नुक़सान देने वाली चीज़ से परहेज़ नहीं करता, यह लाज़मी तौर पर बीमार पड़ जायेगा और एक दिन हलाक हो जायेगा। नफ़ली इबादतों और गुनाहों की बिल्कुल यह मिसाल है। इसलिये यह फ़िक्र होनी चाहिये कि हमारी सुबह से लेकर शाम तक की ज़िन्दगी से गुनाह निकल जायें, बुराइयाँ और मासियतें निकल जायें। जब तक ये चीज़ें नहीं निकलेंगी, उस वक़्त तक ये नफ़ली इबादतें हमारे हक़ में मुफ़ीद नहीं हो सकतीं।

इस्लाह के इच्छुकों के लिये पहला काम

आज तो मामूल यह है कि जब कोई शख्स किसी शैख़ के पास इस्लाही ताल्लुक़ कायम करने जाता है तो वह शैख़ उसको उसी वक़्त यह बता देता है कि तुम यह मामूलात अन्जाम दिया करो, इतना ज़िक्र कर लिया करो, इतनी तस्बीहें पढ़ लिया करो। लेकिन हकीमुल उम्मत हज़रत मौलाना अशरफ़ अली साहिब थानवी रहमतुल्लाहि अलैहि का मामूल यह था कि जब उनके पास कोई शख्स अपनी इस्लाह की गर्ज़ से आता तो उसको ज़िक्र व अज़कार और तस्बीहात वगैरह कुछ न बताते। बल्कि सब से पहले उस से यह फरमाते कि गुनाहों को छोड़ दो। चुनांचे इस राह में सब से पहला काम तौबा को पूरा करना का है। यानी सब से पहले इन्सान अपने तमाम गुनाहों से तौबा करे कि या अल्लाह! जो गुनाह मुझ से पहले हो चुके हैं, अपनी रहमत से उनको माफ़ फरमा दीजिये और आइन्दा के लिये पक्का इरादा करता हूँ कि मैं आइन्दा यह गुनाह नहीं

करूंगा। फिर आइन्दा के लिये गुनाहों से बचने की पाबन्दी करे। फिर यह नहीं कि बस सिर्फ चन्द मशहूर गुनाहों से बचने की पाबन्दी कर ली, हर एक गुनाह से बचने की पाबन्दी करे। कुरआने करीम में अल्लाह तआला ने इर्शाद फरमाया:

”وَذَرُوا ظَاهِرَ الْاِثْمِ وَبَاطِنَهُ“

”यानी जाहिर के गुनाह भी छोड़ो और बातिन के गुनाह भी छोड़ो“।

”أَنَّ الَّذِينَ يَكْسِبُونَ الْاِثْمَ سَيَجْزُونَ مَا كَانُوا يَكْتَرُونَ“ (سورة الانعام: १०)

”यानी जो लोग गुनाहों का जुर्म करते हैं, कियामत के दिन उनके उन आमाल की सज़ा दी जायेगी जो वे लोग यहां पर किया करते थे“।

हर किस्म के गुनाह छोड़ दो

इसलिये कोई गुनाह ऐसा नहीं है जिसकी तरफ से बे तवज्जही बरती जाये, न जाहिर का गुनाह न बातिन का गुनाह। यह न हो कि चन्द मोटे मोटे गुनाह तो छोड़ दिये, और बाकी गुनाहों के छोड़ने की तरफ कोई तवज्जोह नहीं है। जैसे मज्लिसों में गीबत हो रही है, दिल दुखाए जा रहे हैं, दूसरों को तकलीफ पहुंचाई जा रही है, या दूसरों से हसद और बुग़्ज हो रहा है, या दिल में तकब्बुर भरा हुआ है, माल की मुहब्बत, पद की मुहब्बत, दुनिया की मुहब्बत दिल में भरी हुई है, फिर तो गुनाह छोड़ना न हुआ। हर वह काम जिसको अल्लाह और अल्लाह के रसूल सल्लल्लाहु अलैहि व सल्लम ने गुनाह करार दिया है, उनको छोड़ना होगा, इसकी फिक्र इन्सान को होनी चाहिये।

बीवी बच्चों को गुनाह से बचाओ

एक बात और अर्ज कर दूं कि ये गुनाह उस वक्त तक नहीं छूट सकते जब तक इन्सान अपने माहौल को दुरुस्त करने की फिक्र न करे। कोई शख्स अगर यह चाहे कि मैं गुनाहों से महफूज़ हो जाऊं और बीवी बच्चे ग़लत रास्ते पर जा रहे हैं, उनकी तरफ कोई ध्यान

और तबज्जोह न करे। याद रखिये! इस तरीके से कभी भी गुनाह नहीं छूट सकते। तुम गुनाह से बचने की कितनी भी कोशिश कर लो लेकिन अगर घर का माहौल खराब है और बीवी बच्चे ग़लत रास्ते पर जा रहे हैं, और तुम्हें उनकी फ़िक्र नहीं तो वे बीवी बच्चे एक न एक दिन तुम्हें ज़रूर गुनाह के अन्दर मुब्तला कर देंगे। इसलिये इन्सान के लिये खुद गुनाहों से बचना जितना ज़रूरी है, उतना ही बीवी बच्चों को भी बचाना ज़रूरी है। और हर वक़्त ध्यान और फ़िक्र होनी चाहिये कि बीवी बच्चे किसी वक़्त गुनाह के अन्दर मुब्तला न हो जायें।

औरतों के क्रिदार की अहमियत

इस मामले में औरतों का क्रिदार बहुत अहमियत रखता है। अगर औरतों के दिल में यह फ़िक्र पैदा हो जाये कि हमें अपनी ज़िन्दगी अल्लाह और अल्लाह के रसूल सल्लल्लाहु अलैहि व सल्लम के अहकाम के मुताबिक़ गुज़ारनी है और गुनाहों से बचना है, तो फिर घरों का माहौल दुरुस्त हो जाये। इसलिये कि औरत घर की बुनियाद होती है, अगर औरत के दिल में अल्लाह की इताअत और अल्लाह के रसूल सल्लल्लाहु अलैहि व सल्लम की इताअत का जज़्बा पैदा हो जाये तो पूरा घर संवर जाये। लेकिन अगर औरत का यह हाल हो कि उसको पर्दे की कोई फ़िक्र नहीं है, सर खुला हुआ है, बाल खुले हुए हैं, बुरी बातों के अन्दर ज़ेहन लगा हुआ है और फुज़ूल चीज़ों में मशगूल है, तो इसका नतीजा यह होगा कि घर का माहौल खराब होगा। इसलिये औरतों पर यह ज़िम्मेदारी लागू होती है कि वे गुनाहों के कामों को छोड़ दें।

ना फ़रमानी और गुनाह क्या चीज़ हैं?

ये गुनाह क्या चीज़ हैं? और गुनाहों के अन्जाम क्या होते हैं? पहले इसको समझना ज़रूरी है। गुनाह के मायने हैं "ना फ़रमानी" जैसे तुम्हारे एक बड़े ने तुम्हें हुक्म दिया कि यह काम इस तरह करो,

और तुम कहो कि मैं यह काम नहीं करता, या बड़े ने कहा कि इस बात से और इस काम से बचो, और तुम कहो कि मैं यह काम जरूर करूंगा। यह बड़े की बात न मानना "ना फरमानी" कहलाता है। अगर यह "ना फरमानी" अल्लाह तआला और अल्लाह के रसूल सल्लल्लाहु अलैहि व सल्लम के हुक्म के साथ की जाये तो इसी का नाम "गुनाह" है। और अल्लाह तआला की ना फरमानी के असरात इतने दूरगामी और इतने खराब और बुरे हैं कि उनका अन्दाज़ा करना मुश्किल है।

गुनाह की पहली खराबी "एहसान भुला देना"

गुनाह की सब से पहली खराबी "एहसान भुला देना" है। इस लिये कि जिस मुहिसन ने इन्सान को वजूद बख्शा है और हर वक़्त इन्सान उसकी नेमतों में डूबा हुआ है, सर से लेकर पांव तक अल्लाह तआला की नेमतें उसके ऊपर बरस रही हैं, जिस्म के एक एक अंग को लेकर अन्दाज़ा करो कि उसकी कितनी कीमत और कितनी अहमियत है। चूंकि ये नेमतें मुफ्त मिली हुई हैं इसलिये दिल में इनकी कोई वक़अत और कद्र नहीं। खुदा न करे अगर किसी वक़्त इन जिस्म के अंगों में से किसी एक अंग को भी नुक़सान पहुंच जाये, तब पता चले कि यह कितनी बड़ी नेमत है, और यह नुक़सान कितना बड़ा है। यह आंख बड़ी नेमत है, यह कान कितनी बड़ी नेमत है, यह ज़बान कितनी बड़ी नेमत है, यह सेहत कितनी बड़ी नेमत है, यह रिज़क जो सुबह व शाम खाने के लिये अल्लाह तआला अता फरमा रहे हैं यह कितनी बड़ी नेमत है। तो जिस अजीम मुहिसन और नेमत देने वाले की नेमतों ने हमें ढांप लिया है, उसका सिर्फ़ यह कहना कि तुम लोग सिर्फ़ चन्द बातों से परहेज़ कर लो और बाज़ आ जाओ। लेकिन तुम से इतना छोटा सा काम नहीं होता। इसलिये "गुनाह" की सब से पहली खराबी एसान को भुला देना, नाशुक़ी और मुहिसन का हक़ अदा न करना है।

गुनाह की दूसरी खराबी "दिल पर जंग लगना"

"गुनाह" की दूसरी खराबी यह है कि हदीस शरीफ में नबी-ए-करीम सल्लल्लाहु अलैहि व सल्लम ने इर्शाद फरमाया कि जब इन्सान पहली बार गुनाह करता है तो उसके दिल पर एक काला नुक्ता लगा दिया जाता है। उस नुक्ते की हकीकत क्या है, उसको तो अल्लाह तआला ही बेहतर जानते हैं। और जब दूसरा गुनाह करता है तो दूसरा नुक्ता लगा दिया जाता है, जब तीसरा गुनाह करता है तो तीसरा नुक्ता लगा दिया जाता है। अगर उस दौरान वह तौबा कर ले तो ये नुक्ते मिटा दिये जाते हैं। लेकिन अगर वह तौबा न करे बल्कि बराबर गुनाह करता रहे और गुनाह करता ही चला जाये तो आहिस्ता आहिस्ता वे काले नुक्ता उसके पूरे दिल को घेर लेते हैं, और फिर वे नुक्ते जंग की सूरत इख्तियार कर लेते हैं, और दिल को जंग लग जाता है। और जब दिल को जंग लग जाता है तो उसके बाद उसके अन्दर हक बात मानने की सलाहियत ही नहीं रहती। फिर उस पर गफलत का वह आलम तारी होता है कि फिर गुनाह के गुनाह होने का एहसास मिट जाता है, और गुनाहों की खराबियों का एहसास खत्म हो जाता है। गोया कि इन्सान की अकल मारी जाती है।

गुनाह के तसव्वुर में मोमिन और फासिक का फर्क

एक रिवायत में हजरत अब्दुल्लाह बिन मसऊद रजियल्लाहु अन्हु फरमाते हैं कि वह मोमिन जो अब तक गुनाह का आदी नहीं है, वह गुनाह को ऐसा समझता है जैसे पहाड़ उसके सर पर टूटने वाला है। और फासिक व फाजिर गुनाह को इतना हल्का और मामूली समझता है जैसे कोई मक्खी नाक पर आकर बैठ गयी और उसने हाथ मार कर उसको उड़ा दिया। यानी वह गुनाह को बहुत मामूली समझता है और उसके करने के बाद उस पर उसको कोई नदामत और शर्मिन्दगी नहीं होती। लेकिन एक मोमिन जिसको अल्लाह तआला ने

ईमान की बर्कतें अता फरमाई हैं, वह गुनाह को एक पहाड़ ख्याल करता है। अगर गुलती से कोई गुनाह उस से हो जाये तो उसके सर पर एक पहाड़ टूट पड़ता है, जिसके नतीजे में वह ग़म और सदमे में मुबाला हो जाता है।

नेकी छूटने पर मोमिन का हाल

गुनाह तो दूर की बात है, अगर एक मोमिन को नेकी करने का मौका मिले मगर वह मौका हाथ से निकल जाये, तो उसकी वजह से भी उस पर ग़म का पहाड़ टूट पड़ता है, कि हाय मुझे नेकी करने का यह मौका मिला था मगर अफ़सोस कि मुझ से यह मौका छूट गया। इसी के बारे में मौलाना रुमी रहमतुल्लाहि अलैहि फ़रमाते हैं:

बर दिले सालिक हज़ारां ग़म बुवद

गर ज़-बागे दिल ख़लाले कम बुवद

अगर सालिक के दिल के बाग़ में से एक तिन्का भी कम हो जाये यानी नेकी करने के मौके मिले थे मगर उनमें से किसी वक़्त एक नेकी न कर सका, तो उस वक़्त सालिक के दिल पर ग़म के हज़ारों पहाड़ टूट पड़ते हैं, कि अफ़सोस मुझ से यह नेकी छूट गयी। जब नेकी छूटने पर इतना सदमा होता है तो गुनाह हो जाने पर क्या सदमा नहीं होगा? बल्कि उस से कहीं ज़्यादा सदमा होगा। अल्लाह तआला उस हालत से बचाए कि जब गुनाहों की वजह से दिल पर नुक़्ते लगते चले जाते हैं, तो उसका नतीजा यह होता है कि वह गुनाह को इतना मामूली समझता है जैसे मक्खी नाक पर आकर बैठी और उसको उड़ा दिया, और उस गुनाह पर कोई सदमा और ग़म ही नहीं होता। बहर हाल गुनाहों की एक ख़राबी यह है कि वे इन्सान को ग़ाफ़िल बना देते हैं और उनके ज़रिये दिल पर पर्दे पड़ जाते हैं।

गुनाह की तीसरी ख़राबी "अंधेरी और तारीकी"

चूँकि हम लोग गुनाह के माहौल के आदी हो चुके हैं, इस वजह से इन गुनाहों की अंधेरी और कराहियत दिलों से मिट चुकी है, वर्ना

हर गुनाह में ऐसी अंधेरी और ऐसी कराहियत है कि अगर अल्लाह तआला सही कामिल ईमान अता फरमाये तो इन्सान उस अंधेरी और कराहियत को बर्दाश्त न कर सके। हज़रत मौलाना मुहम्मद याकूब साहिब नानौतवी रहमतुल्लाहि अलैहि फरमाते हैं कि एक बार ग़लती से किसी मौके पर हराम आमदनी का एक लुक़्मा मुंह में चला गया, जिसकी वजह यह पेश आई कि एक साहिब ने दावत की, उनके यहां खाने के लिये चले गये, बाद में पता चला कि उसकी आमदनी हराम की थी। फरमाते थे कि दो महीने तक उस हराम लुक़्मे की अंधेरी अपने दिल में महसूस करता रहा, और उस अंधेरी का नतीजा यह था कि उस दो महीने के अर्से में बार बार दिल में गुनाह के जज़्बे और तकाज़े पैदा होते रहे। कभी तकाज़ा होता कि फ़लां गुनाह कर लूं, कभी तकाज़ा होता कि फ़लां गुनाह कर लूं। यह सब एक गुनाह का असर था और उसकी अंधेरी थी।

गुनाहों के आदी हो जाने की मिसाल

हमारे दिलों में इन गुनाहों की अंधेरी और कराहियत इसलिये महसूस नहीं होती कि हम इन गुनाहों के आदी हो चुके हैं। इसकी मिसाल यों समझें जैसे एक बदबूदार घर हो और उस घर में बदबू फैल रही हो, सड़ी हुई चीज़ें उस घर में पड़ी हुई हों। अगर बाहर से कोई शख्स उस घर के अन्दर जायेगा तो उसके लिये अन्दर जाकर पल भर भी खड़ा होना मुश्किल होगा। लेकिन एक शख्स उसी बदबूदार मकान के अन्दर ही रहता है, तो उसको बदबू का एहसास नहीं होगा, इसलिये कि वह बदबू का आदी हो चुका है और उसके अन्दर खुशबू और बदबू की तमीज़ ही नहीं रही, इसलिये अब वह बहुत आराम से उस मकान में रहता है। अगर कोई शख्स उस से कहे कि तुम इतने गन्दे और बदबूदार मकान में रहते हो, तो वह उसको पागल कहेगा, और कहेगा कि मैं तो बहुत आराम से इस मकान में रहता हूं, मुझे तो यहां कोई तकलीफ़ नहीं है। इसलिये कि

वह शख्स उस बदबू का आदी हो चुका है। और जिस शख्स को अल्लाह तआला ने इस बदबू से महफूज रखा है, बल्कि खुशबू वाले माहौल में रखा है, उसका तो यह हाल होगा कि अगर दूर से ज़रा सी भी बदबू आ जाये तो उसका दिमाग ख़राब हो जायेगा। इसी तरह जो लोग ईमान वाले हैं और जिनका सीना तक्वा और परहेज़गारी की वजह से आईने की तरह साफ़ और चमकदार है, ऐसे लोग गुनाहों की अंधेरी और कराहियत को बहुत ज़्यादा महसूस करते हैं। बहर हाल, गुनाहों की तीसरी बड़ी ख़राबी और अन्जाम दिल में अंधेरी और कराहियत का पैदा होना है।

गुनाहों की चौथी ख़राबी "अक्ल ख़राब होना"

गुनाहों की चौथी ख़राबी यह है कि जब आदमी गुनाह करता चला जाता है तो उसकी अक्ल ख़राब हो जाती है और उसकी मत उल्टी हो जाती है। उसकी फ़िक्र और समझ ग़लत रास्ते पर पड़ जाती है और फिर अच्छी बात को बुरा और बुरी बात को अच्छा समझने लगता है। अगर उसको सही बात भी नर्मी से समझाओ तो वह उसके दिमाग में नहीं उतरती। इसी के बारे में अल्लाह तआला ने फरमाया कि जिसको अल्लाह तआला गुमराह कर दे उसकी हिदायत का कोई रास्ता नहीं है, और अल्लाह तआला किसी को बे वजह गुमराह नहीं करते बल्कि जब कोई शख्स गुनाह और ना फरमानी करता ही चला जाता है तो फिर उन गुनाहों की नहूसत यह होती है कि फिर सही बात उसकी समझ में आती ही नहीं।

गुनाह ने शैतान की अक्ल को आँधा कर दिया

देखिये! यह इब्लीस और शैतान जो गुनाह की जड़ और गुनाह का ईजाद करने वाला और संस्थापक है। क्योंकि सब से पहले इस दुनिया में गुनाह को उसी ने ईजाद किया, खुद भी गुनाह में मुब्तला हुआ और हज़रत आदम अलैहिस्सलाम जैसे बड़े रुतबे वाले पैग़म्बर को भी बहकाया, और गुनाह करने के नतीजे में उसकी अक्ल आँधी

हो गयी। चुनांचे जब अल्लाह तआला ने उसको हजरत आदम अलैहिस्सलाम के सामने सज्दा करने का हुक्म दिया तो उसने हुक्म मानने के बजाए अक्ली दलील पेश करनी शुरू कर दी, कि आपने मुझे आग से पैदा किया है और आदम को मिट्टी से पैदा किया है। यह दलील बजाहिर तो बड़ी अच्छी है कि आग अफ़ज़ल है, और मिट्टी उसके मुकाबले में कमतर है, लेकिन उसकी अक्ल में यह बात नहीं आयी कि आग को पैदा करने वाला भी वही है और मिट्टी को बनाने वाला भी वही है, जब बनाने वाला यह हुक्म दे रहा है कि आग को चाहिये कि मिट्टी को सज्दा करे, तो फिर आग की फ़ज़ीलत कहाँ गयी और मिट्टी कमतरी कहाँ रह गयी? उसकी समझ में यह बात न आई, जिसका नतीजा यह हुआ कि दरगाह से निकाल दिया गया और मरदूद और जलील हुआ। और फिर अल्लाह तआला के यहां तौबा का दरवाज़ा तो खुला हुआ है, इन्सान के लिये भी और शैतान के लिये भी, अगर वह अक्ल को सही इस्तेमाल करके अल्लाह से कह देता कि मुझ से ग़लती हो गयी मुझे माफ़ कर दो, अब आप जो कहेंगे मैं वही करूंगा। मगर यह बात कहने लिये आज भी तैयार नहीं।

शैतान की तौबा का सबक लेने वाला वाकिआ

मैंने अपने शैख़ से एक किस्सा सुना, अगरचे बजाहिर इसराईली वाकिआ है, लेकिन बड़ा सबक लेने वाला वाकिआ है। वह यह कि जब हजरत मूसा अलैहिस्सलाम अल्लाह तआला से हम-कलामी के लिये तूर पहाड़ पर तशरीफ़ ले जाने लगे तो रास्ते में शैतान मिल गया। उसने कहा कि आप अल्लाह तआला से हम-कलाम होने के लिये तशरीफ़ लेजा रहे हैं तो हमारा एक छोटा सा काम कर दें, हजरत मूसा अलैहिस्सलाम ने पूछा: क्या काम है? शैतान ने कहा कि हम तो अब रान्दा-ए-दरगाह और मरदूद और मलऊन हो चुके हैं कि अब तो हमारी नजात का कोई रास्ता नज़र नहीं आ रहा है। आप अल्लाह से हमारे लिये सिफ़ारिश फ़रमा दें कि हमारे लिये भी तौबा

का कोई रास्ता मिल जाये और नजात की कोई सूरत निकल आये। हज़रत मूसा अलैहिस्सलाम ने फ़रमाया कि बहुत अच्छा। जब हज़रत मूसा अलैहिस्सलाम तूर पहाड़ पर पहुंचे, वहां पर अल्लाह तआला से हम-कलामी हुई, लेकिन उस दौरान शैतान की बात पहुंचाना भूल गये। जब वापस चलने लगे तो खुद अल्लाह तआला ने याद दिलाते हुए फ़रमाया कि तुम्हें किसी ने कोई पैग़ाम दिया था? उस वक़्त हज़रत मूसा अलैहिस्सलाम ने फ़रमाया कि हां या अल्लाह! मैं भूल गया। रास्ते में मुझे इब्लीस मिला था, और बड़ी परेशानी का इज़हार कर रहा था, और दरख्वास्त कर रहा था कि हमारे लिये भी नजात का कोई रास्ता निकल आये। ऐ अल्लाह! आप तो रहीम व करीम हैं, हर एक को माफ़ फ़रमा देते हैं, वह तौबा कर रहा है तो उसको भी माफ़ फ़रमा दें। अल्लाह तआला ने फ़रमाया कि हमने कब कहा था कि तौबा का दरवाज़ा बन्द है, हम तो माफ़ करने को तैयार हैं। उसको कह दो कि तेरी तौबा कबूल हो जायेगी। उसका तरीका यह है कि उस वक़्त हमने तुझ से कहा था कि आदम को सज्दा कर ले, उस वक़्त तूने हमारी बात नहीं मानी, अब भी मामला बहुत आसान है कि उसकी कब्र पर जाकर सज्दा कर ले, हम तुम्हें माफ़ कर देंगे। हज़रत मूसा अलैहिस्सलाम ने फ़रमाया कि यह मामला तो बहुत आसान हो गया। चुनांचे यह पैग़ाम लेकर वापस तशरीफ़ लाये। रास्ते में फिर शैतान से मुलाकात हुई, पूछा कि मेरी माफ़ी का क्या हुआ? हज़रत मूसा अलैहिस्सलाम ने उस से फ़रमाया कि तेरे मामले में तो अल्लाह तआला ने बड़ा आसान रास्ता बता दिया, उस वक़्त तुझ से यह ग़लती हुई थी कि तूने आदम को सज्दा नहीं किया था, अल्लाह तआला ने फ़रमाया कि अब तू आदम की कब्र को सज्दा कर ले तो तेरा गुनाह माफ़ हो जायेगा। जवाब में शैतान ने फौरन कहा कि वाह भाई! मैंने ज़िन्दा को सज्दा किया नहीं, अब मुर्द को कैसे सज्दा कर लूं? और उसकी कब्र को कैसे सज्दा कर लूं? यह मुझ से नहीं हो सकता। यह जवाब इसलिये दिया कि अक़ल उल्टी हो गयी थी। बहर हाल, गुनाह की खासियत यह है कि वह इन्सान की अक़ल को अंधा

कर देता है और इन्सान की मत् मारी जाती है, और फिर सही बात इन्सान की समझ में नहीं आती।

तुम्हें हिक्मत पूछने का इख्तियार नहीं

जिन गुनाहों को कुरआन व हदीस ने साफ तौर पर खुले अल्फाज़ में हराम करार दे दिया है, उनमें जो लोग मुबाला हैं उनसे जाकर अगर कहा जाये कि ये गुनाह हराम हैं, तो वे फौरन उसके खिलाफ अक्ली तावीलें शुरू कर देते हैं, और उसके खिलाफ अक्ली दलीलें देना शुरू कर देते हैं, कि यह गुनाह क्यों हराम करार दिया गया है? इसमें तो फलां फायदा है? इसमें तो फलां मस्लिहत है, इसको हराम करार देने में क्या मस्लिहत और हिक्मत है? ऐसे लोगों से कोई यह पूछे कि तुम इस दुनिया में खुदा बनकर आये हो या बन्दे बनकर आये हो? अगर तुम बन्दे बनकर आये हो तो अपने इस एतिराज़ को अपने नौकर के एतिराज़ पर ही क्यास कर लो, जिसको तुमने अपने घर में नौकर रखा है। जैसे आपने घर का सौदा सलफ़ लाने के लिये एक शख्स को नौकर रखा, अब आपने उस नौकर से कहा कि बाज़ार जाकर इतने रुपये की फलां चीज़ ख़रीद कर ले आओ। अब नौकर यह कहने लगे कि पहले मुझे यह बताओ कि यह सौदा सलफ़ मुझ से क्यों मंगाया जा रहा है? और इतनी मिक्दार (मात्रा) में क्यों मंगाया जा रहा है? और इस फुज़ूल खर्ची की क्या हिक्मत है? पहले मुझे यह बताओ। अगर एक नौकर इस तरह हमारे कामों की हिक्मत और मस्लिहत पूछे तो ऐसा नौकर इस लायक है कि उसका कान पकड़ कर नौकरी से अलग कर दिया जाये और घर से बाहर निकाल दिया जाये, इसलिये कि उस नौकर को यह हक़ ही नहीं पहुंचता कि वह यह पूछे कि यह चीज़ क्यों मंगवाई जा रही है? उसको नौकर इसलिये रखा है कि जो काम उसको बता दिया जाये वह काम करे, समझ में आये तो करे, समझ में न आये तो करे, यह है नौकर। और कामों की मस्लिहत और हिक्मत पूछना नौकर को इसका हक़ नहीं है।

तुम नौकर नहीं, बन्दे हो

एक नौकर जिसको तुमने आठ घन्टे के लिये नौकर रखा है, वह नौकर तुम्हारा गुलाम नहीं है, तुमने उसको पैदा नहीं किया, वह तुम्हारा बन्दा नहीं है, और तुम उसके खुदा नहीं हो। बल्कि सिर्फ वह तुम्हारा तन्ख्वाह दार नौकर है, वह अगर तुम से तुम्हारे कामों की हिक्मत और मस्लिहत पूछने लगे तो वह तुम्हें गवारा न हो। लेकिन तुम अल्लाह तआला के नौकर नहीं हो, न गुलाम हो, बल्कि अल्लाह के बन्दे हो, उसने तुम्हें पैदा किया है। वह अगर तुम से यह कहता है कि तुम फ़लां काम करो तो तुम यह कहते हो कि पहले हमें वजह बताओ, हिक्मत और मस्लिहत बताओ, फिर मैं यह काम करूंगा। तो यह हिक्मत और मस्लिहत का मुतालबा इतनी ही बड़ी बेवकूफी है जितनी बड़ी बेवकूफी वह नौकर कर रहा था, बल्कि उस से भी बड़ी और बदतर हिमाकत है, क्योंकि वह नौकर तो फिर भी इन्सान है, और तुम भी इन्सान हो, वह भी अक़ल रखता है, तुम भी अक़ल रखते हो, उसकी और तुम्हारी अक़ल बराबर है। लेकिन अल्लाह तआला की हिक्मत और मस्लिहत कहाँ, और तुम्हारी यह छोटी सी अक़ल कहाँ? दोनों के दरमियान कोई निस्बत नहीं। फिर भी तुम हिक्मत और मस्लिहत का मुतालबा कर रहे हो? कि शरीअत के इस हुक्म में क्या मस्लिहत है? पहले हिक्मत और मस्लिहत बताओ, तब अमल करेंगे, वरना नहीं करेंगे। वजह इस मुतालबे की यह है कि अक़ल औंधी हो चुकी है और गुनाहों की कसरत ने अक़ल को औंधा कर दिया है।

महमूद और अयाज़ का सबक लेने वाला वाकिआ

मेरे शैख़ हजरत डा. अब्दुल हई साहिब रहमतुल्लाहि अलैहि ने एक वाकिआ सुनाया था, जो बड़ी इब्रत का और बड़ा सबक लेने वाला वाकिआ है। फ़रमाया कि महमूद ग़ज़नवी जो मशहूर फ़ातेह और बादशाह गुजरे हैं, उनका एक चहीता और लाडला गुलाम था "अयाज़" चूँकि यह "अयाज़" बादशाह का चहीता था, इसलिये उसके

बारे में लोग यह कहते थे कि यह बादशाह का मुंहचढ़ा गुलाम है, और महमूद गज़नवी इस गुलाम को दूसरे बड़े बड़े लोगों पर तरजीह देता है। वाकिआ भी यही था कि महमूद गज़नवी बड़े बड़े वज़ीरों और अमीरों की बात इतनी नहीं मानता था जितनी अयाज़ की बात मानता था।

महमूद गज़नवी ने चाहा कि उन वज़ीरों और अमीरों को दिखाऊँ कि तुम में और अयाज़ में क्या फर्क है? चुनांचे एक बार एक बहुत कीमती हीरा कहीं से तोहफ़े में महमूद गज़नवी के पास आया, यह हीरा बहुत कीमती और बहुत खूबसूरत और बहुत शानदार था। बादशाह का दरबार लगा हुआ था, सब ने उस कीमती हीरे को देखा और उसकी तारीफ़ की, उसके बाद महमूद गज़नवी ने वज़ीरे आजम को अपने करीब बुलाया और उस से पूछा कि तुमने यह हीरा देखा, यह हीरा कैसा है? वज़ीरे आजम ने कहा कि सरकार! यह बहुत कीमती हीरा है, और पूरी दुनिया में इसकी नज़ीर मौजूद नहीं, यह बहुत बड़ा हीरा है। बादशाह ने कहा कि इस हीरे को ज़मीन पर पटक कर तोड़ दो। वज़ीरे आजम हाथ जोड़ कर खड़ा हो गया और कहा: जहां पनाह! यह बहुत कीमती हीरा है, आपके पास यह यादगार तोहफ़ा है, आप इसको तुड़वा रहे हैं? मेरी दरख्वास्त यह है कि आप इसको न तुड़वायें। बादशाह ने कहा कि अच्छा बैठ जाओ। फिर एक दूसरे वज़ीर को बुलाया और उस से कहा कि तुम इसको तोड़ दो, वह वज़ीर भी खड़ा हो गया और कहने लगा: बादशाह सलामत! यह बहुत कीमती हीरा है, मेरी हिम्मत नहीं हो रही है कि इसको तोड़ूं। इसी तरह उसने कई वज़ीरों और अमीरों को बुलवाया और उस हीरे को तोड़ने के लिये कहा, मगर हर एक ने माफ़ी मांगी और तोड़ने से माज़िरत कर ली।

हीरा टूट सकता है, हुक्म नहीं टूट सकता

आखिर में महमूद गज़नवी ने अयाज़ को बुलाया कि अयाज़! उसने कहा, जी जहां पनाह! महमूद गज़नवी ने कहा कि यह हीरा

रखा है इसको उठा कर पटख कर तोड़ दो, अयाज ने हीरा उठाया और जमीन पर पटख कर तोड़ दिया, वह चूर चूर हो गया। जब बादशाह ने देखा कि अयाज ने वह हीरा तोड़ दिया तो बादशाह ने उसको डांटा कि तुमने हीरा क्यों तोड़ा? ये बड़े बड़े वजीर और अमीर अक्ल वाले जो यहां बैठे हुए हैं, इनसे जब हीरा तोड़ने के लिये कहा गया तो इन्होंने इस हीरे को तोड़ने की हिम्मत न की, क्या ये सब पागल थे? तुमने उठा कर तोड़ दिया। क्यों तोड़ा? पहले तो अयाज ने कहा कि जहां पनाह! गलती हो गयी। बादशाह ने पूछा कि तुमने तोड़ा क्यों? अयाज ने कहा कि मेरे दिल में ख्याल आया कि यह तो हीरा है, चाहे इसकी कीमत कितनी ज्यादा क्यों न हो, यह अगर टूट जाये तो इतनी बुरी बात नहीं, लेकिन आपका हुक्म नहीं टूटना चाहिये। और आपके हुक्म को इस हीरे से ज्यादा कीमती समझते हुए मैंने सोचा कि इस हीरे के टूटने के मुकाबले में हुक्म टूटना बुरी बात है। इसलिये मैंने इस हीरे को तोड़ दिया।

हुक्म का बन्दा

उसके बाद महमूद गजनवी ने उन वजीरों से मुख़ातिब होकर कहा कि तुम में और अयाज में यह फर्क है। तुम्हें अगर किसी काम का हुक्म दिया जाये तो उसके अन्दर हिक्मतें और मस्लिहतें तलाश करते हो। और यह अयाज तो हुक्म का बन्दा है। इस से जो कहा जायेगा वह यह करेगा। इसके सामने हिक्मत और मस्लिहत कोई हकीकत नहीं रखती।

तो महमूद गजनवी के हुक्म की क्या हकीकत है? उसकी अक्ल भी सीमित, उसके वजीरों और अयाज की अक्ल भी सीमित, यह मक़ाम तो हकीकत में उस ज़ात को हासिल है जिसने सारी कायनात को पैदा किया है। चाहे हीरा टूट जाये, चाहे दिल टूट जाये, चाहे इन्सान के जज़्बात टूट जायें, चाहे ख़्यालात ख़्वाहिशें टूट जायें, लेकिन उसका हुक्म न टूटे, यह मक़ाम हकीकत में सिर्फ़ अल्लाह

जल्ल शानुहू को हासिल है। इसलिये अल्लाह तआला के हुक्म में हिक्मत और मस्लिहत तलाश करना नादानी और बेअक्ली की बात है। और इस बेअक्ली का असल सबब गुनाह हैं, जितने गुनाह करोगे उतनी ही यह अक्ल औंधी होती चली जायेगी। बहर हाल, गुनाह की नहूसत यह है कि इन्सान की अक्ल मारी जाती है।

गुनाह छोड़ने से नूर का हासिल होना

तुम ज़रा अल्लाह तआला के सामने इन गुनाहों से कुछ देर के लिये ही तौबा करके देखो, और चन्द दिन के लिये गुनाहों से बच कर देखो, कि उस वक़्त अल्लाह तआला की तरफ़ से क्या बर्कत और क्या नूर हासिल होता है, और फिर अक्ल के अन्दर ऐसी बातें समझ में आयेंगी जो पहले समझ में नहीं आ रही थीं। क़ुरआने करीम में अल्लाह तआला का इर्शाद है:

”ان تتقوا الله يجعل لكم فرقانا“ (سورة الانفال: २९)

अगर तुम अल्लाह तआला से डरोगे, यानी अल्लाह तआला के हराम किये हुए बुरे कामों और गुनाहों से बचोगे तो अल्लाह तआला तुम्हारे दिल में हक़ व बातिल के दरमियान तमीज़ करने वाला एक कांटा (तराज़ू) पैदा कर देंगे, जो वाज़ेह तौर पर तुम्हें यह बता देगा कि यह हक़ है और यह बातिल है, यह सही है, और यह ग़लत है। आज हक़ व बातिल के दरमियान तमीज़ मिट चुकी है। इसलिये कि हमने गुनाह कर करके अपनी अक्लें ख़राब कर दी हैं।

गुनाहों का पांचवां नुक़सान “बारिश बन्द होना”

गुनाहों का पांचवां नुक़सान यह है कि उनकी असल सज़ा तो आख़िरत में मिलेगी, लेकिन इस दुनिया में इन गुनाहों की नहूसत उसकी ज़िन्दगी पर असर डालती है। चुनांचे हदीस शरीफ़ में आता है कि जब लोग ज़कात देना बन्द कर देते हैं तो अल्लाह तआला बारिशें बन्द कर देते हैं।

गुनाहों का छठा नुकसान "बीमारियों का पैदा होना"

और छठा नुकसान यह है कि जब लोगों में बदकारी, अश्लीलता और नंगापन फैल जाता है तो अल्लाह तआला उनको ऐसी ऐसी बीमारियों में मुब्तला कर देते हैं कि उनके बाप दादाओं ने उन बीमारियों के बारे में कभी सुना भी न था, कि ऐसी भी कोई बीमारी होती है, और न उनका नाम सुना था। चुनांचे इस हदीस को सामने रख कर "एड्ज़" की बीमारी को देख लें जिसका सारी दुनिया में आज तूफान बरपा है। नबी-ए-करीम सल्लल्लाहु अलैहि व सल्लम चौदह सौ साल पहले बता गये कि ऐसी ऐसी बीमारियाँ आयेंगी। हर गुनाह के कुछ खास्से होते हैं, और उन खास्सों का मुजाहरा इसी दुनिया ही के अन्दर हो जाता है, और अल्लाह तआला आंखों से दिखा देते हैं। और उन गुनाहों का बुरा अन्जाम ज़ाहिर हो जाता है।

गुनाहों का सातवां नुकसान "क़त्ल व ग़ारत गरी"

हदीस शरीफ़ में है कि आख़री ज़माने में एक ऐसा ज़माना आयेगा कि उसमें क़त्ल व ग़ारत गरी की कसरत होगी, और आदमी को मारा जायेगा और न उसको और न ही उसके वारिसों को पता चलेगा कि क्यों मारा गया? और किसने मारा?

"لا يدري القاتل فيم قتل ولا المقتول فيم قتل"

पहले जब कोई क़त्ल होता था तो पता चल जाता था कि दुश्मनी थी, उसकी वजह से मारा गया। यह हदीस पढ़ लो और आज जो क़त्ल व ग़ारत गरी हो रही है उसको देख लो कि किस तरह लोग मर रहे हैं। आज किसी का क़त्ल हो जाये और उसके बारे में पुछा जाये कि क्यों मारा गया? और किसने मारा? तो उसका जवाब किसी के पास नहीं होता। ऐसा मालूम होता है कि हुजूरे अक़दस सल्लल्लाहु अलैहि व सल्लम ने चौदह सौ साल पहले आजके हालात देख कर यह बात इर्शाद फ़रमाई थी। यह सब हमारे आमाल और गुनाहों की नहूसत की वजह से हो रहा है। और गुनाहों की

कसरत ने यह सूरतें हाल पैदा कर दी है।

कत्ल व गारत गरी का एकमात्र हल

आज हम लोग इन फसादों और कत्ल व गारत गरी के मुख्तलिफ हल तलाश करने में लगे हुए हैं, कोई कहता है कि सियासी हल तलाश करना चाहिये, कोई कहता है कि आपस में बात चीत होनी चाहिये। ये सब तदबीरें तलाश कर रह हैं लेकिन हमें यह मालूम नहीं कि इन फसादों का असल सबब गुनाहों का फैल जाना है। जब किसी उम्मत के अन्दर गुनाह फैल जाते हैं तो अल्लाह तआला की तरफ से उनके आमाल की नहूसत की यह सूरत फैल जाती है। इसलिये इसकी तरफ तवज्जोह करनी चाहिये। अल्लाह तआला अक्ले सलीम अता फरमये और इन गुनाहों को छोड़ने की तौफीक अता फरमाये। तो हमें पहला काम यह करना चाहिये कि अल्लाह तआला के सामने अपने तमाम गुनाहों से तौबा करें और आमाल की नहूसत और बुराई से पनाह मांगें, और अल्लाह तआला से दुआ करें कि ऐ अल्लाह! हम से हमारी आमाल की बद नसीबी को दूर फरमा।

वजीफों से ज़्यादा गुनाहों की फिक्र करनी चाहिए

बहर हाल, नफ़ली इबादतों में ज़्यादा मशगूली अच्छी बात है, लेकिन इस से भी ज़्यादा ज़रूरी काम गुनाहों से बचना है। मेरे पास रोज़ाना कई हज़रात और ख़ास तौर पर औरतों के फोन आते हैं कि फलां काम की दुआ बता दीजिये, फलां मक़सद के लिये दुआ बता दीजिये। बाज़ औरतों का यह ख़याल है कि हर मक़सद के लिये अलग दुआ होती है, और उसका अलग वजीफ़ा होता है। भाई! ये दुआएं और ये वजीफ़े अपनी जगह काबिले फ़जीलत हैं, लेकिन ज़्यादा फिक्र इसकी करनी चाहिये कि गुनाह सर्जद न हों। और गुनाहों से खुद भी बचो और अपने घर वालों और अपने बच्चों को भी गुनाहों से बचाओ। जब तक यह काम नहीं करोगे तो याद रखो ये

वजीफे कुछ काम नहीं आयेंगे, ये वजीफे उसी वक्त काम आते हैं जब दिल में गुनाहों से बचने की फिक्र और उसका जज्बा हो, और बचने का एहतिमाम भी हो, तो उस वक्त वजीफों और दुआओं के जरिये दिल में कृव्वत और हिम्मत पैदा हो जाती है, और फिर गुनाहों से बचना आसान हो जाता है। लेकिन अगर गुनाहों से बचने की फिक्र तो है नहीं, गफलत में वक्त गुज़र रहा है, और साथ में वजीफे और नवाफिल भी चल रहे हैं तो फिर उस वक्त इन वजीफों से कोई फायदा नहीं होता।

गुनाहों का जायज़ा लें

खुलासा यह कि हम गुनाहों से बचने की फिक्र करें, अपनी सुबह से शाम तक की ज़िन्दगी का जायज़ा लें और गुनाहों की फेहरिस्त बनायें कि कौन कौन से काम अल्लाह की मर्जी के खिलाफ हो रहे हैं। फिर यह जायज़ा लें कि उन गुनाहों में से किन किन गुनाहों को फौरन छोड़ सकते हैं, उनको तो फौरन छोड़ दें। और जिन गुनाहों के छोड़ने के लिये किसी तदबीर की ज़रूरत हो, उनके लिये तदबीर इख्तियार करें, और अपने गुनाहों से तौबा और इस्तिगफ़ार करें, और अल्लाह तआला की तरफ़ रुजू करें। अल्लाह तआला हम सबको गुनाहों से बचने की हिम्मत और तौफीक अता फरमाये, आमीन।

तहज्जुद गुज़ार से आगे बढ़ने का तरीका

एक हदीस में उम्मुल मोमिनीन हज़रत आयशा रज़ियल्लाहु अन्हा फरमाती हैं कि जिस शख्स की यह ख्वाहिश हो कि मैं किसी इबादत गुज़ार और तहज्जुद गुज़ार आदमी से आगे बढ़ जाऊं, तो इसका तरीका यह है कि वह अपने आपको गुनाहों से महफूज़ रखे। जैसे हम बुजुर्गों के हालात में पढ़ते हैं कि वे सारी सारी रात इबादत करते थे, इतनी रकअतें नफिल पढ़ते थे, इतने पारे तिलावत करते थे। अब अगर कोई शख्स यह चाहे कि मैं इस इबादत गुज़ार से आगे बढ़ जाऊं तो वह गुनाहों से अपने आपको महफूज़ कर ले। क्योंकि

गुनाहों से हिफाजत होने के नतीजे में इन्शा अल्लाह उनकी भी नजात होगी और तुम्हारी भी नजात होगी। अगर वे लोग भी गुनाहों से बचते होंगे तो बस इतना फर्क होगा कि उनका दर्जा ऊंचा होगा और तुम्हारा दर्जा नीचा होगा, लेकिन नजात में दोनों बराबर होंगे। और अगर कोई शख्स इबादत गुजार था लेकिन साथ में गुनाह भी करता था, फिर उस से आगे बढ़ जाओगे। इसलिये कि तुमने अपने आपको गुनाहों से बचा लिया है।

मोमिन और उसके ईमान की मिसाल

एक और हदीस हजरत अबू सईद खुदरी रजियल्लाहु अन्हु से रिवायत की गयी है कि हुजुरे अक्दस सल्लल्लाहु अलैहि व सल्लिम ने इर्शाद फरमाया कि एक मोमिन और उसके ईमान की मिसाल ऐसी है जैसे एक घोड़ा किसी लम्बी रस्सी के जरिये खूंटे से बंधा हुआ है, और उसका नतीजा यह है कि वह घोड़ा घूमता भी रहता है, लेकिन एक हद तक वह घूम सकता है, उस हद से आगे जाने से वह खूंटा उसको रोक देता है। वह घोड़ा ज़रा सा चक्कर लगा कर फिर वापस अपने खूंटे के पास आकर बैठ जायेगा। इस तरह वह खूंटा दो काम करता है, एक यह कि वह घोड़े को एक खास हद से आगे बढ़ने से रोकता है, और दूसरा यह कि वह खूंटा उसकी पनाह की जगह बना हुआ है। वह घोड़ा इधर उधर चक्कर लगाने के बाद वापस उसी खूंटे के पास आकर बैठ जाता है।

यह मिसाल बयान करके नबी-ए-करीम सल्लल्लाहु अलैहि व सल्लिम ने इर्शाद फरमाया कि मोमिन का खूंटा उसका ईमान है, इस ईमान का तकाज़ा यह है कि वह मोमिन एक हद तक इधर उधर जायेगा, घूमेगा, फिरेगा, लेकिन अगर हद से आगे जाने की कोशिश करेगा तो ईमान उसकी रस्सी खींच लेगा, और इधर उधर घूमने के बाद आखिरकार मोमिन अपने ईमान के खूंटे के पास वापस आ जायेगा। मतलब यह है कि मोमिन का ईमान इतना ताकतवर होता है

कि वह उसको गुनाह करने नहीं देता। और अगर कमी मूल चूक से गुनाह हो गया तो फिर लौट कर वापस अपने ईमान के खूंटे के पास आ जाता है। हुजुरे अक़दस सल्लल्लाहु अलैहि व सल्लिम ने यह कितनी ख़ूबसूरत मिसाल बयान फ़रमाई है। अल्लाह तआला अपने फज़ल से हम सब का यह खूंटा मज़बूत फ़रमा दे, आमीन।

गुनाह लिखने में देरी की जाती है

हदीस शरीफ़ में आता है कि हर इन्सान के साथ दो फ़रिश्ते होते हैं। एक नेकियां लिखने वाला और एक बुराइयां लिखने वाला। मैंने अपने शैख़ हज़रत मौलाना मसीहुल्लाह ख़ां साहिब रहमतुल्लाहि अलैहि से सुना है कि नेकी लिखने वाले फ़रिश्ते को यह हुक्म है कि जब वह इन्सान नेकी करे तो फ़ौरन उसको लिख लो। और बदी लिखने वाले फ़रिश्ते को हुक्म यह है कि जब वह इन्सान बदी करे तो लिखने से पहले नेकी लिखने वाले फ़रिश्ते से पूछे कि लिखूं या न लिखूं। गोया कि नेकी लिखने वाला फ़रिश्ता उसका अमीर है। चुनांचे जब इन्सान कोई गुनाह करता है तो वह बदी लिखने वाला फ़रिश्ता नेकी लिखने वाले फ़रिश्ते से पूछता है कि लिखूं या न लिखूं? नेकी वाला कहता है कि नहीं, अभी मत लिखो। क्योंकि हो सकता है कि यह तौबा कर ले और इस्तिग़फ़ार कर ले, तो फिर लिखने की ज़रूरत ही पेश न आये। अगर वह शख्स दोबारा गुनाह कर लेता है और अपने पहले गुनाह से तौबा नहीं करता तो फिर पूछता है कि अब लिख लूं? नेकी वाला फ़रिश्ता कहता है कि नहीं, अभी ठहर जाओ, फिर जब तीसरी बार गुनाह कर लेता है तो फिर पूछता है कि लिखूं या नहीं? अब जाकर वह कहता है कि हां अब लिख लो। उसके बाद वह गुनाह उसके नामा-ए-आमाल में लिख दिया जाता है। अल्लाह तआला ने अपने बन्दों के लिये इतना आसानी का मामला कर दिया है कि नेकी फ़ौरन लिख ली जाती है और बदी के लिखने में ताख़ीर और देरी की जाती है कि शायद यह गुनाह से तौबा कर ले।

जहां गुनाह किया, वहीं तौबा कर लो

इसी वजह से बुजुर्गों ने फरमाया कि जब कोई गुनाह सर्जद हो जाये तो फौरन बिना देरी किए तौबा और इस्तिगफार कर लो, ताकि वह गुनाह तुम्हारे नामा-ए-आमाल के अन्दर लिखा ही न जाये। और बुजुर्गों ने यह भी फरमाया कि जिस जमीन पर गुनाह किया है, उसी जमीन पर फौरन तौबा और इस्तिगफार कर लो, ताकि कियामत के दिन जब वह जमीन तुम्हारी गुनाह की गवाही दे तो उसके साथ साथ वह जमीन तुम्हारी तौबा की भी गवाही दे, कि इस शख्स ने मेरे सीने पर गुनाह किया था, उसके बाद मेरे सीने पर ही तौबा कर ली थी। यह सब हुजुरे अक्दस सल्लल्लाहु अलैहि व सल्लम के इस इर्शाद की तामील हो रही है कि ईमान मोमिन का खूंट है, जब मोमिन इधर उधर चला जाता है तो घूम फिर कर वापस अपने खूंटे के पास आ जाता है।

गुनाहों से बचने की पाबन्दी करें

इसलिये पहले तो गुनाहों से बचने की पाबन्दी और फिक्र करें, पाबन्दी और फिक्र के बगैर गुनाहों से बचा नहीं जा सकता। अगर पाबन्दी और फिक्र के बावजूद किसी मजबूरी से या भूल से या गलती से गुनाह सर्जद हो जाये तो फौरन तौबा करो, इस्तिगफार करो और अल्लाह तआला की तरफ रुजू करो। यह करते रहोगे तो फिर अल्लाह तआला की रहमत से उम्मीद है कि अल्लाह तआला उस गुनाह को माफ़ फरमा देंगे। और यह गफलत और ला परवाही सब से बड़ी बला है, कि इन्सान को फिक्र और ध्यान और तवज्जोह ही न हो, बल्कि अपने गुनाहों पर नादिम और शर्मिन्दा होने के बजाए उसको सही साबित करने की कोशिश करे। अल्लाह तआला मुझे और आप सबको गुनाहों के वबाल से महफूज फरमाये, आमीन।

وأخردعوانا ان الحمد لله رب العالمين

बुराईयों को रोको

वर्ना.....

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلِهِ وَاصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا، أَمَّا بَعْدُ:

”عن ابی سعید الخدری رضی اللہ عنہ قال: سمعت رسول اللہ صلی اللہ علیہ وسلم یقول: من رأى منکم منكرا فلیغيره بیده، فان لم یستطع فبلسانه، فان لم یستطع فبقلبه، وذلك اضعف الایمان“ (صحیح مسلم)

बुराईयों को रोकने के तीन दर्जे

हजरत अबू सईद खुदरी रजियल्लाहु अन्हु से रिवायत है कि जनाब मुहम्मद रसूलुल्लाह सल्लल्लाहु अलैहि व सल्लम ने इर्शाद फरमाया: जो शख्स तुम में से कोई बुराई होती हुई देखे तो उसको चाहिये कि उस बुरे काम को अपने हाथ से तब्दील कर दे, यानी उस बुराई को न सिर्फ रोके बल्कि उसको अच्छाई में बदल दे। अगर हाथ से रोकने की कुदरत और ताकत नहीं है तो दूसरा दर्जा यह है कि जबान से उसको बदल दे। यानी जो शख्स उस बुराई का इर्तिकाब कर रहा है उस से कहे कि भाई: यह काम जो तुम कर रहे हो यह अच्छा नहीं है। इसके बाजाए नेकी की तरफ आ जाओ। और अगर जबान से भी कहने की ताकत और कुदरत नहीं है तो अपने दिल से उस बुराई को बदल दे। यानी अपने दिल से उस काम को बुरा समझे, और इस तीसरे दर्जे के बारे में फरमाया कि यह ईमान का

बहुत ज़ाफ़ और कमज़ोर दर्जा है।

घाटे से बचने के लिये चार काम

सूर: "अस्र" में अल्लाह तआला ने एक आम कायदा बयान फरमा दिया कि:

"والعصران الانسان لفي خسر، الا الذين امنوا وعملوا الصالحات وتواصوا بالحق وتواصوا بالصبر"

जमाने की कसम खाते हुए अल्लाह तआला ने फरमाया कि तमाम इन्सान घाटे में और नुकसान में हैं, सिवाए उन लोगों के जो ये चार काम कर लें। गोया कि घाटे और नुकसान से बचने के लिये चार काम ज़रूरी हैं। एक ईमान लाना, दूसरे नेक काम करना, तीसरे एक दूसरे को हक़ बात की वसीयत और नसीहत करना, और चौथे एक दूसरे को सब्र की वसीयत और नसीहत करना। "हक़" के मायने यह हैं कि तमाम फ़र्जों को बजा लाने की वसीयत और "सब्र" के मायने हैं गुनाहों से बचने की नसीहत और वसीयत, इसलिये घाटे से बचने के लिये अल्लाह तआला ने ईमान और नेक अमल को काफ़ी क़रार नहीं दिया। बल्कि यह भी फ़रमा दिया कि दूसरों को "हक़" और "सब्र" की वसीयत और नसीहत करे। यह काम भी इतना ही ज़रूरी है जितना नेक अमल ज़रूरी है।

एक इबादत गुज़ार बन्दे के हलाक़ होने का वाकिआ

एह हदीस में हुज़ूरे अक़्दस सल्लल्लाहु अलैहि व सल्लम ने एक कौम का वाकिआ बयान करते हुए फरमाया कि वह कौम तरह तरह के गुनाह, मासियतों और बुराईयों में मुब्तला थी, अल्लाह तआला ने उस कौम पर अज़ाब नाज़िल करने का फैसला फरमा लिया। चुनांचे अल्लाह तआला ने फ़रिश्तों को हुक्म दिया कि फलां बस्ती वाले गुनाहों और ना फ़रमानियों के अन्दर मुब्तला हैं। और उस पर कमर बांधी हुई है, तुम जाकर उस बस्ती को पलट दो। यानी ऊपर का हिस्सा नीचे और नीचे का हिस्सा ऊपर कर दो। और उनको हलाक़

कर दो। हज़रत जिब्राईल अलैहिस्सलाम ने अर्ज किया कि या अल्लाह! आपने फ़लां बस्ती को उलटने का हुक्म दिया है। और उसमें से किसी को अलग नहीं फ़रमाया। बल्कि पूरी बस्ती को तबाह करने का आपने हुक्म दिया है। हालांकि मैं जानता हूँ कि उस बस्ती में एक ऐसा शख्स भी है जिसने एक लम्हे के लिये भी आपके किसी हुक्म की ना फ़रमानी नहीं की। और सारी उम्र उसने इताअत और इबादत के अन्दर गुज़ार दी है। और उसने कोई गुनाह भी नहीं किया। तो क्या उस शख्स को भी हलाक कर दिया जाए? अल्लाह तआला ने फ़रमाया: हां जाओ और पूरी बस्ती को तबाह कर दो, और उस शख्स को भी तबाह कर दो। इसलिये कि वह शख्स अपनी ज़ात में बड़े नेक काम करता रहा, और इबादत और इताअत में मशगूल रहा। लेकिन किसी गुनाह को होता हुआ देख कर उसके माथे पर कभी शिकन (सलवट) भी नहीं आई। और किसी गुनाह को बुरा भी नहीं समझा। और उसका चेहरा बदला भी नहीं। और उन गुनाहों को रोकने के लिये न कोई क़दम उठाया। इसलिए उस शख्स को भी उसकी कौम के साथ तबाह कर दो।

बे गुनाह भी अज़ाब की लपेट में आ जायेंगे

इसी तरफ़ इशारा करते हुए अल्लाह तआला ने एक दूसरी आयत में इर्शाद फ़रमाया:

”وَاتَّقُوا فِتْنَةً لَا تُصِيبُنَ الَّذِينَ ظَلَمُوا مِنْكُمْ خَاصَّةً“ (سورة انفال: २०)

यानी उस अज़ाब से डरो जो सिर्फ़ उन लोगों पर नहीं आयेगा जो गुनाह में मुब्तला हैं। बल्कि वह अज़ाब बे गुनाहों को भी अपनी लपेट में ले लेगा। इसलिये कि ये लोग बज़ाहिर तो बे गुनाह थे, लेकिन जो गुनाह हो रहे थे उनको रोकने के लिये उन्होंने कोई क़दम नहीं उठाया। न ज़बान हिलाई, और उन गुनाहों को होता हुआ देख कर उनके चेहरे पर शिकन आई, इसलिये उन पर भी वह अज़ाब आ जायेगा।

बहर हाल यह नेकी का हुक्म करना और बुराई से रोकना अहम फरीजा है। जिस से हम और आप गुफ़लत में हैं। अपनी आंखों से देख रहे हैं कि गुनाह और ना फ़रमानियां हो रही हैं, और बस अपने आपको बचाकर फ़ारिग हो जाते हैं, दूसरों को नसीहत नहीं करते, और गुनाहों से बचाने की फ़िक्र नहीं करते।

बुराईयों को रोकने का पहला दर्जा

जो हदीस मैंने शुरू में तिलावत की थी, उसमें हुजूरे अक़दस सल्लल्लाहु अलैहि व सल्लम ने बुराईयों से रोकने के तीन दर्जे बयान फ़रमाये हैं। पहला दर्जा यह है कि अगर किसी जगह पर तुम्हें बुराई को हाथ से रोकने की ताक़त है, तो उसको अपने हाथ से रोक दो। अगर हाथ से रोकने की ताक़त थी, इसके बावजूद आपने हाथ से नहीं रोका तो आपने खुद गुनाह का जुर्म कर लिया। जैसे एक शख्स खानदान का बड़ा है। खानदान के अन्दर उसकी बात चलती है। लोग उसकी बात को मानते हैं। वह यह देख रहा है कि मेरे खानदान वाले एक ना जायज़ और गुनाह के काम में मुब्तला हैं। और वह यह भी देख रहा है कि अगर मैं इस काम को अपने हुक्म के ज़ोर पर रोक दूंगा तो यह काम बन्द हो जायेगा। और उसके बन्द होने से कोई फ़ितना खड़ा नहीं होगा। ऐसी सूरत में उस बड़े पर फ़र्ज है कि वह अपने हाथ से और ताक़त से उस बुराई को रोके। सिर्फ़ इस ख़्याल से न रोकना कि अगर मैं रोकूंगा तो फ़लां शख्स नाराज हो जायेगा, या फ़लां शख्स का दिल टूटेगा, ठीक नहीं, इसलिये कि अल्लाह तआला के हुक्म टूटने के मुकाबले में किसी के दिल टूटने की कोई हकीकत नहीं।

“फ़ैज़ी” शायर का एक वाकिआ

अकबर बादशाह के ज़माने में एक मशहूर शायर गुज़रे हैं, जिनका तख़ल्लुस “फ़ैज़ी” था। एक बार “फ़ैज़ी” हज्जाम से ख़त बनवा रहे थे, और दाढ़ी भी साफ़ करा रहे थे। उस वक़्त एक बुजुर्ग उनके

करीब से गुजरे और फरमाया: "आगा: रीश मी तराशी?" जनाब! क्या आप दाढ़ी मुंडवा रहे हैं? क्योंकि फैंजी शायर इल्म व फज़ल के भी मुद्ई थे, उन्होंने ही कुरआने करीम की बगैर नुक्तों की तफ़सीर लिखी है। उन बुजुर्ग का कहना यह था कि तुम आलिम हो, तुम्हें सरकारे दो आलम सल्लल्लाहु अलैहि व सल्लम की सुन्नत के बारे में इल्म है। फिर भी तुम यह काम कर रहे हो? जवाब में फैंजी ने कहा: "बले, रीश मी तराशम, दिले कसे नमी खराशम" जी हां मैं दाढ़ी मुंडवा रहा हूं, लेकिन किसी का दिल नहीं तोड़ रहा हूं। किसी का दिल तो नहीं दुखा रहा हूं। गोंया कि फैंजी ने ताना देते हुए कहा कि मैं तो यह एक गुनाह कर रहा था, लेकिन तुमने मुझे यह कह कर मेरा दिल तोड़ दिया। जवाब में उन बुजुर्ग ने फरमाया: "बले, दिले रसूलुल्लाह मी खराशी" किसी और का दिल तो नहीं तोड़ रहे हो, लेकिन रसूलुल्लाह सल्लल्लाहु अलैहि व सल्लम का दिल तोड़ रहे हो। इसलिये कि सरकारे दो आलम सल्लल्लाहु अलैहि व सल्लम ने तो मना फरमाया कि यह काम मत करो, इसके बावजूद तुम कर रहे हो।

दिल टूटने की परवाह न करे

बहर हाल लोगों में जो यह बात मशहूर है कि दिल न दुखाना चाहिये। तो बात यह है कि अगर मुहब्बत, प्यार और शफ़क़त और नमी से ज़लील किये बगैर वह किसी दूसरे शख्स को मना कर रहा है कि यह काम मत करो, इसके बावजूद उसका दिल टूट रहा है तो टूटा करे, उसके टूटने की कोई परवाह न करे। क्योंकि अल्लाह और अल्लाह के रसूल सल्लल्लाहु अलैहि व सल्लम का हुक्म दिल टूटने से ज़्यादा बुलन्द है। लेकिन इतना ज़रूर करे कि कहने में ऐसा अन्दाज़ इस्तियार न करे जिस से दूसरे का दिल टूटे, और उसकी तौहीन न करे, और उसको ज़लील न करे। और ऐसे अन्दाज़ से न कहे जिस से वह अपनी हल्कापन महसूस करे। बल्कि तन्हाई में

मुहब्बत से शपकत से उसको समझा दे। उसके बावजूद अगर दिल टूटता है तो उसकी परवाह न करे।

फर्ज छोड़ने के गुनाह का जुर्म करने वाला

इसलिये अगर कोई शख्स अपने खानदान का बड़ा और सरदार है। खानदान में उसकी बात मानी जाती है। वह देख रहा है कि बच्चे गलत रास्ते पर जा रहे हैं, या घर वाले गुनाहों का इर्तिक़ाब कर रहे हैं, फिर भी उनको नहीं रोकता, तो यह गुनाह के अन्दर दाख़िल है। इसलिये कि घर के बड़े पर उनको हाथ से रोकना फर्ज था। या कोई उस्ताद है, वह शगिर्द को गुनाह से नहीं रोकता, या कोई शैख़ है, और अपने मुरीद को गुनाह से नहीं रोकता, या कोई अफ़सर है वह अपने मातहत को गुनाह से नहीं रोकता, जब कि उन लोगों को रोकने की ताक़त हासिल है, तो ये हज़रात फर्ज छोड़ने के गुनाह का जुर्म कर रहे हैं।

फ़ितने के अन्देशे के वक़्त ज़बान से रोके

लेकिन कभी कभी इस बात का डर होता है कि अगर हम उसको उस बुराई से रोकेंगे तो फ़ितना खड़ा हो जायेगा। या तबीयत में बगावत पैदा हो जायेगी। और बगावत पैदा होने के नतीजे में उस से भी बड़े गुनाह में मुब्तला होने का डर है। तो उस वक़्त अगर हाथ से न रोके, बल्कि सिर्फ़ ज़बान से कहने पर बस करे तो इसकी भी गुन्जाइश है। चुनांचे हकीमुल उम्मत हज़रत मौलाना अशरफ़ अली साहिब थानवी रहमतुल्लाहि अलैहि ने फ़रमाया कि इस हदीस में हुज़ूरे अक़दस सल्लल्लाहु अलैहि व सल्लम ने यह जो फ़रमाया कि अगर हाथ से रोकने की ताक़त न हो तो ज़बान से रोके, उस ताक़त के न होने में यह बात भी दाख़िल है। जैसे सनिमा हाल के बाहर गन्दी तस्वीरें लगी हुई हैं। अब आपको ताक़त हासिल है कि चन्द आदमियों को लेकर जायें और उन तस्वीरों को गिराने की कोशिश करें, लेकिन उस ताक़त के नतीजे में खुद भी फ़ितने में मुब्तला होंगे

और दूसरों को भी फितने और फसाद में मुब्तला करोगे, इसलिये कि जोश में आकर वह काम कर तो लिया, लेकिन फिर खुद भी पकड़े गये और दूसरों को भी पकड़वा दिया। और उसके नतीजे में ना काबिले बर्दाश्त मुसीबत खड़ी हो गयी। इसलिये यह काम ताकत से खारिज समझा जायेगा। ताकत में दाखिल नहीं होगा। इसलिये उस मौके पर सिर्फ ज़बान से रोकने पर इत्तिफा करे।

खानदान के बड़े बुराईयों को रोक दें

आज हमारे समाज में जो फसाद फैला हुआ है। उसकी बुनियादी वजह यह है कि खानदान के वे बड़े जो खानदान के सियाह सफेद के मालिक हैं। वे जब खानदान के अफ़राद को किसी गुनाह के अन्दर मुब्तला देखते हैं तो उनको रोकने और टोकने के बजाए वे भी उनके साथ उस गुनाह के अन्दर शरीक हो जाते हैं। जैसे आजकल जो शादी विवाह हो रहे हैं, उन शादी विवाहों में बुराईयों का एक सैलाब उमड़ा हुआ है। बाज़ बुराईयां मामूली दर्जे की हैं। बाज़ बुराईयां दरमियानी दर्जे की हैं, और बाज़ बुराईयां शदीद संगीन किरम की हैं। जैसे अब यह बात आम होती जा रही है कि शादी विवाह के इज्तिमाआत मख़्लूत (यानी मर्द औरतों के एक साथ) होने लगे हैं। यह बात इसलिये आम होती जा रही है कि खानदान के बड़े इस बुराई को अपनी आंखों से देख रहे हैं, फिर भी न तो ज़बान से उसको रोकते हैं, और न हाथ से रोकने की कोशिश करते हैं। बल्कि वे भी उन तक़रीबात में शरीक होते हैं। और यह कहते हैं कि भाई, क्या करें, फ़लां भतीजे की शादी है, मुझे तो उसमें शरीक होना है। देखिये, अगर वे लोग आपको शरीक करना चाहते हैं तो फिर उनको चाहिये कि वे आपके उसूलों के मुताबिक़ इन्तिज़ाम करें। और आपको यह स्टैन्ड लेना ज़रूरी है कि मैं उस वक़्त तक उस तक़रीब में शरीक नहीं हूंगा जब तक यह मख़्लूत इज्तिमा ख़त्म नहीं किया जाता। अगर तुम मख़्लूत इज्तिमा करते हो तो फिर मेरे न आने से आपको नाराज़ होने का कोई हक़ हासिल नहीं। अगर खानदान का

बड़ा यह काम नहीं करेगा तो कियामत के दिन उसकी पकड़ होगी कि तुम हाथ से उस बुराई को इस तरह रोक सकते थे कि खुद शरीक न होते, और शिर्कत से इन्कार कर देते।

शादी की तकरीब या नाच की महफिल

आज हम लोग कदम कदम पर इन बुराईयों के सामने हथियार डालते जा रहे हैं। एक ज़माना वह था कि जब शादी विवाह की तकरीबात में इतनी बुराईयां नहीं थीं। लेकिन धीरे धीरे एक के बाद दूसरी बुराई आयी। दूसरी के बाद तीसरी बुराई शुरू हुई, इस तरह बुराईयों में इजाफ़ा होता चला गया, और किसी बुराई के मौके पर खानदान में से किसी अल्लाह के बन्दे ने स्टैन्ड नहीं लिया। जिसका नतीजा यह हुआ कि बुराईयां फैलती चली गयीं। याद रखिये, अगर हम आज स्टैन्ड नहीं लेंगे और इन बुराईयों को रोकने की कोशिश नहीं करेंगे तो ये बुराईयां और आगे बढ़ेंगी। चुनांचे तकरीबात में मर्द व औरत के मख्लूत (मिले जुले) इज्तिमा का सिलसिला तो जारी था, अब सुनने में यह आ रहा है कि उन इज्तिमाआत में नौजवान लड़कों और लड़कियों का नाच भी शुरू होता जा रहा है। अब आप इस मौके पर भी हथियार डाल कर खामोश बैठ जायें। और अपनी बहू बेटियों को नाचती हुई देखा करें, लेकिन शिर्कत करना न छोड़ें। कब तक हथियार डालते जाओगे? कब तक उनके बुरा मानने की परवाह करोगे? कोई आखिर हद तो होगी जहां जाकर यह सैलाब रुकेगा? याद रखिये, यह सैलाब उस वक्त तक नहीं रुकेगा जब तक कोई अल्लाह का बन्दा डट कर यह नहीं कहेगा कि या तो मुझे शरीक न करो, और अगर शरीक करना है तो यह काम न करो। अगर खानदान के दो चार बा असर अफ़राद यह कह दें कि हम तो ऐसी तकरीब में शरीक नहीं होंगे, तो वह शख्स उस बुराई को छोड़ने पर मजबूर होगा, या फिर आप से ताल्लुक खत्म करेगा।

कभी कभी इन्सान अपने खानदानी हुकूक की वजह से मना करता है, कि चूंकि मेरे साथ फ़लां मौके पर अच्छा सुलूक नहीं किया

गया, या मेरी इज्जत नहीं की गयी, या फलों मौके पर मेरा फलों हक जाया किया गया, इसलिये जब तक मुझ से माफी नहीं मांगी जायेगी, उस वक्त तक मैं उस तकरीब में शरीक नहीं हूंगा। शादी विवाह के मौके पर खानदानी हुक्क की बुनियाद पर इस किस्म के बेशुमार झगड़े खड़े हो जाते हैं। इसी तरह अगर कोई अल्लाह का बन्दा दीन की खातिर मना कर दे, कि अगर मख्लूत इज्तिमा होगा या नाच होगा तो हम शरीक नहीं होंगे, तो इन्शा अल्लाह इन बुराईयों पर रोक लग जायेगी।

वर्ना हम सर पकड़ कर रोएंगे

लेकिन कभी कभी लोग इस मामले में कमी और ज्यादाती में मुब्तला हो जाते हैं, यह नाजुक मामला है कि आदमी किस बात पर और किस मौके पर स्टैन्ड ले, और किस बात पर न ले। और किस जगह डट जाये, और किस जगह पर नर्म पड़ जाये। यह चीज़ ऐसी नहीं है जो दो और दो चार की तरह बता दी जाये, बल्कि इसको समझने के लिये किसी रहबर और रहनुमा की ज़रूरत होती है। वह बताता है कि इस मौके पर क्या करना चाहिये। किस जगह पर सख्त बन जाओ, और किस जगह पर नर्म पड़ जाओ। अपनी तरफ से फ़ैसला करने में कभी कभी इन्सान कमी और ज्यादाती में मुब्तला हो जाता है। इसलिये कभी कभी ऐसा भी हो जाता है कि आदमी ऐसी बात पर स्टैन्ड ले लेता है कि उस से फायदे के बजाए उल्टा नुकसान हो जाता है। इसलिये यह फ़ैसला किसी रहनुमा की रहनुमाई में करना चाहिये।

लेकिन मख्लूत इज्तिमा (यानी औरतों और मर्दों की मिली जुली महफिल) वाला मामला ऐसा है कि इसके बारे में हर शख्स को चाहिये कि वह स्टैन्ड ले। याद रखिये, अगर आज हम स्टैन्ड नहीं लेंगे तो कल सर पकड़ कर रोयेंगे, और जब पानी सर से गुज़र जायेगा उस वक्त याद करोगे कि किसी कहने वाले ने क्या बात कही

थी। अभी वक्त है कि इस फितने को रोका जा सकता है। इसलिये इस तरीके से फितने को रोकने की कोशिश कीजिये। खुदा के लिये अपनी जानों पर रहम करें, और यह सोचें कि हमें अल्लाह तआला के सामने जवाब देना है, और अपनी कब्र में जाना है, और अपने मौजूदा तर्जों अमल पर दोबारा गौर करें। और यह जो गफलत का आलम तारी है कि जो शख्स जिस तरफ जा रहा है जाने दो, उसको रोकने की कोई फिक्र और परवाह नहीं है। और न ही उसके जाने से दिल दुखता है। यह तरीका बड़ा खतरनाक है। इसको बदलने की ज़रूरत है। अल्लाह तआला हम सब को इसकी तौफीक अता फरमाये, आमीन।

बुराईयों से रोकने का दूसरा दर्जा

इस हदीस में हुजुरे अक़दस सल्लल्लाहु अलैहि व सल्लम ने बुराई से रोकने का दूसरा दर्जा यह बयान फरमाया कि अगर उस बुराई को हाथ से रोकने की ताकत न हो तो ज़बान से रोको। ज़बान से रोकने का मतलब यह है कि जो शख्स बुराई के अन्दर मुब्तला है, उसको हमदर्दी से कहे कि भाई साहिब, आप यह काम ग़लत कर रहे हैं। यह काम न करें। लेकिन ज़बान से कहते वक्त हमेशा यह उसूल पेशे नज़र रहना चाहिये कि हक़ गोई, या हक़ की दावत या तब्लीग़ यह कोई पत्थर नहीं है कि उसको तुमने उठा कर मार दिया। यह कोई लठ नहीं है कि उस से दूसरे का सर फाड़ दिया, बल्कि यह एक ख़ैर ख्वाही और मुहब्बत व शफ़क़त के अन्दाज़ से कहने वाली चीज़ है, अल्लाह तआला ने साफ़ साफ़ फ़रमा दिया कि:

"ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ" (سورة النحل: ١٢٥)

यानी लोगों को अपने रब के रास्ते की तरफ़ हिक्मत और नमी से और उम्दा नसीहत से बुलाओ।

हज़रत मूसा अलै. को नर्म अन्दाज़ से

बात करने की तल्कीन

मेरे वालिद हज़रत मुफ़्ती मुहम्मद शफ़ी साहिब रहमतुल्लाहि अलैहि फ़रमाया करते थे कि जब अल्लाह तआला ने हज़रत मूसा अलैहिस्सलाम को फ़िरऔन की तरफ़ भेजा तो हज़रत मूसा अलैहिस्सलाम और हज़रत हारून अलैहिस्सलाम को तल्कीन करते हुए फ़रमाया:

(سورة طه: ٤٤) "قُولَا لَهُ قَوْلًا لَّيِّنًا"

ऐ मूसा और हारून, जब तुम फ़िरऔन के पास जाओ, तो उस से नर्मी से बात करना। अब देखिये यह तल्कीन फ़िरऔन के बारे में फ़रमाई, जब कि अल्लाह तआला को मालूम था कि यह बदबख़्त सही रास्ते पर आने वाला नहीं है। यह जिद्दी और हटधर्म है, और आख़िर वक़्त तक ईमान नहीं लायेगा। लेकिन इसके बावजूद उसके बारे में हुक्म दिया कि उस से नर्मी से बात करना। मेरे वालिद माजिद रहमतुल्लाहि अलैहि फ़रमाया करते थे कि आज तुम हज़रत मूसा अलैहिस्सलाम से बढ़ कर इस्लाह करने वाले नहीं हो सकते, और तुम्हारा मुख़ातब फ़िरऔन से बढ़ कर गुमराह नहीं हो सकता। जब उनको नर्मी से बात करने का हुक्म दिया गया है तो फिर हमारे लिये तो और ज़्यादा वाजिब है कि हम नर्मी से बात करें। यह न हो कि जब दूसरे को बुराई में मुब्तला देख कर ज़बान चलानी शुरू की तो वह ज़बान तलवार बन जाये।

ज़बान से रोकने के आदाब

बल्कि ज़बान से रोकने के भी कुछ आदाब हैं, जैसे यह कि मजमे के सामने न कहे, उसको रुस्वा और ज़लील न करे, ऐसे अन्दाज़ से न कहे जिस से उसको अपनी सुबकी और हल्कापन महसूस हो, बल्कि तन्हाई में मुहब्बत और शफ़क़त और प्यार से, ख़ैर ख़्वाही से समझाए। बाज़ लोग यह उज़्र पेश करते हैं कि आजकल

लोग नमी से बात नहीं मानते, बकौल किसी के: "लातों के भूत बातों से नहीं मानते" तो भाई अगर वे तुम्हारी बात नहीं मानते तो तुम दारोगा नहीं हो। अल्लाह तआला की तरफ से तुम्हारे ऊपर यह फरीजा आयद नहीं किया गया कि तुम्हारी ज़बान से दूसरे की जरूर इस्लाह हो जानी चाहिये, बल्कि तुम्हारा फरीजा सिर्फ इतना है कि तुम हक नियत से, हक तरीके से, हक बात कह दो। इसलिये ज़बान से कहते वक्त उसकी इस्लाह की नियत होनी चाहिये, अगर कोई शख्स बीमार हो जाये तो डा. उसका इलाज करता है, उसके ऊपर तरस खाता है। इसी तरह जो शख्स किसी गुनाह के अन्दर मुब्तला है, वह हकीकत में बीमार है, वह तरस खाने के लायक है। इसलिये उस पर गुस्सा न करो, बल्कि उसको शफ़क़त और मुहब्बत के साथ समझाने की कोशिश करो।

एक नौजवान का वाकिआ

एक नौजवान हुजुरे अक्दस सल्लल्लाहु अलैहि व सल्लम की खिदमत में आया, और अर्ज किया कि या रसूलल्लाह, मुझे जिना करने और बदकारी करने की इजाज़त दीजिये, इसलिये कि मैं अपने ऊपर कन्ट्रोल नहीं कर सकता। आप ज़रा अन्दाज़ा लगाइये कि वह नौजवान एक ऐसे काम की इजाज़त हुजुरे अक्दस सल्लल्लाहु अलैहि व सल्लम से तलब कर रहा है जिसके हराम होने पर तमाम मज़ाहिब मुत्तफ़िक हैं। आज अगर किसी पीर या शैख़ से कोई शख्स इस तरह की इजाज़त मांगे तो गुस्से के मारे उसका पाग़ा कहीं से कहीं पहुंच जाये, लेकिन हुजुरे अक्दस सल्लल्लाहु अलैहि व सल्लम की जात पर कुर्बान जाइये कि आपने उस पर ज़रा बराबर भी गुस्सा नहीं किया, और न उस पर नाराज़ हुए, आप समझ गये कि यह बेचारा बीमार है, यह गुस्से का मुस्तहिक नहीं है, बल्कि तरस खाने का मुस्तहिक है। चुनांचे आपने उस नौजवान को अपने करीब बुलाया, और उसके कन्धे पर हाथ रखा, फिर उस से फ़रमाया कि ऐ भाई तुमने मुझ से एक सवाल किया, क्या एक सवाल मैं भी तुम से कर लूँ? उस

नौजवान ने अर्ज किया कि या रसूलल्लाह! क्या सवाल है? आपने फ़रमाया कि यह बताओ कि अगर कोई दूसरा आदमी तुम्हारी बहन के साथ यह मामला करना चाहे तो क्या तुम उसको पसन्द करोगे? उस नौजवान ने कहा कि नहीं या रसूलल्लाह, फिर आपने फ़रमाया कि अगर कोई शख्स तुम्हारी बेटी के साथ या तुम्हारी मां के साथ यह मामला करना चाहे तो क्या तुम इसको पसन्द करोगे? उस नौजवान ने कहा कि नहीं या रसूलल्लाह, मैं तो पसन्द नहीं करूंगा। फिर आपने फ़रमाया कि तुम जिस औरत के साथ यह मामला करोगे वह भी तो किसी की बहन होगी, किसी की बेटी होगी, किसी की मां होगी, तो दूसरे लोग अपनी बहन से, अपनी बेटी से और अपनी मां के साथ इस मामले को कैसे पसन्द करेंगे? यह सुनकर उस नौजवान ने कहा कि या रसूलल्लाह, अब बात समझ में आ गयी। अब मैं दोबारा यह काम नहीं करूंगा। और अब मेरे दिल में इस काम की नफ़रत बैठ गयी है। इस तरीके से आपने उसकी इस्लाह फ़रमाई।

एक देहाती का वाकिआ

एक देहाती मस्जिद नबवी में आया, हुजूर अक्दस सल्लल्लाहु अलैहि व सल्लम सहाबा-ए-किराम के साथ मस्जिद नबवी में बैठे हुए थे। उस देहाती ने आकर जल्दी जल्दी दो रकअतें पढ़ीं, और नमाज़ के बाद यह अजीब व ग़रीब दुआ मांगी कि:

“اللَّهُمَّ ارْحَمْنِي وَمَحَمَّدًا وَلَا تَرْحَمْ مَعْنَا أَحَدًا”

ऐ अल्लाह! मुझ पर और हुजूर सल्लल्लाहु अलैहि व सल्लम पर रहम कीजिये, और हमारे अलावा किसी पर रहम मत कीजिये।

हुजूर सल्लल्लाहु अलैहि व सल्लम ने उसकी यह दुआ सुनकर फ़रमाया कि तुमने अल्लाह तआला की कुशादा रहमत को तंग कर दिया। थोड़ी देर के बाद उस देहाती ने मस्जिद नबवी के सेहन में बैठ कर पेशाब कर दिया। सहाबा-ए-किराम ने जब उसको यह हर्कत करते हुए देखा तो उसको रोकने के लिये उसकी तरफ़ दौड़े। और उसको बुरा भला कहना शुरू कर दिया। जब हुजूर सल्लल्लाहु

अलैहि व सल्लम ने देखा तो आपने सहाबा-ए-किराम को रोका और फ़रमाया कि उसका पेशाब मत बन्द करो, उसको पेशाब करने दो। जब वह पेशाब कर चुका तो फिर सहाबा-ए-किराम से फ़रमाया कि अब जाकर मस्जिद को धोकर पाक कर दो। फिर उस देहाती को आपने बुलाकर समझाया कि यह मस्जिद इस मक़सद के लिये नहीं है कि इसमें गन्दगी की जाये, और इसको नापाक किया जाये, यह तो अल्लाह का घर है, इसको पाक रखना चाहिये। इस तरह आपने प्यार और शफ़क़त के साथ उसको समझा दिया। आज हमारे सामने कोई इस तरह पेशाब कर दे तो हम लोग उसकी तिका बोटी कर दें। लेकिन हुज़ूरे अक़्दस सल्लल्लाहु अलैहि व सल्लम ने उसको डांटा तक नहीं।

हमारा तब्लीग़ का अन्दाज़

इस हदीस के ज़रिये आप सल्लल्लाहु अलैहि व सल्लम ने तब्लीग़ व दावत के आदाब बताये। आज या तो लोगों के अन्दर दावत व तब्लीग़ करने का ज़ब्बा ही पैदा नहीं होता, लेकिन अगर किसी के दिल में यह ज़ब्बा पैदा हो गया तो बस अब दुनिया वालों पर आफ़त आ गयी। किसी को भी मस्जिद के अन्दर कोई ग़लत काम करते हुए देख लिया तो अब उसको डांट डपट शुरू कर दी। यह हुज़ूरे अक़्दस सल्लल्लाहु अलैहि व सल्लम की सुन्नत नहीं है। हर बात कहने का एक ढंग और सलीका होता है। उस ढंग से बात कहनी चाहिये। और दिल में यह ज़ब्बा होना चाहिये कि यह अल्लाह का बन्दा एक ग़लती में किसी वजह से मुब्तला हो गया है, मैं इसको सही बात बता दूँ। ताकि यह सही रास्ते पर आ जाये। अपनी बड़ाई जताने का ज़ब्बा या अपना इल्म बघारने का ज़ब्बा न हो, क्योंकि यह ज़ब्बा दावत के असर को ख़त्म कर देता है।

तुम्हारा काम बात पहुंचा देना है

अब एक इश्काल यह होता है कि अगर हम इस तरह प्यार और नमी से लोगों को रोकते हैं तो लोग मानते नहीं हैं। इसका जवाब

यह है कि लोगों का मानना तुम्हारी ज़िम्मेदारी नहीं है। बल्कि अपनी बात लोगों तक पहुंचा देना यह तुम्हारी ज़िम्मेदारी है। कुरआने करीम में वाकिआ लिखा है कि एक कौम गुमराही में ना फ़रमानी में गर्क थी। उसकी इस्लाह की कोई उम्मीद नहीं थी, और उन पर अल्लाह का अज़ाब आने वाला था। लेकिन अज़ाब आने से पहले कुछ अल्लाह के नेक बन्दे उनको तब्लीग़ करते रहे और नर्मी से समझाते रहे कि यह काम मत करो। किसी ने उन नसीहत करने वालों से कहा:

”لِمَ تَعْطُونَ قَوْمًا اللَّهُ مُهْلِكُهُمْ“ (سورة الاعراف: ١٦٤)

तुम एक ऐसी कौम को नसीहत क्यों कर रहे हो जिसको अल्लाह तआला ने हलाक करने का फैसला कर लिया है। अब तो उनकी इस्लाह की कोई उम्मीद नहीं है। उन अल्लाह के नेक बन्दों ने सुब्हानल्लाह क्या अजीब जवाब दिया, फ़रमाया कि:

”مَعْذَرَةٌ إِلَى رَبِّكُمْ“

यानी यह तो हमें भी मालूम है कि ये लोग दुश्मन हैं, हटधर्म हैं। बात नहीं मानेंगे। लेकिन हम उनको नसीहत कर रहे हैं, ताकि हमारे लिये अल्लाह तआला के सामने कहने का उज़्र हो जायेगा। जब अल्लाह तआला के सामने पेशी होगी, और पूछा जायेगा कि तुम्हारे सामने ये गुनाह हो रहे थे। तुमने उनको रोकने के लिये क्या कोशिश की थी? उस वक़्त हम यह उज़्र पेश कर सकेंगे कि या अल्लाह! ये गुनाह हमारे सामने हो रहे थे, लेकिन हमने अपने तौर पर उनको समझाने की कोशिश की थी, और सही रास्ते पर लाने की कोशिश की थी। ऐ अल्लाह! हम उनके अन्दर शामिल नहीं थे। एक हक़ कह तसफ़ दावत देने वाला और तब्लीग़ करने वाला अपने दिल में इस जवाब देही के एहसास को रखते हुए दावत दे। फिर चाहे कोई माने या न माने, वह इन्शा अल्लाह ज़िम्मेदारी से बरी हो जाएगा। हज़रत नूह अलैहिस्सलाम साढ़े नौ सौ साल तब्लीग़ करते रहे, लेकिन सिर्फ़ १६ आदमी मुसलमान हुए। अब इसका कोई वबाल हज़रत नूह अलैहिस्सलाम पर नहीं होगा, इसलिये कि मुसलमान बना देना उनकी

जिम्मेदारी नहीं थी। इसलिये तुम भी हक बात हक नियत से हक तरीके से नमी और खैर ख्याही के जज़्बे से कह दो, इन्शा अल्लाह तुम जिम्मेदारी से बरी हो जाओगे। तजुर्बा यह है कि अगर आदमी लगातार इस जज़्बे के साथ बात कहता रहता है तो अल्लाह तआला फायदा भी पहुंचा देता है।

बुराईयों को रोकने का तीसरा दर्जा

तीसरा और आखरी दर्जा इस हदीस में यह बयान फरमाया कि अगर किसी के अन्दर हाथ और ज़बान से रोकने की ताक़त नहीं है तो फिर तीसरा दर्जा यह है कि दिल से उसको बुरा समझे, और दिल में यह ख्याल लाये कि यह काम अच्छा नहीं कर रहा है। लेकिन एक सवाल पैदा होता है कि जब ज़बान से कहने की ताक़त न हो, उस वक़्त यह तीसरा दर्जा आता है, लेकिन ज़बान से कहने की ताक़त तो हर वक़्त इन्सान के अन्दर मौजूद होती है। फिर ज़बान से कहने की ताक़त न होने का क्या मतलब? इसका जवाब यह है कि ज़बान से कहने की ताक़त न होने का मतलब यह है कि यह शख्स उसको ज़बान से रोक तो देगा, लेकिन उस रोकने के नतीजे में उस अमल से भी ज़्यादा बुरे निकलेंगे। ऐसी सूरत में कभी कभी खामोश रहना बेहतर होता है। जैसे एक शख्स सुन्नत के खिलाफ कोई काम कर रहा है। आपको इस बात का यकीन है कि अगर मैं उसको रोकूंगा तो यह शख्स बात मानने के बजाए उल्टा इस सुन्नत का मज़ाक उड़ाना शुरू कर देगा। अब अगरचे आपके अन्दर यह ताक़त है कि आप उस से कह दें कि यह अमल सुन्नत के खिलाफ है, ऐसा मत करो बल्कि सुन्नत के मुताबिक़ करो। लेकिन आपके कहने का नतीजा यह होगा कि अब तक तो वह सिर्फ़ सुन्नत के खिलाफ़ कर रहा था, लेकिन अब सुन्नत का मज़ाक उड़ायेगा। और उसके नतीजे में कुफ़्र के अन्दर मुब्तला होने का अन्देशा हो जायेगा। ऐसे मौक़े पर कभी कभी खामोश रहना और कुछ न कहना ज़्यादा मुनासिब होता है। और उस वक़्त में सिर्फ़ दिल से बुरा

समझना मुनासिब होता है।

बुराई को दिल से बदलने का मतलब

अगर इस हदीस का सही तर्जुमा किया जाये तो यह तर्जुमा होगा कि अगर किसी शख्स के अन्दर किसी बुराई को ज़बान से बदलने की ताकत नहीं है तो उसको अपने दिल से बदल दे। यह नहीं फ़रमाया कि दिल से बुरा समझे, बल्कि दिल से बदलने का हुक्म दिया। अब सवाल यह पैदा होता है कि दिल से बदलने का क्या मतलब है? उलमा-ए-किराम ने इसका मतलब यह बयान फ़रमाया कि अगर कोई शख्स ताकत न होने की वजह से हाथ इस्तेमाल न कर सका, न ही ज़बान इस्तेमाल कर सका तो अब उसके दिल में उस बुराई के खिलाफ़ इतनी नफ़रत हो, और उसके दिल में इतनी घुटन हो कि उसके चेहरे पर नागवारी का असर आ जाये, और उसकी पेशानी पर बल पड़ जाये, और आदमी मौक़े की तलाश में रहे कि कब मौक़ा आये तो फिर इसको ज़बान और हाथ से बदल दूँ। जब इन्सान के दिल में किसी चीज़ की बुराई बैठ जाती है, और दिल में यह जज़्बा और तकाज़ा पैदा होता है कि किसी तरह यह बुराई ख़त्म हो जाये तो वह शख्स दिन रात इस फ़िक्र और सोच में रहता है कि मैं इस बुराई को अपने हाथ से और ज़बान से रोकने के लिये क्या तरीका इख़्तियार करूँ। जैसे एक शख्स की औलाद ख़राब हो गयी, अब अगर बाप ज़ब्र और सख़्ती करता है, और हाथ इस्तेमाल करता है तो उसका फ़ायदा नहीं होता। अगर ज़बान से समझाता है तो उसका असर भी ज़ाहिर नहीं होता। ऐसा शख्स दिल के अन्दर कितना बेचैन होगा, उसकी रातों की नींदें हराम हो जायेंगी कि मैं किस तरह उसको बुरी आदत से निकाल दूँ। ये बेचैनी और बेताबी इन्सान को खुद रास्ता समझा देती है कि किस मौक़े पर किस तरह बात कहूँ, और किस तरह उसके दिल में अपनी बात उतार दूँ। उसके नतीजे में एक न एक दिन उसकी बात का असर होगा।

अपने अन्दर बेचैनी पैदा करें

आज हमारे समाज में जितने मुन्करात, बुराईयां और गुनाह खुलेआम हो रहे हैं। फर्ज करें कि आज हमारे अन्दर उनको हाथ से बदलने की ताकत नहीं है, ज़बान से कहने की ताकत नहीं, लेकिन अगर हम में से हर शख्स अपने दिल के अन्दर यह बेचैनी पैदा कर ले कि समाज के अन्दर यह क्या हो रहा है, इन बुराईयों को किसी तरह रुकना चाहिये। और यह बेचैनी और बेताबी इस दर्जा में होनी चाहिये जिस तरह एक आदमी के पेट में दर्द हो रहा हो। जब तक वह दर्द खत्म नहीं हो जाता उस वक़्त तक इन्सान बेचैन रहता है। इसी तरह हम सब के दिलों में यह बेचैनी और बेताबी पैदा हो जाये तो उसके नतीजे में आखिरकार समाज से यह मुन्करात और बुराईयां खत्म हो जयेंगी, और इन बुराईयों को रोकने का रास्ता मिल जायेगा।

हुज़ूर सल्लल्लाहु अलैहि व सल्लम और बेचैनी

हुज़ूरे अक्दस सल्लल्लाहु अलैहि व सल्लम एक ऐसे समाज के अन्दर तशरीफ़ लाये थे जहां गुनाह तो गुनाह, बल्कि शराब, कुफ़्र, बुत परस्ती, अल्लाह तआला के साथ खुल्लम खुल्ला बगावत, खुलेआम ना फ़रमानियां हो रही थीं, कोई शख्स भी बात सुनने को तैयार नहीं था, उस वक़्त आपको यह हुक्म दिया गया कि उन सब की इस्लाह आपको करनी है। नुबुव्वत दिए जाने के बाद तीन साल ऐसे गुज़रे हैं कि उनमें आपको तब्लीग़ और दावत की भी इजाज़त नहीं थी। उन तीन साल के अन्दर आप समाज में होने वाली बुराईयों को देखते रहे, और गारे हिरा की तन्हाईयों में जाकर अल्लाह जल्ल शानुहू से मुनाजात फ़रमा रहे हैं और समाज में होने वाली बुराईयों को देख कर तबीयत में एक घुटन और एक बेचैनी पैदा हो रही है, कि किस तरह इसको दूर करूं। आखिरकार आपकी यह बेचैनी और बेताबी रंग लाती है और उसके बाद जब आपको तब्लीग़ और दावत की

इजाजत मिलती है तो फिर आप उसी बुरे माहौल के अन्दर अपनी दावत के ज़रिये इन्क़िलाब बरपा फ़रमाते हैं। उस बेचैनी और बेताबी का ज़िक्र कुरआने करीम ने इस तरह फ़रमाया है कि:

“لَعَلَّكَ بِاِخْعِ نَفْسِكَ اَنْ لَا يَكُوْنُوْا مُؤْمِنِيْنَ” (سورة الشعراء: ३)

क्या आप अपनी जान को इस अन्देश में हलाक कर डालेंगे कि ये लोग ईमान क्यों नहीं लाते?”

अल्लाह तआला हुज़ूरे अक्दस सल्लल्लाहु अलैहि व सल्लम को तसल्ली देते हुए फ़रमाते हैं कि: “इन् अलै—क इल्लल् बलाग़” आपके ज़िम्मे सिर्फ़ तब्लीग़ का फ़रीज़ा है, आप अपनी जान को हलाक न कीजिये, और इतने परेशान न हों। लेकिन आपके दिल में इस कदर बेचैनी थी कि जो शख्स भी आपके पास आता, आप उसके बारे में यह ख़्वाहिश करते कि किसी तरह इसको जहन्नम के अज़ाब से बचा लूं और दीन की बात इसके दिल में उतार दूं।

हमने हथियार डाल दिये हैं

आज हमारे अन्दर यही ख़राबी है कि हमारे अन्दर वह बेचैनी और बेताबी नहीं है, अब्बल तो आज बुराईयों को बुरा समझने के लाले पड़े हुए हैं। समाज और माहौल के असर से हमारी यह हालत हो गयी है कि अगर हम में से कोई शख्स बुराई नहीं भी कर रहा है, बल्कि खुद उनसे बचा हुआ है, वह सिर्फ़ यह सोच कर बचा हुआ है कि अब तो बुढ़ापा आ गया, जवानी ख़त्म हो गयी, अब क्या मैं अपने तरीक़ा—ए—कार में तब्दीली पैदा करूं, इस शर्म से वह अपनी ज़िन्दगी के पुराने तरीक़े को नहीं बदल रहा है। लेकिन औलाद जिस ग़लत रास्ते पर जा रही है उसकी बुराई दिल के अन्दर नहीं है, अगर दिल में बुराई होती तो उसके लिये बेचैन और बेताब होता। मालूम हुआ कि दिल में उनकी बुराई मौजूद नहीं। और औलाद के बारे में यह सोच लिया है कि हमने अपनी ज़िन्दगी गुज़ार ली है, यह नई नस्ल के लोग हैं। अगर इन्होंने अपनी खुश गप्पियों और खेल कूद के नए

तरीके निकाल लिये हैं तो चलो इनको करने दो। यह सोच कर खामोश बैठ जाते हैं और उनको नहीं रोकते। और दिल में उनकी तरफ से कोई बेचैनी और बेताबी नहीं है।

बात में तासीर कैसे पैदा हो?

जब इन्सान के दिल में समाज की तरफ से बेचैनी और बेताबी पैदा हो जाती है तो फिर अल्लाह तआला उसकी बात में तासीर भी पैदा फरमा देते हैं। हज़रत मौलाना नानौतवी साहिब रहमतुल्लाहि अलैहि फरमाया करते थे कि "असल में तब्लीग व दावत का हक उस शख्स को पहुंचता है जिसके दिल में तब्लीग व दावत का जज़्बा ऐसा हो गया हो, जैसे लाजमी जरूरतों को पूरा करने का जज़्बा पैदा होता है। जैसे भूख लग रही है और जब तक खाना नहीं खा लेगा चैन नहीं आयेगा। जब तक ऐसा जज़्बा दिल के अन्दर पैदा न हो उस वक्त तक उसको दावत व तब्लीग का हक नहीं है। जैसे हज़रत शाह इसमाईल शहीद रहमतुल्लाहि अलैहि थे कि अल्लाह तआला ने उनके दिल में तब्लीग व दावत का ऐसा ही जज़्बा पैदा फरमा दिया था, जिसका नतीजा यह था कि उनके एक एक वाज़ (तकरीर) में सैंकड़ों इन्सान उनके हाथ पर गुनाह से तौबा करते थे। इसलिये कि बात दिल से निकलती थी और दिल पर असर डालती थी।

हज़रत शाह इसमाईल शहीद रह. का एक वाकिआ

हज़रत शाह इसमाईल शहीद रहमतुल्लाहि अलैहि का वाकिआ है कि एक बार देहली की जामा मस्जिद में डेढ़ दो घन्टे वाज़ फरमाया। वाज़ (तकरीर) से फारिग होने के बाद आप जामा मस्जिद की सीढ़ियों से नीचे उतर रहे थे, इतने में एक शख्स भागता हुआ मस्जिद के अन्दर आया, और आप ही से पूछा कि क्या मौलवी इसमाईल साहिब का वाज़ खत्म हो गया? आपने जवाब दिया कि हां भाई, खत्म हो गया। उसने कहा मुझे बहुत अफ़सोस हुआ, इसलिये कि मैं तो बहुत दूर से वाज़ सुनने के लिये आया था। आपने पूछा

कि कहाँ से आये थे? उसने जवाब दिया कि फ़लां गांव से आया था। और इस ख़्याल से आया था कि मैं उनका वाज़ सुनूँगा। अफ़सोस कि उनका वाज़ ख़त्म हो गया और मेरा आना बेकार हो गया। हज़रत मौलाना ने फ़रमाया कि तुम परेशान मत हो, मेरा ही नाम इसमाईल है। आओ यहां बैठ जाओ, चुनांचे उसको वहीं सीढ़ियों पर बिठा दिया। फ़रमाया कि मैंने ही वाज़ कहा था, मैं तुम्हें दोबारा सुना देता हूँ, जो कुछ मैंने वाज़ में कहा था। चुनांचे सीढ़ियों पर बैठ कर सारा वाज़ दोहरा दिया। बाद में किसी शख्स ने कहा कि हज़रत! आपने कमाल कर दिया कि सिर्फ़ एक आदमी की ख़ातिर पूरा वाज़ दोबारा दोहरा दिया? जवाब में मौलाना ने फ़रमाया कि मैंने पहले भी एक ही की ख़ातिर वाज़ कहा था, और दोबारा भी एक ही की ख़ातिर कहा। यह मजमा कोई हकीकत नहीं रखता, जिस एक अल्लाह की ख़ातिर पहली बार कहा था, दूसरी बार भी उसी एक अल्लाह की ख़ातिर कह दिया। यह थे हज़रत मौलाना शाह मुहम्मद इसमाईल शहीद रहमतुल्लाहि अलैहि। ऐसा जज़्बा अल्लाह तआला ने उनके दिल में पैदा फ़रमा दिया था। अल्लाह तआला अपनी रहमत से इस इख़्लास और जज़्बे और इस बेचैनी और बेताबी का कोई हिस्सा हमारे दिलों में भी पैदा फ़रमा दे कि इन बुराईयों को देख कर यह बेचैनी और बेताबी पैदा हो जाये कि इन बुराईयों को किस तरह ख़त्म किया जाये, और किस तरह मिटाया जाये।

याद रखिये! जिस दिन हमारे दिलों में यह बेताबी और बेचैनी पैदा हो गयी, उस दिन आदमी कम से कम अपने घर की इस्लाह तो ज़रूर कर लेगा, अगर घर की इस्लाह नहीं हो रही है तो इसका मतलब यह है कि ऐसी बेचैनी और बेताबी दिल में मौजूद नहीं है, बल्कि आदमी वक़्त गुज़ार रहा है।

खुलासा

बहर हाल! हर इन्सान के ज़िम्मे इन्फ़िरादी तब्लीग़ फ़र्जें ऐन है,

जब इन्सान अपने सामने कोई बुराई होती हुई देखे तो उस बुराई को खत्म करने की कोशिश करे। पहले हाथ से खत्म करने की कोशिश करे, अगर हाथ से न हो सके तो ज़बान से रोकने की कोशिश करे, और अगर ज़बान से न हो सके तो दिल से उसको बुरा जाने। अल्लाह तआला हमें इन तमाम बातों पर अमल करने की तौफ़ीक अता फ़रमाये, आमीन।

واخر دعوانا ان الحمد لله رب العالمين

जन्नत के नज़ारे

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللّٰهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللّٰهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللّٰهُ تَعَالَى عَلَيْهِ وَعَلَى آلِهِ وَ أَصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا، أَمَّا بَعْدُ:

فَاعُوذُ بِاللّٰهِ مِنَ الشَّيْطَانِ الرَّجِيمِ، بِسْمِ اللّٰهِ الرَّحْمَنِ الرَّحِيمِ-
وَبَلَدِكَ الْجَنَّةِ الَّتِي أَوْرِثْتُمُوهَا بِمَا كُنْتُمْ تَعْمَلُونَ، لَكُمْ فِيهَا فَاكِهَةٌ كَثِيرَةٌ مِنْهَا تَأْكُلُونَ”
(الزخرف: ٧٢، ٧٣)

أمنت بالله صدق الله مولانا العظيم وصدق رسوله النبي الكريم، ونحن على ذلك من الشاهدين والشاكرين، والحمد لله رب العالمين-

आखिरत के हालात जानने का रास्ता

मुहतरम बुजुर्गों और प्यारे भाईयो! मरने के बाद के हालात के जानने का इन्सान के पास कोई रास्ता नहीं है, कोई इल्म, कोई फन, कोई मालूमात ऐसी नहीं हैं जो इन्सान को मरने के बाद के हालात से बा ख़बर कर सके। जो शख्स इस दुनिया से वहां चला जाता है उसको वहां के हालात की ख़बर होती है, लेकिन हमें फिर उस जाने वाले की ख़बर नहीं रहती।

एक बुजुर्ग का अजीब किस्सा

मेरे वालिद माजिद हज़रत मौलाना मुफ़्ती मुहम्मद शफ़ी साहिब रहमतुल्लाहि अलैहि एक बुजुर्ग का किस्सा सुनाया करते थे, कि एक बुजुर्ग थे, उनके मुरीदों ने एक बार उन बुजुर्ग से कहा कि हज़रत! जो शख्स भी मरने के बाद इस दुनिया से जाता है, वह ऐसा जाता है कि पलट कर ख़बर नहीं लेता, न तो यह बताता है कि कहां पुहंचा,

और न यह बताता है कि उसके साथ क्या मामला हुआ, और न यह बताता है कि उसने क्या मनाज़िर देखे। कोई ऐसी तदबीर बताइये कि हमें भी वहां की कोई ख़बर मिल जाये। उन बुजुर्ग ने फ़रमाया: ऐसा करो कि जब मेरा इन्तिकाल हो जाये और मुझे क़ब्र में दफ़न कर दो तो क़ब्र के अन्दर मेरे पास तुम एक काग़ज़ और क़लम रख देना, मुझे अगर मौका मिला तो मैं तुम्हें वहां की ख़बर बतला दूंगा कि वहां क्या वाकिआत पेश आये। लोग बहुत खुश हुए कि चलो कोई बताने वाला तो मिला।

जब उन बुजुर्ग का इन्तिकाल हुआ तो उनकी वसीयत के मुताबिक़ उनको दफ़न करते वक़्त उनके साथ एक काग़ज़ और क़लम भी रख दिया। उन बुजुर्ग ने यह भी वसीयत की थी कि दूसरे दिन क़ब्र पर आकर वह काग़ज़ उठा लेना, उस पर तुम्हें लिखा हुआ मिलेगा। चुनांचे अगले दिन लोग उनकी क़ब्र पर पहुंचे तो देखा कि एक पर्चा उनकी क़ब्र पर लिखा हुआ पड़ा है। उस पर्चे को देख कर लोग बहुत खुश हुए कि आज हमें उस दुनिया की ख़बर मिल जायेगी, लेकिन जब पर्चा उठा कर पढ़ा तो उस पर यह लिखा हुआ था कि:

“यहां के हालात देखने वाले हैं, बताने वाले नहीं”।

अल्लाह ही जानते हैं कि यह वाकिआ कैसा है? सच्चा है या झूठा है? अल्लाह तआला की कुदरत में तो है कि ऐसा कर देते। इसलिये यह वाकिआ सच्चा भी हो सकता है और झूठा और मन घड़त भी हो सकता है। लेकिन हकीकत यही है कि वहां के हालात बताने के नहीं हैं, देखने के हैं। इसी वजह से अल्लाह तआला ने वहां के हालात को ऐसा राज़ के अन्दर रखा है कि किसी पर ज़रा सा ज़ाहिर नहीं होता। बस कुरआन में अल्लाह तआला ने और हुज़ूरे अक्दस सल्लल्लाहु अलैहि व सल्लम ने हदीसों में जितनी बातें बता दीं उस से ज़्यादा किसी को वहां के हालात के बारे में मालूम होने का कोई रास्ता नहीं। कुरआन और हदीस के ज़रिये जो हालात हम

तक पहुंचे हैं, उनको यहां थोड़ा सा बयान करना मकसूद है।

अदना जन्नती की जन्नत का हाल

चुनांचे हजरत मुगीरा बिन शोबा रज़ियल्लाहु अन्हु से रिवायत है, वह फ़रमाते हैं कि हजरत मूसा अलैहिस्सलाम ने अल्लाह तआला से पूछा कि ऐ परवर्दिगार! जन्नत वालों में सब से कम दर्जा किसका होगा? और सब से अदना आदमी जन्नत में कौन होगा? जवाब में अल्लाह तआला ने इर्शाद फ़रमाया कि जब सारे जन्नती जन्नत में चले जायेंगे और जहन्नम वाले जहन्नम में चलें जायेंगे, एक आदमी जन्नत में जाने से रह गया होगा और जन्नत के आस पास के इलाक़े में बैठा होगा, अल्लाह तआला उस से फ़रमायेंगे कि जब तुम दुनिया में थे उस वक़्त तुमने बड़े बड़े बादशाहों का ज़िक्र सुना होगा, उन बादशाहों में से अपनी मर्जी से चार बादशाहों का चयन करके मेरे सामने बयान करो, और फिर उन बादशाहों की हुकूमतों के जितने हिस्से थे, उनमें से जितने हिस्सों का तुम नाम बयान कर सकते हो बयान करो। चुनांचे वह शख्स कहेगा कि या अल्लाह! मैंने फ़लां फ़लां बादशाह का ज़िक्र सुना था, उनकी हुकूमत बहुत बड़ी थी, उनको बड़ी नेमतें मिली हुई थीं। मेरा दिल चाहता है कि मुझे भी वैसी ही हुकूमत मिल जाये। इस तरह वह एक एक करके चार मुख्तलिफ़ बादशाहों की हुकूमत का नाम लेगा। अल्लाह तआला उस से फ़रमायेंगे कि तुमने उनकी हुकूमतों के और उनके इलाक़ों के नाम तो बता दिये, लेकिन उन बादशाहों को जो लज़्ज़तें हासिल थीं और उनके बारे में तुमने सुना होगा कि फ़लां बादशाह ऐसे ऐश व आराम में है, उन लज़्ज़तों में से जो लज़्ज़त तुम हासिल करना चाहते हो, उनका ज़िक्र करो। चुनांचे वह शख्स उन लज़्ज़तों का ज़िक्र करेगा कि मैंने सुना था कि फ़लां बादशाह को यह नेमत हासिल थी, फ़लां बादशाह को यह लज़्ज़त हासिल थी, ये लज़्ज़तें मुझे भी मिल जायें।

फिर अल्लाह तआला उस से सवाल करेंगे कि जिन बादशाहों का तुमने नाम लिया है और उनकी जिन हुकूमतों को तुमने गिनवाया है

और उनकी जिन नेमतों और लज्जतों का तुमने जिक्र किया है, अगर वे तुम्हें मिल जायें तो तुम राजी हो जाओगे? वह बन्दा अर्ज करेगा कि या अल्लाह! इस से बड़ी और क्या नेमत हो सकती है, मैं तो जरूर राजी हो जाऊंगा। अल्लाह तआला फरमायेंगे कि अच्छा तुमने जितनी हुकूमतों का नाम लिया और उनकी जिन नेमतों और लज्जतों का तुमने नाम लिया उस से दस गुना ज्यादा तुम्हें अता करता हूं। अल्लाह तआला हजरत मूसा अलैहिस्सलाम से फरमायेंगे कि जन्नत का सब से कमतर आदमी जिसको सब से अदना दर्जे की जन्नत मिलेगी वह यह शख्स होगा। मूसा अलैहिस्सलाम फरमायेंगे कि या अल्लाह! जब अदना आदमी का यह हाल है तो जो आपके पसन्दीदा बन्दे होंगे जिनको आला तरीन दर्जे अता किये गये होंगे, उनका क्या हाल होगा? जवाब मैं अल्लाह तआला फरमायेंगे कि ऐ मूसा! जो मेरे पसन्दीदा बन्दे होंगे उनके इकराम (सम्मान) की चीजें तो मैंने अपने हाथ से बनाकर उनको खजानों में मुहर लगा कर महफूज करके रख दी हैं, और उनमें वे चीजें हैं कि:

”ما لم ترعين ولم يسمع اذن ولم يخطر على قلب احد من الخلق”

यानी वे नेमतें ऐसी हैं कि आज तक किसी आंख ने नहीं देखा, और आज तक किसी कान ने उनका जिक्र नहीं सुना, और आज तक किसी इन्सान के दिल पर उनका खयाल भी नहीं गुजरा। ऐसी नेमतें मैंने तैयार करके रखी हुई हैं।

एक और अदना जन्नती की जन्नत

एक और हदीस में खुद हुजूर अक्दस सल्लल्लाहु अलैहि व सल्लम ने एक शख्स का हाल बयान फरमाया, कि सब से आखिर में जो शख्स जन्नत में दाखिल होगा, वह ऐसा शख्स होगा जो अपने बुरे आमाल की सज़ा में जहन्नम में डाल दिया जायेगा, क्योंकि अगर आदमी चाहे मोमिन ही क्यों न हो, लेकिन अगर आमाल खराब किये हैं तो पहले उसको उन आमाल की सज़ा भुगतनी पड़ेगी, इसलिये

उसको पहले जहन्नम में डाल दिया जायेगा। अब वह शख्स जहन्नम में झुलस रहा होगा तो उस वक्त वह अल्लाह तआला से कहेगा कि या अल्लाह! इस जहन्नम की तपिश और इसकी गर्मी ने तो मुझे झुलसा दिया है, आपकी बड़ी मेहरबानी होगी कि आप मुझे थोड़ी देर के लिये जहन्नम से निकाल कर ऊपर किनारे पर बिठा दें, ताकि मैं थोड़ी देर के लिये जलने से बच जाऊं।

अल्लाह तआला उस से फरमायेंगे कि अगर हम तुम्हें वहां बिठा देंगे तो तुम कहोगे कि मुझे और आगे पहुंचा दो। वह बन्दा कहेगा कि या अल्लाह! मैं वायदा करता हूं कि बस एक बार यहां से निकाल कर ऊपर बिठा दें, फिर आगे जाने के लिये नहीं कहूंगा। अल्लाह तआला फरमायेंगे कि अच्छा हम तुम्हारी बात मान लेते हैं। चुनांचे उसको जहन्नम से निकाल कर ऊपर बिठा दिया जायेगा। जब वहां थोड़ी देर तक बैठेगा और कुछ उसके होश हवास ठिकाने पर आयेंगे तो थोड़ी देर के बाद कहेगा कि या अल्लाह! आपने मुझे यहां बिठा दिया और जहन्नम से निकाल तो दिया लेकिन अभी जहन्नम की लपट यहां तक आ रही है, थोड़ी देर के लिये और दूर कर दें कि यह लपट भी न आये।

अल्लाह तआला फरमायेंगे कि तुमने अभी वायदा किया था कि आगे जाने के लिये नहीं कहूंगा, अब तू वायदा खिलाफी कर रहा है? वह कहेगा या अल्लाह! मुझे थोड़ा और आगे बढ़ा दें तो फिर मैं कुछ नहीं कहूंगा और कुछ नहीं मागूंगा। चुनांचे अल्लाह तआला उसको थोड़ा सा और दूर कर देंगे। और अब उसको उस जगह से जन्नत नज़र आने लगेगी। फिर थोड़ी देर के बाद कहेगा कि या अल्लाह! आपने मुझे जहन्नम से निकाल दिया और अब मुझे यह जन्नत नज़र आ रही है, आप थोड़ी इजाज़त दे दें कि मैं उस जन्नत का थोड़ा सा नज़ारा कर लूं और उसके दरवाज़े के पास जाकर देख आऊं कि यह जन्नत कैसी है। अल्लाह तआला फरमायेंगे कि तू फिर वायदा खिलाफी कर रहा है। वह शख्स कहेगा कि या अल्लाह! जब आपने

अपने करम से यहां तक पहुंचा दिया तो एक झलक मुझे जन्नत की भी दिखा दें। अल्लाह तआला फरमायेंगे कि जब तुम्हें एक नजर जन्नत की दिखाऊंगा, तू कहेगा कि मुझे जरा अन्दर भी दाखिल कर दें। वह शख्स कहेगा कि नहीं, या अल्लाह! मुझे सिर्फ जन्नत की एक झलक दिखा दें, उसके बाद फिर कुछ नहीं कहूंगा।

चुनांचे अल्लाह तआला उसको जन्नत की एक झलक दिखा देंगे। लेकिन जन्नत की एक झलक देखने के बाद वह अल्लाह तआला से कहेगा या अल्लाह! आप सब से ज्यादा रहम करने वाले हैं? जब आपने मुझे जन्नत के दरवाजे तक पहुंचा दिया तो अब ऐ अल्लाह! अपने फज़ल से मुझे अन्दर भी दाखिल फरमा दें। अल्लाह तआला फरमायेंगे कि देख हम तुझ से पहले ही कह रहे थे कि तू वायदा ख़लाफी करेगा, लेकिन चल, जब हमने तुझे अपनी रहमत से यहां तक पहुंचा दिया तो अब हम तुझे उसमें दाखिल भी कर देते हैं, और जन्नत में तुझे इतना बड़ा रकबा देते हैं जितना पूरी ज़मीन का रकबा है। वह शख्स कहेगा या अल्लाह! आप सब से ज्यादा रहम करने वाले हैं और मेरे साथ मज़ाक करते हैं? मैं कहां और जन्नत का इतना बड़ा रकबा कहां? अल्लाह तआला फरमायेंगे कि मैं मज़ाक नहीं करता हूं। तुम्हें वाकई जन्नत का इतना बड़ा रकबा अता किया जाता है।

हंसते हुए बयान फरमाई हुई हदीस

हदीस शरीफ में आता है कि हुज़ूरे अकरम सल्लल्लाहु अलैहि व सल्लम ने यह हदीस हंसते हुए बयान फरमाई, और फिर जिन सहाबी ने यह हदीस सुनी थी उन्होंने भी यह हदीस अपने शागिर्दों के सामने हंसते हुए बयान फरमाई, फिर उन्होंने अपने शागिर्दों को हंसते हुए बयान फरमाई, यहां तक कि हुज़ूरे अक्दस सल्लल्लाहु अलैहि व सल्लम के वक़्त से लेकर आज तक जब भी यह हदीस बयान की जाती है तो बयान करने वाला भी हंसता है और सुनने वाले भी हंसते हैं। इसी वजह से यह हदीस "मुसलसल बिज़्ज़हक" कहलाती है।

पूरी ज़मीन के रकबे के बराबर जन्नत

बहर हाल, यह वह शख्स होगा जो सब से आखिर में जन्नत में दाखिल किया जायेगा। अब आप अन्दाज़ा करें कि सब से आखिर में जन्नत में दाखिल होने वाले के बारे में यह कहा जा रहा है कि जितना पूरी ज़मीन का रकबा है, उतना हिस्सा जन्नत में अता किया जायेगा, तो फिर ऊपर के दर्जे वालों का क्या हाल होगा और उनको जन्नत में कितना बड़ा मकाम दिया जायेगा। बात असल में यह है कि हम इस दुनिया की चार दिवारी में बैठे हुए हैं, हमें उस दुनिया की हवा भी नहीं लगी, इस वजह से उस दुनिया के इतना बड़ा होने का कोई अन्दाज़ा कर ही नहीं सकते। इसी लिये हमें इस पर ताज्जुब होता है कि एक आदमी को पूरी ज़मीन के रकबे के बराबर जगह कैसे मिलेगी? और मिल भी जायेगी तो वह इतनी बड़ी ज़मीन लेकर क्या करेगा? यह इश्काल भी इसलिये हो रहा है कि उस दुनिया की हमें हवा भी नहीं लगी।

आखिरत की मिसाल

इस आलम यानी आखिरत के मुकाबले में हमारी मिसाल ऐसी है जैसे मां के पेट में बच्चा, उस बच्चे को इस दुनिया की हवा नहीं लगी होती, इसलिये वह बच्चा इस दुनिया की वुसअतों (लम्बाई चौड़ाई) का अन्दाज़ा नहीं कर सकता। वह बच्चा मां के पेट ही को सब कुछ समझता है, लेकिन जब वह बच्चा दुनिया में आता है तो उस वक़्त उसको पता चलता है कि मां का पेट तो इस दुनिया के मुकाबले में कुछ भी नहीं था। अल्लाह तआला हम सब को आखिरत का आलम अपनी रिज़ा के साथ दिखा दे तो पता चले कि वह आखिरत की दुनिया क्या चीज़ है, और उसके अन्दर कितनी वुसअत है। और वह दुनिया मोमिनों के लिये तैयार की गई है।

यह जन्नत तुम्हारे लिये है

हमारे हज़रत डा. अब्दुल हई साहिब रहमतुल्लाहि अलैहि

फरमाया करते थे कि अल्लहु लिल्लाह, जन्नत मोमिनों के लिये तैयार की गयी है। ईमान वाले के लिये तैयार की गयी है। अगर तुम अल्लाह जल्ल जलालुहु पर ईमान रखते हो तो यकीन करो कि वह तुम्हारे लिये ही तैयार की गयी है, हां लेकिन उस जन्नत तक पहुंचने के लिये और उसके रास्तों की रुकावटों को दूर करने के लिये थोड़ा सा काम करना है, बस वह काम कर लो तो इन्शा अल्लाह वह जन्नत तुम्हारी है और तुम्हारे लिये तैयार की गयी है। अल्लाह तआला अपनी रहमत और अपने फज़ल व करम से हम सब को जन्नत अता फरमाये, आमीन।

हज़रत अबू हुऱैरह रज़ि. और आखिरत का ध्यान

एक रिवायत में आता है कि हज़रत सईद बिन मुसैयब रह. जो बड़े दर्जे के ताबिईन में से हैं, और बड़े औलिया अल्लाह में से हैं। हज़रत अबू हुऱैरह रज़ियल्लाहु अन्हु के शागिर्द हैं। वह फरमाते हैं कि एक बार मैं अपने उस्ताद हज़रत अबू हुऱैरह रज़ियल्लाहु अन्हु के साथ जुमा के दिन किसी बाज़ार में चला गया, उनको कोई चीज़ खरीदनी थी। चुनांचे बाज़ार जाकर वह चीज़ खरीद ली, जब बाज़ार से वापस लौटने लगे तो हज़रत अबू हुऱैरह रज़ियल्लाहु अन्हु ने मुझे से फरमाया कि ऐ सईद! मैं दुआ करता हूं कि अल्लाह तआला मुझे और तुम्हें दोनों को जन्नत के बाज़ार में जमा कर दे। हज़रत सहाबा—ए—किराम रज़ियल्लाहु अन्हुम की शान देखिये कि वे हर आन और हर लम्हे आखिरत की कोई न कोई बात मामूली सी मुनासबत से निकाल कर उसके ध्यान को और उसके ज़िक्र को ताज़ा करते रहते थे, ताकि दुनिया की मशगूलियात इन्सान को इस तरह अपने अन्दर मशगूल न कर दें कि इन्सान आखिरत को भूल जाये। इसलिये दुनिया का काम कर रहे हैं, बाज़ार में खरीदारी कर रहे हैं और खरीदारी के दौरान शागिर्द के सामने यह दुआ कर दी।

जन्नत के अन्दर बाज़ार

हज़रत सईद बिन मुसैयब रहमतुल्लाहि अलैहि फ़रमाते हैं कि मैंने हज़रत अबू हु़रैरह रज़ियल्लाहु अन्हु से पूछा कि क्या जन्नत में भी बाज़ार होंगे? इसलिये कि हमने यह सुना है कि जन्नत में हर चीज़ मुफ़्त मिलेगी और बाज़ार में ख़रीद व बेच होती है। जवाब में हज़रत अबू हु़रैरह रज़ियल्लाहु अन्हु ने फ़रमाया कि वहां पर भी बाज़ार होंगे। मैंने हुज़ूरे अक़दस सल्लल्लाहु अलैहि व सल्लम से सुना है कि हर जुमा के दिन जन्नत में जन्नत वालों के लिये बाज़ार लगा करेगा। फिर इसकी तफ़सील हुज़ूरे अक़दस सल्लल्लाहु अलैहि व सल्लम ने यह बयान फ़रमाई है कि जब जन्नत वाले जन्नत में चले जायेंगे और सब लोग अपने अपने ठिकानों पर पहुंच जायेंगे, और ख़ूब ऐश और आराम से जिन्दगी गुज़ार रहे होंगे और वहां उनको इतनी नेमतें दी जायेंगी कि वहां से कहीं और जाने का तसव्वुर भी नहीं करेंगे। तो अचानक यह ऐलान होगा कि तमाम जन्नत वालों को दावत दी जाती है कि वे अपने अपने ठिकानों से बाहर आ जायें और एक बाज़ार की तरफ़ चलें, चुनांचे जन्नत वाले अपने अपने ठिकानों से बाहर निकलेंगे और बाज़ार की तरफ़ चल पड़ेंगे। वहां जाकर एक ऐसा बाज़ार देखेंगे जिसमें ऐसी अजीब व ग़रीब चीज़ें नज़र आयेंगी जो जन्नत वालों ने उस से पहले कभी देखी नहीं होंगी, और उन चीज़ों से दुकानें सजी होंगी, लेकिन ख़रीद और बेच नहीं होगी बल्कि यह ऐलान होगा कि जिस जन्नती को जो चीज़ पसन्द हो वह दुकान से उठा ले और ले जाये। चुनांचे जन्नती एक तरफ़ से दूसरी तरफ़ बाज़ार में दुकानों के अन्दर अजीब व ग़रीब चीज़ों का नज़ारा करते हुए जायेंगे और एक से एक नेमत उनको नज़र आयेगी, और जिस जन्नती को जो चीज़ पसन्द आयेगी वह उसको उठा कर ले जायेगा।

जन्नत में अल्लाह तआला का दरबार

जब बाज़ार की ख़रीदारी ख़ात्म हो जायेगी तो उसके बाद

अल्लाह तआला की तरफ से यह ऐलान होगा कि अब सब लोगों का अल्लाह तआला के दरबार में एक इज्तिमा होगा, और यह कहा जायेगा कि आज वह दिन है कि जब दुनिया में तुम रहते थे तो वहां जुमा का दिन आया करता था तो तुम लोग जुमा की नमाज़ के लिये अपने घरों से निकल कर एक जगह जमा हुआ करते थे, तो आज जुमा के इज्तिमा का बदल जन्नत के इज्तिमा की सूरत में अता फरमा रहे हैं, और अल्लाह तआला का दरबार लगा हुआ है, वहां पर हाज़िर होने की दावत दी जाती है। चुनांचे तमाम जन्नती अल्लाह तआला के उस दरबार में पहुंचेंगे। उस दरबार में हर शख्स के लिये पहले से कुर्सियां लगी होंगी, किसी की कुर्सी जवाहिरात से बनी होगी, किसी की कुर्सी सोने से बनी होगी, किसी की कुर्सी मोतियों से बनी होगी और किसी की कुर्सी चांदी से बनी होगी। इस तरह दर्जों के मुताबिक कुर्सियां होंगी। जो शख्स जितना आला दर्जे का होगा उसकी कुर्सी उतनी ही शानदार होगी। उन पर जन्नती लोगों को बिठाया जायेगा। और हर शख्स अपनी कुर्सी को इतना अच्छा समझेगा कि उसको यह हसरत नहीं होगी कि काश मुझे वैसी कुर्सी मिल जाती जैसी फलां शख्स की कुर्सी है। क्योंकि उस जन्नत की दुनिया में ग़म और हसरत का कोई तसव्वुर नहीं है, इसलिये उसको उम्दा की ख्वाहिश ही नहीं होगी।

और जन्नत में जो सब से कम रुतबे के लोग होंगे उनके लिये कुर्सियों के चारों तरफ़ मुश्क व अंबर के टीले होंगे। उन टीलों पर उनकी नशिस्तें मुकर्रर होंगी, उस पर उनको बिठा दिया जायेगा। जब सब जन्नत वाले अपनी अपनी बैठने की जगहों पर बैठ जायेंगे तो उसके बाद अल्लाह के दरबार का आगाज़ इस तरह होगा कि हज़रत इस्माफील अलैहिस्सलाम (जिन्होंने कियामत का सूर फूँका था) से अल्लाह तआला ऐसी आवाज़ में अपना कलाम और नग़मा सुनवायेंगे कि सारी दुनिया की आवाज़ें और मौसीकियां उसके सामने हेच और कमतर होंगी।

मुश्क व जाफ़रान की बारिश

नग़मा और कलाम सुनवाने के बाद आसमान पर बादल छा जायेंगे, जैसे घटा आ जाती है और ऐसा महसूस होगा कि अब बारिश होने वाली है। लोग उन बादलों की तरफ़ देख रहे होंगे, इतने में तमाम दरबार वालों के ऊपर मुश्क और जाफ़रान का छिड़काव उन बादलों से किया जायेगा और उनके नतीजे में खुशबू में पूरा दरबार महक जायेगा, और वह खुशबू ऐसी होगी कि उस से पहले न किसी ने सूंघी होगी और न उसका तसव्वुर किया होगा।

फिर अल्लाह तआला के हुक्म से एक हवा चलेगी और उस हवा के चलने की नतीजे में हर इन्सान को ऐसी फ़रहत और ताज़गी हासिल होगी कि उसकी वजह से उसका हुस्न व खूबसूरती दोगुनी हो जायेगी। उसकी सूरत और उसका सरापा पहले से कहीं ज़्यादा हसीन और खूबसूरत हो जायेगा। फिर अल्लाह तआला की तरफ़ से जन्नत का मशरूब (पीने की चीज़) तमाम हाज़िर लोगों को पिलाया जाएगा, वह मशरूब ऐसा होगा कि दुनिया के किसी मशरूब (पीने की चीज़) से उसको तश्बीह नहीं दी जा सकती।

जन्नत की सब से बड़ी नेमत "अल्लाह का दीदार"

उसके बाद अल्लाह तआला पूछेंगे कि ऐ जन्नत वालो! यह बताओ कि दुनिया में जो हमने तुम से वायदे किये थे कि तुम्हारे नेक आमाल और ईमान के बदले में हम तुम्हें फ़लां फ़लां नेमतें देंगे, क्या वे सारी नेमतें तुम्हें मिल गई या कुछ नेमतें बाकी हैं? तो सारे जन्नती एक ज़बान होकर अर्ज़ करेंगे कि या अल्लाह! इनसे बड़ी नेमत और क्या होगी जो आपने हमें अता फ़रमा दी हैं। आपने तो सारे वायदे पूरे फ़रमा दिये, हमारे तमाम आमाल का बदला हमको मिल गया। सारी नेमतें हमको अता फ़रमा दीं, अब इसके बाद हमें किसी नेमत की ख़्वाहिश नज़र नहीं आती, सारी राहतें हासिल हो गयीं, सारी लज़्ज़तें हासिल हो गयीं, अब और क्या नेमत बाकी है?

लेकिन रिवायत में आता है कि उस वक्त भी उलमा काम आयेंगे। चुनांचे लोग उलमा की तरफ रुजू करेंगे कि आप बतायें कि कौन सी नेमत ऐसी है जो अभी बाकी रह गयी है और हमें नहीं मिली है। चुनांचे उलमा बतायेंगे कि एक नेमत बाकी है, वह अल्लाह तआला से मांगो। वह है अल्लाह तआला का दीदार। चुनांचे तमाम जन्नत वाले एक जुबान होकर अर्ज करेंगे कि या अल्लाह! एक बड़ी नेमत बाकी है, वह है आपका दीदार। उस वक्त अल्लाह तआला फरमायेंगे कि हां तुम्हारी यह नेमत बाकी है, अब तुम्हें इस नेमत से सरफराज किया जाता है। उसके बाद अल्लाह तआला का दीदार होगा और अल्लाह तआला अपना जलवा तमाम जन्नती लोगों को दिखायेंगे, और उस जलवे को देखने के बाद हर जन्नती यह महसूस करेगा कि सारी नेमतें जो इस से पहले दी गयीं थीं वे इस बड़ी नेमत के आगे बे हकीकत हैं, इस से बड़ी नेमत कोई और नहीं हो सकती। दीदार की नेमत से सरफराज होने के बाद उस दरबार का समापन होगा और फिर तमाम अहले जन्नत अपने अपने ठिकानों की तरफ वापस चले जायेंगे।

हुस्न व खूबसूरती में इजाफा

जब वे जन्नत वाले अपने ठिकानों पर वापस पहुंचेंगे तो उनकी बीवियां और हूरें उनसे कहेंगी कि आज क्या बात हुई कि आज तुम्हारे हुस्न व खूबसूरती पहले से कहीं ज्यादा हो चुकी है। आज तो तुम बहुत हसीन व जमील बनकर लौटे हो। जवाब में अहले जन्नत अपनी बीवियों से कहेंगे कि हम तुम्हें जिस हालत में छोड़ कर गये थे, तुम उस से कहीं ज्यादा हसीन और खूबसूरत नजर आ रही हो। हदीस शरीफ में नबी-ए-करीम सल्लल्लाहु अलैहि व सल्लम ने फरमाया कि यह दोनों के हुस्न व खूबसूरती में इजाफा उस खुशगवार हवा की बदौलत होगा जो अल्लाह तआला ने चलाई थी। बहर हाल, यह जन्नत में जुमा के दिन के इज्तिमा और अल्लाह के दरबार की

एक छोटी सी मन्ज़र कशी है, जो अल्लाह तआला अपनी रहमत से अपने नेक बन्दों को अता फ़रमायेंगे। अल्लाह तआला हम सब को भी उसका कुछ हिस्सा अता फ़रमा दें, आमीन।

जन्नत की नेमतों का तसव्वुर नहीं हो सकता

लेकिन जैसा कि मैंने पहले अर्ज किया था कि कोई भी लफ़्ज़ और कोई भी ताबीर और कोई भी मन्ज़र कशी जन्नत के हालात का सही मन्ज़र नहीं खींच सकती। इसलिये कि एक हदीसे कुदसी में खुद अल्लाह जल्ल शानुहू ने फ़रमाया कि:

“اعددت لعبادى الصالحين ما لا عين رأت، ولا اذن سمعت، ولا خطر على قلب بشر”

“यानी मैंने अपने बन्दों के लिये वे चीज़ें तैयार कर रखी हैं जो आज तक किसी आंख ने देखी नहीं, किसी कान ने सुनी नहीं और किसी दिल में उसका ख़्याल भी नहीं गुज़रा”

इसलिये उलमा-ए-किराम ने फ़रमाया कि जन्नत की नेमतों के नाम तो दुनिया की नेमतों जैसे हैं, जैसे वहां पर तरह तरह के फल होंगे, अनार होंगे, खजूर होंगी, लेकिन उनकी हकीकत ऐसी होगी कि आज हम दुनिया में उसका तसव्वुर नहीं कर सकते, कि वह कैसी खजूर होगी, कैसा अनार होगा और कैसे अंगूर होंगे, उनकी हकीकत कुछ और होगी।

रिवायत में आता है कि जन्नत में महल होंगे। अब हम यह समझते हैं कि दुनिया में जैसे मुहल होते हैं, ऐसे मुहल होंगे। लेकिन हकीकत में यहां बैठ कर उन महलों का तसव्वुर ही नहीं कर सकते। इसी तरह रिवायतों में आता है कि शराब और दूध और शहद की नहरें होंगी। अब हम यह तसव्वुर करते हैं कि दुनिया के दूध और शहद की तरह होंगे। जिसकी वजह से उसकी कद्र व इज़्ज़त हमारे दिल में पैदा नहीं होती, हालांकि वहां के शहद, शराब और दूध का हम यहां बैठ कर तसव्वुर ही नहीं कर सकते।

जन्नत में खौफ और ग़म नहीं होगा

जन्नत की नेमतों में सब से बड़ी नेमत जो दुनिया के अन्दर हमारे लिये ना काबिले तसव्वुर है वह दुनिया में किसी इन्सान के तसव्वुर में आ ही नहीं सकती। वह यह है कि वहां न खौफ होगा और न रंज और ग़म होगा। वहां न माज़ी (गुज़रे हुए) का ग़म होगा न मुस्तक़बिल का अन्देशा होगा। यह वह नेमत है जो दुनिया में कभी किसी को मयस्सर आ ही नहीं सकती। इसलिये कि यह आलमे दुनिया अल्लाह तआला ने ऐसा बनाया है कि यहां कोई खुशी कामिल नहीं, कोई लज़ज़त कामिल नहीं, फिर हर खुशी के साथ कोई न कोई ग़म ज़रूर लगा हुआ है। हर लज़ज़त के साथ कोई न कोई कड़वाहट ज़रूर लगी हुई है। जैसे आप खाना खा रहे हैं, खाना बड़ा लज़ीज़ है, खाने में बड़ा मज़ा आ रहा है, लेकिन यह अन्देशा लगा हुआ है कि अगर ज़्यादा खा लिया तो बद हज़मी हो जायेगी। या जैसे आप कोई पीने की चीज़ पी रहे हैं, बड़ा अच्छा लग रहा है, लेकिन साथ यह अन्देशा लगा हुआ है कि अगर ज़्यादा पी लिया तो कहीं फन्दा न लग जाये। किसी न किसी तकलीफ़ का, किसी न किसी रन्ज का, किसी न किसी ग़म का अन्देशा ज़रूर लगा हुआ है। लेकिन अल्लाह तआला ने जन्नत के आलम को हर अन्देशे, हर ग़म, हर तकलीफ़ से ख़ाली बनाया है, वहां कोई अन्देशा नहीं होगा, कोई ग़म नहीं होगा, वहां पर न माज़ी का ग़म होगा, और न मुस्तक़बिल का अन्देशा होगा। वहां किसी ख़्वाहिश के पूरा न होने की हसरत नहीं होगी बल्कि जो ख़्वाहिश होगी वह पूरी होगी।

जन्नत की नेमतों की दुनिया में एक झलक

हदीस शरीफ़ में आता है कि जन्नत वालों की हर ख़्वाहिश को पूरा किया जाएगा, जैसे यह ख़्वाहिश पैदा हुई कि फ़लां अनार का रस पियूं, अब यह नहीं होगा कि तुम्हें अनार तोड़ कर उसका जूस निकालना पड़ेगा, बल्कि अनार का जूस खुद तुम्हारे सामने हाज़िर

कर दिया जाएगा। अल्लाह तआला ने उस जन्नत की नेमतों की थोड़ी थोड़ी झलकियां दुनिया के अन्दर भी दिखाई हैं। पहले जन्नत की नेमतों की नेमतों का तज़्किरा किया जाता था तो लोग उनको बहुत अजीब ना काबिले यकीन समझते थे, कि ये जादूई बातें हैं और इन बातों पर यकीन करने में लोगों को संकोच होता था। लेकिन आज अल्लाह तआला ने दिखा दिया कि जब इन्सान ने अपनी सीमित से सीमित अक्ल के बल बूते पर और तजुर्बे के बल बूते पर ऐसे काम कर दिखाए कि अगर सौ साल पहले इन कामों के बारे में लोगों के बारे में बता दिया जाता तो लोग पागल और दीवाना कहते। जैसे सौ साल पहले तो दूर की बात है, अगर आज से सिर्फ बीस साल पहले यह कहा जाता कि एक आला ऐसा ईजाद होने वाला है जो एक मिन्ट में तुम्हारे ख़त को अमेरिका और दुनिया के कोने कोने में पहुंचा देगा तो ख़बर देने वाले को पागल कहा जाता, कि हमारा मुल्क कहां और अमेरिका कहां, अगर हवाई जहाज़ से भी जाए तब भी कम से कम बीस बाईस घन्टे लगेंगे। एक मिन्ट में ख़त कैसे पहुंच जाएगा? अल्लाह तआला ने फ़ैक्स मशीन और टीलैक्स मशीन की ईजाद के ज़रिये दिखा दिया, यहां फ़ैक्स मशीन में ख़त डाला और वहां उसकी कॉपी उसी वक़्त निकल आई। इस सीमित अक्ल ज़रिए अल्लाह तआला ने ऐसे ऐसे आलात ईजाद करने की तौफ़ीक़ अता फ़रमा दी। जब सीमित इन्सान अपनी सीमित अक्ल के बल बूते पर ऐसे ऐसे काम करने पर कुदरत रखता है तो क्या अल्लाह तआला अपनी कामिल कुदरत और अपनी कामिल रहमत से अपने बन्दों के लिए ऐसे असबाब मुहैया नहीं फ़रमा सकते इधर उसके दिल में ख़्वाहिश पैदा हुई और उधर वह ख़्वाहिश पूरी हो जाए।

यह जन्नत परहेज़गारों के लिये है

बात असल में यह है कि जब तक इन्सान के सामने हकाइक़ (तथ्य) नहीं आते, उस वक़्त तक वह बुलन्द दर्जे की चीज़ों को ना

काबिले यकीन तसद्दुर करता है। लेकिन हज़रात अंबिया अलैहिमुस्सलाम जिनको अल्लाह तआला ने वह इल्म अता फ़रमाया जो दुनिया के किसी भी इन्सान को अता नहीं किया गया। उन्होंने हमें जन्नत और उसकी नेमतों के बारे में यकीनी ख़बरें दी हैं, कि उस से ज़्यादा यकीनी ख़बरें और कोई नहीं हो सकती। इसलिये ये सारी ख़बरें सच्ची हैं और हज़ार दर्जे सच्ची हैं, और जन्नत हक़ है, उसकी नेमतें हक़ हैं, उसी के बारे में अल्लाह तआला ने इर्शाद फ़रमाया:

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ (ال عمران: १२२)

यानी अपने रब की मग़फ़िरत की तरफ़ और उसकी जन्नत की तरफ़ दौड़ो जिसकी वुस्अत आसमान और ज़मीन के बराबर है, और यह जन्नत मुत्तकीन के लिये तैयार की गयी है, जो अल्लाह से डरने वाले हों, तक्वा इख़्तियार करने वाले हों और अल्लाह तआला के अहकाम की पाबन्दी करने वाले हों।

जन्नत के गिर्द कांटों की बाड़

बहर हाल, यह जन्नत जो अज़ीमुश्शान है, और जिसकी नेमतें अज़ीमुश्शान हैं, लेकिन उसी जन्नत के बारे में एक हदीस में नबी-ए-करीम सल्लल्लाहु अलैहि व सल्लम ने इर्शाद फ़रमाया कि:

”ان الجنة حفت بالمكاره“

यानी अल्लाह तबारक व तआला ने उस जन्नत को ऐसी चीज़ों से घेरा हुआ है जो ज़ाहिरी तौर पर इन्सान के नफ़्स को भारी होती हैं और नागवार होती हैं। जैसे एक बहुत आलीशान महल है, लेकिन उस महल के इर्द गिर्द कांटों की बाड़ लगी हुई है। उस महल में दाख़िल होने के लिये कांटों की बाड़ को पार करना ही पड़ेगा, और जब तक कांटों की उस बाड़ को पार नहीं करोगे उस महल की लज़ज़तें और नेमतें हासिल नहीं हो सकती। इसी तरह अल्लाह

तआला ने उस आलीशान जन्नत के गिर्द उन चीजों की बाड़ लगायी है जो इन्सान के नफ्स को भारी गुज़रती हैं, जैसे फ़राइज़ और वाजिबात लाज़िम कर दिये कि ये फ़राइज़ अन्जाम दो। अब आदमी के नफ्स को यह बात भारी गुज़रती है कि अपने सब काम छोड़ कर मस्जिद जाये और मस्जिद में जाकर नमाज़ अदा करे। इसी तरह बहुत से काम जिनके करने को इन्सान का दिल चाहता है, लेकिन उनको हराम और गुनाह करार दे दिया गया। जैसे यह हुक्म दे दिया गया कि इस निगाह की हिफ़ाज़त करो, यह निगाह ग़लत जगह न पड़े, ना मेहरम पर न पड़े, और यह निगाह ग़लत और ना जायज़ प्रोग्राम न देखे। इन सब कामों से रुकना इन्सान पर भारी गुज़रता है। अब उसका दिल तो यह चाह रहा था कि यह काम करे, लेकिन उसको रोक दिया गया। यही कांटों की बाड़ है जो जन्नत के गिर्द लगी हुई है। या जैसे मज्लिस में दोस्तों के साथ बैठे हुए हैं, किसी का ज़िक्र आ गया, अब दिल चाह रहा है कि उसकी ख़ूब गीबत करें, लेकिन यह हुक्म दे दिया गया कि नहीं, गीबत मत करो, अपनी ज़बान रोक लो, यह है कांटों की बाड़। अगर जन्नत को हासिल करना है तो कांटों की इस बाड़ को पार करना होगा, उसके बग़ैर जन्नत का हासिल करना मुम्किन नहीं है, अल्लाह तआला की सुन्नत और तरीका यही है।

दोज़ख के गिर्द शहवतों की बाड़

इसी हदीस में पहला जुम्ला यह इश्आद फ़रमाया कि:

”حجبت النار بالشهوات”

यानी दोज़ख के गिर्द अल्लाह तआला ने शहवतों की बाड़ लगा दी है, दोज़ख को बड़ी खुशनुमा चीज़ों और दिलकश ख्वाहिशों ने घेर रखा है, दिल उनकी तरफ़ भागने को चाहता है लेकिन उसके अन्दर आग ही आग है।

यह कांटों की बाड़ भी फूल बन जाती है

बहर हाल, उस जन्नत के गिर्द कांटों की बाड़ लगी हुई है, लेकिन यह कांटे भी अल्लाह तआला ने ऐसे बनाये हैं कि अगर कोई शख्स हिम्मत और अज़्म कर ले कि मुझे कांटों की यह बाड़ पार करनी है तो अल्लाह तआला उसके लिये उन कांटों को भी फूल बना देते हैं। ये कांटे उस वक्त तक काटे हैं जब तक उनको दूर दूर से देखोगे, और जब तक उनका तसब्बुर करते रहोगे तो ये कांटे हैं, और उनका पार करना मुश्किल नज़र आयेगा, लेकिन जब एक बार डट कर और हिम्मत करके इरादा कर लिया कि मैं तो कांटों की यह बाड़ पार करके रहूंगा और मुझे इस कांटे की बाड़ के पीछे वह बाग़ नज़र आ रहा है और उसकी नेमतें नज़र आ रही हैं और मुझे इस कांटों की बाड़ को पार करके उस बाग़ में जाना है, तो अल्लाह तआला उन कांटों को भी फूल बना देते हैं और उसको गुलज़ार बना देते हैं।

एक सहाबी का जान दे देना

एक सहाबी जिहाद में शरीक हैं, उन्होंने देखा कि दुश्मन का लश्कर बड़ी ताक़त के साथ मुसलमानों पर हमलावर हो रहा है और अब बचाव का कोई रास्ता नहीं है, तो उस वक्त बे साख़्ता ज़बान पर जो कलिमा आया वह यह था कि:

”غدا نلقى الاحبة محمدًا وصحبه“

यानी वह वक्त आ गया कि कल हमारी मुलाकात अपने महबूबों से और दोस्तों से होगी, यानी मुहम्मद रसूलुल्लाह सल्लल्लाहु अलैहि व सल्लिम और आपके सहाबा से उस आलमे आख़िरत में मुलाकात होगी। गोया कि आग और खून का जो खेल हो रहा था, जिसमें लार्शें तड़प रही थीं और जान देना जो सब से ज़्यादा मुश्किल नज़र आ रहा था, लेकिन वह सहाबी उस जान देने की तकलीफ़ को खुशी खुशी सहने के लिये तैयार हो गये। हदीस शरीफ़ में आता है कि जब

अल्लाह के रास्ते में लड़ने वाला शहीद होता है और उसको मौत आती है तो उसको मौत आने की तकलीफ इतनी भी नहीं होती जितनी चींवटी के काटने की तकलीफ होती है। यह हकीकत में जन्नत तक पहुंचने के लिये कांटे की बाड़ रोक थी जिसको पार करना था, लेकिन इरादा कर लिया कि यह जान तो अल्लाह की दी हुई है, उसी को देनी है:

जान दी, कि दी हुई उसी की थी

हक तो यह है कि हक अदा न हुआ

जब यह अज़्म और इरादा कर लिया तो अल्लाह तआला ने उस कांटे को फूल बना दिया। अगर बिस्तर पर मरते तो न जाने किस तरह ऐड़ियां रगड़ कर मरते, क्या क्या तकलीफें उठानी पड़तीं, लेकिन हमने तुम्हारे लिये क़त्ल होने की तकलीफ भी ऐसी बना दी जैसी चींवटी के काटने की तकलीफ होती है।

दुनिया वालों के तानों को कबूल कर लो

बहर हाल, ये कांटे भी दूर दूर से देखने के कांटे हैं, लेकिन जब आदमी एक बार अज़्म और हिम्मत कर ले और उसकी तरफ चल पड़े तो अल्लाह तआला उन कांटों को भी उसके लिये फूल बना देते हैं। इसलिये हम लोग जो सोचते रहते हैं कि अगर हमने दीन के फ़लां हुक्म पर अमल कर लिया या फ़लां गुनाह से बच गये या फ़लां काम कर लिया तो पहले नफ़्स को बड़ी मशक्कत होगी, फिर दूसरी तरफ़ समाज का ख़्याल आता है कि लोग क्या कहेंगे कि यह तो बिल्कुल मौलवी हो गया। यह तो पुराने वक़्त का आदमी हो गया, यह तो ज़ामने के साथ साथ चलने को तैयार नहीं। इस किस्म के ताने मिलने का ख़्याल आता है, याद रखो! ये सब कांटे हैं और जन्नत तक पहुंचने के लिये रास्ते में जो कांटों की बाड़ लगी हुई है ये भी उन्हीं में से हैं। जब तुम एक बार इन कांटों को खुशी से कबूल कर लोगे और उनसे यह कह दोगे कि हां! हम मौलवी हैं और पुराने ख़्याल के हैं, लेकिन हम ऐसे पुराने ख़्याल के हैं जो मुहम्मद

सल्लल्लाहु अलैहि व सल्लम की सुन्नत की तरफ़ देखने वाले हैं। जब तुम एक बार यह अज़्म कर लोगे तो यकीन रखो कि ये सब कांटे तुम्हारे लिये फूल बन जायेंगे।

इज़्ज़त दीन पर चलने वालों की होती है

अल्लाह तआला इस दुनिया के अन्दर दिखाते हैं कि उन ताना देने वाले और इल्ज़ाम लगाने वालों की ज़बानें रुक जाती हैं, और आख़िरकार अल्लाह तआला इज़्ज़त उन्हीं लोगों को अता फ़रमाते हैं जो अल्लाह तआला के आगे सर झुकाते हैं। इज़्ज़त उन्हीं की है जो मुहम्मद रसूलुल्लाह सल्लल्लाहु अलैहि व सल्लम के फ़रमान के ताबे हों। हुज़ूरे पाक के ज़माने में मुनाफ़िकीन भी मुसलमानों से यह कहा करते थे कि हम तो इज़्ज़त वाले हैं, और मुसलमान ज़लील हैं, और जब मदीना मुनव्वरा जायेंगे तो इज़्ज़त वाले ज़लील लोगों को बाहर निकाल देंगे, यानी मुसलमानों को। चुनांचे ये मुनाफ़िक़ मुसलमानों को ज़लील होने का ताना दिया करते थे, उनके जवाब में अल्लाह तआला ने इश़ाद फ़रमाया:

“وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ، وَلَكِنَّ الْمُنَافِقِينَ لَا يَعْلَمُونَ”

यानी इज़्ज़त तो अल्लाह के लिये है और अल्लाह के रसूल के लिये है और मोमिनों के लिये है, लेकिन मुनाफ़िकीन नहीं जानते, उनको असल हकीक़त का पता नहीं।

फिर इबादतों में लज़्ज़त आयेगी

तो जन्नत के इर्द गिर्द कांटे ज़रूर हैं लेकिन ये आजमाइश के कांटे हैं। जब तुम उसके करीब जाओगे तो अल्लाह तआला उन्हीं कांटों को फूल बना देंगे और फिर यही इबादतें जो तुम पर भारी गुज़र रही थीं, इन्हीं इबादतों में वह लज़्ज़त होगी कि दुनिया के बड़े से बड़े लज़ीज़ काम में हासिल नहीं होती। चुनांचे हुज़ूरे अक़्दस सल्लल्लाहु अलैहि व सल्लम फ़रमाया करते थे कि:

“قِرَّةٌ عَيْنِي فِي الصَّلَاةِ”

मेरी आंखों की ठंडक नमाज में है। यानी यह नमाज वैसे तो इबादत है लेकिन इसमें अल्लाह तआला ने मुझे ऐसी लज़्ज़त अता फरमाई है कि दुनिया की सारी लज़्ज़तें उसके आगे कुछ नहीं हैं।

गुनाह छोड़ने की तकलीफ

इसी तरह गुनाह छोड़ने में बेशक मशक्कत मालूम होती है, दिल पर आरे चल जाते हैं, लेकिन दिल पर आरे चलने के बावजूद आदमी अल्लाह के लिये यह गुनाह छोड़ दे और यह कहे कि मैं अपनी इन ख्वाहिशों को अल्लाह के लिए कुरबान कर रहा हूं तो शुरू में जरूर मशक्कत होती है लेकिन आखिरकार उन ख्वाहिशों के कुचलने ही में मज़ा आता है। जब बन्दा यह तसव्वुर करता है कि मैं ये ख्वाहिशें अपने मालिक के लिये कुचल रहा हूं, अपने खालिक के लिये कुचल रहा हूं तो फिर उसको उसी में लज़्ज़त हासिल होती है।

मां बच्चे की तकलीफ क्यों बर्दाश्त करती है?

देखिये! एक मां है और उसका छोटा सा बच्चा है। सर्दी की रात है और मां अपने बच्चे के साथ लिहाफ में लेटी है, इतने में बच्चे ने पेशाब पाखाना कर दिया। अब वह मां उस गर्म और नर्म लिहाफ और बिस्तर को छोड़ कर उस बच्चे के कपड़े बदल रही है, उसका बिस्तर और कपड़े ठण्डे पानी से धो रही है, अब उस वक्त में अपनी नींद खराब करके ठण्डे पानी से यह काम करना कितना मुश्किल काम है। लेकिन जब वह यह तसव्वुर करती है कि मैं यह काम अपने बच्चे के लिये कर रही हूं, अपने जिगर के टुकड़े के लिये कर रही हूं तो उस मशक्कत ही में उसको लुत्फ और मज़ा आने लगता है। अब अगर कोई शख्स उस औरत से कहे कि तुझे बड़ी मशक्कत उठानी पड़ती है, रातों को उठना पड़ता है, सर्दी का मुकाबला करना पड़ता है, अगर तेरा यह बच्चा तुझ से छिन जाये तो तेरी ये मशक्कतें और तकलीफें दूर हो जायें, तो औरत यह कहेगी कि इस मशक्कत से हजार गुना मशक्कत और तकलीफ बर्दाश्त करने को तैयार हूं लेकिन

मेरा यह बच्चा मुझ से न छिन जाये। ऐसा क्यों कहेगी! इसलिये कि उस औरत को उस बच्चे से मुहब्बत है, और उसकी मुहब्बत की खातिर सख़्त से सख़्त काम करने को न सिर्फ़ तैयार है बल्कि उसको उसी मशक्कत और तकलीफ़ में मज़ा आता है। बिल्कुल इसी तरह जब एक बन्दे को अल्लाह तआला से मुहब्बत हो जाती है, तो फिर अल्लाह की राह में अपने नफ़्स की ख़्वाहिशों को कुचलने में वह लज्ज़त हासिल होती है जो ख़्वाहिशों के पूरा करने में हासिल नहीं होती।

जन्नत और आख़िरत की दुनिया का मुराक़बा करें

बहर हाल, जन्नत की ये नेमतें जो हुज़ूरे अक़्दस सल्लल्लाहु अलैहि व सल्लम ने बयान फरमायीं और सारा कुरआने करीम इन नेमतों के तज़िकरे से भरा हुआ है। ये इसलिये बयान की गयी हैं ताकि इन्सान उनको हासिल करने की कोशिश करे और कांटों की उस बाड़ को पार करे जो उस जन्नत के इर्द गिर्द लगी हुई है। इसलिये बुजुर्गों ने यह तरीका बताया है कि इस दुनिया में रह कर इन्सान जन्नत की उन नेमतों का कभी कभी तसव्वुर और ध्यान किया करे। चुनांचे हकीमुल उम्मत हज़रत थानवी रहमतुल्लाहि अलैहि अपने मवाइज़ में फरमाते हैं कि "हर मुसलमान को चाहिये कि रोज़ाना थोड़ी देर बैठ कर आख़िरत की दुनिया का तसव्वुर किया करे, और ख़ास तौर पर जन्नत की नेमतों का तसव्वुर किया करे, और यह सोचा करे कि मैं दुनिया से जा रहा हूँ, कब्र में रख दिया गया हूँ, लोग मुझे दफ़न करके रुख़्सत हो गये हैं, फिर आलमे बर्ज़ख़ में पहुँच गया, फिर आलमे आख़िरत शुरू हो गया, यहां हिसाब किताब हो रहा है, तराजू लगी हुई है, पुलसिरात लगा हुआ है, एक तरफ़ जन्नत है, दूसरी तरफ़ जहन्नम है, और फिर जन्नत के अन्दर ये नेमतें हैं और जहन्नम के अन्दर इस तरह के अज़ाब हैं। इस तरह थोड़ी देर बैठ कर उन तमाम चीज़ों का तसव्वुर और ध्यान किया करे, इसलिये कि हम सुबह से शाम तक दुनिया की ज़िन्दगी में

मसरूफ रहने की वजह से उस आलमे आखिरत से गाफिल हो गये हैं। अल्हम्दु लिल्लाह हम सब का यह अक़ीदा है और इस पर यकीन है कि इस दुनिया से एक दिन जाना है, और आखिरत आने वाली है, लेकिन सिर्फ अक़ीदा और यकीन काफी नहीं बल्कि उसका ख्याल करना भी ज़रूरी है, और उसका ध्यान भी ज़रूरी है। यह ध्यान और सोच व फ़िक्र ही इन्सान को इताअत पर आमादा करती है, और मासियत और गुनाह से रोकती है। इस वजह से थोड़ा वक़्त निकाल कर आखिरत का ध्यान और मुराक़बा करो, और इस ध्यान और मुराक़बे के नतीजे में इन्शा अल्लाह आखिरत का ध्यान पैदा होगा।

दुनिया के कामों के अन्दर आखिरत का ध्यान और ख्याल तुम्हें अल्लाह की इताअत पर आमादा करेगा और मासियत और गुनाह से बचने में मदद देगा। जन्नत की इन नेमतों के बयान करने का मक़सद यही है जो कुरआन और हदीस में भरी हुई हैं। अल्लाह तआला अपनी रहमत से और अपने फ़ज़ल व करम से हम सब को जन्नत की नेमतों का ध्यान और ख्याल अता फ़रमाये, आमीन।

وآخر دعوانا ان الحمد لله رب العالمين

आखिरत की फ़िक्र

الْحَمْدُ لِلّٰهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللّٰهُ فَلَا مُضِلَّ لَهُ وَمَنْ يُضِلِّهِ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللّٰهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللّٰهُ تَعَالَى عَلَيْهِ وَعَلَى آلِهِ وَ أَصْحَابِهِ وَبَارَكَ وَسَلَّمَ تَسْلِيمًا كَثِيرًا أَمَّا بَعْدُ:

فَاعُوذُ بِاللّٰهِ مِنَ الشَّيْطَانِ الرَّجِيمِ، بِسْمِ اللّٰهِ الرَّحْمَنِ الرَّحِيمِ.

”بَلْ تُؤْثِرُونَ الْحَيَاةَ الدُّنْيَا وَالْآخِرَةَ خَيْرٌ وَأَبْقَى“ (سورة الاعلى: ۱۷۰)

अमंत باللّٰह صدق اللّٰह مولانا العظيم وصدق رسوله النبی الکریم ونحن

على ذلك من الشاهدين والشاکرين والحمد لله رب العالمين.

हज़राते उलमा-ए-किराम, बुजुर्गाने मुहतरम, प्यारे भाईयो, और कारकुनाने मजिलसे सियानतुल मुस्लिमीन साहीवाल! यह मेरे लिये बहुत बड़ी सआदत का मौका है कि आज अपने मुहतरम बुजुर्गों की ज़ियारत और सोहबत से फ़ायदा उठाने का मौका अल्लाह तबारक व तआला ने अता फ़रमाया।

हमारी एक बीमारी

मैंने एक आयत तिलावत की जो सूरः आला की आयत है, और कुरआने करीम का यह ऐजाज़ है कि उसकी छोटी से छोटी आयत ले लीजिये, वह अल्फ़ाज़ के एतिबार से मुख़्तसर होगी, लेकिन उसके मायने और मतलब को देखा जाए और उसकी गहराई में जाया जाये तो तन्हा वह छोटी सी आयत भी इन्सान की पूरी ज़िन्दगी का दस्तूर बन जाती है। यह छोटी सी आयत है इसमें अल्लाह तआला ने इश्आद फ़रमाया कि:

”بَلْ تُؤْثِرُونَ الْحَيَاةَ الدُّنْيَا وَالْآخِرَةَ خَيْرٌ وَأَبْقَى“

इस आयत में अल्लाह जल्ल जलालुहू ने हमारी आपकी एक बुनियादी बीमारी की तश्खीस फरमाई है, कि तुम्हारे अन्दर यह बीमारी पाई जाती है।

और वह ऐसी बीमारी है कि जो ज़िन्दगी के हर शोबे में हमारे लिये तबाही और हलाकत लाने वाली है। वह बीमारी बताई और फिर उस बीमारी का इलाज बताया। दो मुख्तसर जुम्लों में बीमारी भी बता दी, बीमारी का इलाज भी बता दिया, यह भी बता दिया कि तुम्हारे अन्दर क्या खराबी है, और यह भी बता दिया कि उस खराबी से बचने का रास्ता क्या है? फरमाया कि:

”بَلْ تُؤْثِرُونَ الْحَيَاةَ الدُّنْيَا“

तुम्हारी बुनियादी खराबी यह है कि तुम हर मामले में इस दुनियावी ज़िन्दगी को तरजीह देते हो। दुनियावी ज़िन्दगी के दायरे में रह कर सोचते हो, उसी की भलाई, उसी की कामयाबी, उसी की खुशहाली हर वक्त तुम्हारे पेशे नज़र रहती है। और उस दुनियावी ज़िन्दगी को तुम किस पर तरजीह देते हो? मरने के बाद वाली आखिरत वाली ज़िन्दगी पर। उस पर तरजीह देते हो, यह तो तुम्हारी बीमारी है, और अब बीमारी का इलाज क्या है?

इस बीमारी का इलाज

इलाज यह है कि ज़रा यह बात सोचो कि यह दुनिया जिसकी खातिर तुम दौड़ धूप कर रहे हो, तुम्हारी लगातार जद्दोजहद, तुम्हारी दौड़ धूप, तुम्हारी रात दिन की कोशिश, सारी इसी दुनिया की खुशहाली के गिर्द घूम रही हैं। तुम्हारी कोशिश यह है कि मेरा मकान अच्छा बन जाये, मुझे पैसे मिल जायें, मेरी दुनिया में इज़्ज़त हो, लोग मेरा नाम जानें, लोगों में मेरी शोहरत हो जाये, मुझे बड़ा ओहदा मिल जाये, मुझे बड़ा रुतबा हासिल हो जाये, सारी तुम्हारी सोच के घूमने का मर्कज़ यह दुनियावी ज़िन्दगी बनी हुई है।

लेकिन क्या कभी तुमने यह सोचा कि जिसकी खातिर यह सारी

दौड़ धूप कर रहे हो, जिसकी खातिर हलाल व हराम एक कर रखा है, जिसकी खातिर लड़ाइयां मोल ले रहे हो, जिसकी खातिर एक दूसरे के खून के प्यासे बन जाते हो, वह कितने दिन की ज़िन्दगी है?

और उसके बाद मरने के बाद जो ज़िन्दगी आने वाली है वह इसके मुकाबले में कैसी ख़ैर की ज़िन्दगी है, और यहां की ज़िन्दगी के मुकाबले में बेहतर है, यहां की ज़िन्दगी के मुकाबले में कहीं ज्यादा पायदार और ख़त्म न होने वाली है।

कोई खुशी कामिल नहीं

ख़ूब समझ लीजिये, दुनिया की कोई खुशी कामिल नहीं, हर खुशी के साथ ग़म का कांटा लगा हुआ है। किसी फ़िक्र का, किसी सदमे का, किसी तश्वीश का कांटा लगा हुआ है। कोई खुशी कामिल नहीं, कोई लज़्ज़त कामिल नहीं। खाना अच्छा रखा हुआ है, भूख लगी हुई है, उसके खाने में लज़्ज़त आ रही है लेकिन कोई फ़िक्र दिमाग़ के ऊपर मुसल्लत है, उसकी वजह से सारा खाना अकारत हो रहा है, उसकी लज़्ज़त बेमज़ा हो रही है, दुनिया की कोई खुशी ऐसी नहीं है जो कामिल हो।

लोग समझते हैं कि माल व दौलत जमा कर लूंगा तो इत्मीनान हासिल हो जायेगा, सुकून मिल जायेगा, लेकिन आप ज़रा बड़े बड़े सरमायेदारों, बड़े बड़े मिल के मालिकों की अन्दरूनी ज़िन्दगी में झांक कर देखिये, बज़ाहिर यह नज़र आयेगा कि मिलें खड़ी हुई हैं, आलीशान कारें, शानदार बंगले हैं, खादिम और नौकर चाकर हैं, राहत व आराम के सारे असबाब मयस्सर हैं, लेकिन साहिब बहादुर को रात के वक़्त नींद नहीं आती। नींद लाने के लिये गोलियां खानी पड़ती हैं। डा. से गोलियां लेकर खा खाकर नींद लाते हैं।

आराम देने वाला बिस्तर और मसहरियां हैं, ऐयर कन्डीशन कमरे हैं, लेकिन नींद नहीं आती। उनके मुकाबले में एक मज़दूर है, एक किसान है जिसके पास ये मसहरियां तो नहीं, ये गद्दे और यह बिस्तर

तो नहीं, लेकिन रात के वक़्त में थक कर अपने सर के नीचे अपना हाथ रख कर सोता है, आठ घण्टे की भरपूर नींद लेकर उठता है। बताओ, रात उस सरमायेदार की अच्छी गुज़री या उस मज़दूर और किसान की अच्छी गुज़री? तो अल्लाह तआला ने इस दुनिया का निज़ाम ऐसा बनाया है कि इसकी कोई खुशी कामिल नहीं, कोई लज़्ज़त कामिल नहीं, हर खुशी के साथ कोई ग़म लगा हुआ है, और हर ग़म के साथ कोई खुशी लगी हुई है।

तीन आलम

अल्लाह तआला ने इस कायनात में तीन आलम पैदा किये हैं। एक आलम है जिसमें खुशी ही खुशी है, लज़्ज़त ही लज़्ज़त है, मज़ा ही मज़ा है, ग़म का नाम नहीं, सदमे का गुज़र नहीं। वह आलम है जन्नत, उसमें ग़म सदमे का कोई गुज़र नहीं, फ़िक्र और तश्वीश का कोई रास्ता नहीं। एक आलम अल्लाह ने वह पैदा किया है जो सदमे ही की जगह है, उसमें ग़म ही ग़म है, तकलीफ़ ही तकलीफ़ है, परेशानी ही परेशानी है, सदमा ही सदमा है, उसमें खुशी का गुज़र नहीं, उसमें राहत का गुज़र नहीं, वह जहन्नम है। अल्लाह तआला हम सब को अपनी रहमत से उस से महफूज़ रखे, आमीन।

तीसरा आलम पैदा किया यह दुनिया, यह ग़म और खुशी से मिली जुली है। इसमें ग़म भी है, इसमें खुशी भी है। इसमें लज़्ज़त भी है, इसमें राहत भी है, इसमें तकलीफ़ भी है। यह दुनिया दोनों चीज़ों से मिली जुली है। इसलिये अगर कोई शख्स यह चाहे कि इस दुनिया में मुझे कोई सदमा न पहुंचे, मुझे कोई तकलीफ़ न हो, कोई मेरी मर्जी के खिलाफ़ काम न हो तो वह दुनिया की हकीकत से बेख़बर है। इस दुनिया में यह नहीं हो सकता। अरे और तो और अल्लाह के सब से महबूब बन्दे अब्बास अलैहिमुस्सलाम इस दुनिया के अन्दर तश्रीफ़ लाते हैं तो उनको तकलीफ़ों का सामना करना पड़ता है, उनको भी ग़म उठाने पड़ते हैं, उनको भी सदमे झेलने पड़ते हैं।

अगर इस दुनिया में किसी को सिर्फ़ राहत मिलनी होती, सिर्फ़

खुशी मिलनी होती तो अल्लाह के सब से महबूब पैगम्बरों से ज़्यादा इसका हक़दार कोई नहीं था। लेकिन उन पर भी सदमे आये और उन पर भी तकलीफ़ें आईं, बल्कि हदीस में नबी-ए-करीम सल्लल्लाहु अलैहि व सल्लम ने फरमाया कि:

”أشد الناس بلاء الانبياء ثم الامثل فالامثل“

इस दुनिया के अन्दर सब से ज़्यादा आजमाइशें अंबिया पर आती हैं, उसके बाद जितना जो करीब होता है अंबिया से उतनी ही आजमाइशें उसके ऊपर आती हैं।

मैं अर्ज यह कर रहा था कि दुनिया की कोई खुशी कामिल नहीं, कोई लज़्ज़त कामिल नहीं, कोई राहत कामिल नहीं और जितनी भी खुशी मिल जाये पायदार नहीं। और कुछ पता नहीं कि अगले लम्हे यह खुशी हासिल रहेगी या नहीं? हो सकता है कि अगले घन्टे ख़त्म हो जाये, हो सकता है कि कल ख़त्म हो जाये, हो सकता है कि अगले महीने ख़त्म हो जाये, हो सकता है कि एक साल चल जाये उसके बाद ख़त्म, तो न खुशी कामिल और न ग़म कामिल।

आख़िरत की खुशी कामिल होगी

अल्लाह तआला फ़रमाते हैं कि आख़िरत की ज़िन्दगी ख़ैर है, ख़ैर के मायने कामिल है। उसकी लज़्ज़त भी कामिल, उसकी रहमत भी कामिल, उसके अन्दर खुशी भी कामिल और पायदार भी है, यानी ख़त्म होने वाली नहीं जो नेमत मिल गई वह हमेशा के लिये मिलेगी।

हदीस का मज़मून है, यहां दुनिया में आपको एक खाना अच्छा लग रहा है, दिल चाह रहा है कि खायें, एक प्लेट खाई दो प्लेट खाई, एक रोटी खोई, आख़िर एक हद ऐसी आ गयी कि पेट भर गया, अब अगर खाना भी चाहें तो खा नहीं सकते, उसी खाने से नफ़रत हो गयी, वही खाना जिसकी तरफ़ दिल लपक रहा था, जिसकी तरफ़ आदमी शौक से बढ़ रहा था, चन्द लम्हों के अन्दर उस से नफ़रत हो गयी, अब खाने को दिल भी नहीं चाहता, कोई इनाम भी देना चाहे, हजार रुपया भी देना चाहे कि खा लो, नहीं

खायेगा। क्यों? इस पेट की एक हद थी वह हद आ गयी, उसके बाद इसमें गुन्जाइश नहीं और नहीं खाता। लेकिन आखिरत में जो खाना आयेगा या जो भी गिजा होगी उसमें यह मर्हला नहीं आयेगा कि साहिब अब पेट भर गया, दिल तो चाह रहा है, खाया नहीं जाता, यह मर्हला जन्नत में नहीं। जो लज्जत है वह कामिल है, उसमें कोई बद मज़गी नहीं, तो अल्लाह तआला फ़रमाते हैं कि आखिरत बेहतर भी है और पायदार भी है। दुनिया बेहतर भी नहीं, और ना पायदार भी है। इसके बावजूद तुम्हारा यह हाल है कि दुनियावी ज़िन्दगी ही को तरजीह देते हो, रात दिन उसकी दौड़ धूप में मगन हो और आखिरत का ख़्याल नहीं करते।

इस आयत में अब हम ज़रा गौर करें तो यह नज़र आयेगा कि अल्लाह तआला ने इसमें हमारी सारी बीमारियों की जड़ और उसका इलाज भी बता दिया। जड़ क्या है?

मौत यकीनी है

इस दुनिया के अन्दर कोई बात इतनी यकीनी नहीं है इतनी मानी हुई नहीं है, कि जितनी यह बात यकीनी और मुसल्लम है कि हर इन्सान को एक दिन मरना है। कोई बात इस से ज़्यादा यकीनी नहीं। यानी यह वह बात है कि जिसको मुसलमान तो मुसलमान काफ़िर भी मानता है कि हां! एक दिन वह ज़रूर मरेगा। आज तक इस कायनात में कोई इन्सान ऐसा पैदा नहीं हुआ जिसने यह नज़रिया पेश किया हो कि इन्सान को मौत नहीं आयेगी। लोगों ने खुदा का इन्कार कर दिया, कहने वालों ने कह दिया कि खुदा को नहीं मानते, लेकिन मौत से इन्कार करने वाला आज तक पैदा नहीं हुआ, बड़े से बड़ा नास्तिक, बड़े से बड़ा बेदीन, बड़े से बड़ा खुदा का इन्कार करने वाला, वह भी यह नहीं कह सकता कि मुझे मौत नहीं आयेगी, और सब बातों में इख़िलाफ़, लेकिन यह बात ऐसी है कि इस पर सब मुतफ़िक हैं कि मौत आनी है, मरना है। इस बात पर भी मुतफ़िक हैं कि मरने के दिन का पता नहीं कि कब मरेंगे। साइन्स

तरक्की कर गयी, लोग चांद पर पहुंच गये, मिर्सीख पर पहुंच गये, कम्प्यूटर ईजाद हो गये, मसनूई आदमी ईजाद हो गये, सब कुछ हो गया लेकिन पूछो उन वैज्ञानिकों से कि बताओ भाई जो सामने बैठा हुआ इन्सान है, उसकी मौत कब आयेगी?

सारी साइन्स, सारे उलूम व फुनून यहां आकर आजिज हैं, कोई नहीं बता सकता कि मौत कब आयेगी, लेकिन अजीब मामला है कि जितनी यह बात यकीनी है कि मरना है, और जितना इसका वक्त गैर यकीनी है, इतना ही इस मौत से हम और आप गाफिल हैं।

ज़रा गिरेबान में हम सब मुंह डाल कर देखें। सुबह जागने से लेकर रात को बिस्तर पर जाने तक इस पूरे वक्त में क्या कुछ सोचते हैं, क्या क्या ख्यालात आते हैं, दुनियादारी के, रोजगार के, मेहनत मजदूरी के, नौकरी के, तिजारत के, खेती बाड़ी के, काश्तकारी के, खुदा जाने क्या क्या ख्यालात आते हैं। क्या कभी ख्याल आता है कि एक दिन कब्र में जाकर सोना है? कभी ख्याल आता है कि कब्र में जाने के बाद क्या हालत पेश आने वाली है।

हज़रत बहलूल का वाकिआ

एक बुजुर्ग गुज़रे हैं उनका नाम था बहलूल। "बहलूल मज्ज़ूब" कहलाते थे। मज्ज़ूब किस्म के आदमी थे, लेकिन बातें बड़ी हिक्मत की किया करते थे। इस वास्ते उनको लोग बहलूल दाना भी कहते हैं। बहलूल हकीम भी, मज्ज़ूब भी।

हारून रशीद के ज़माने में थे और हारून रशीद उनसे कभी मज़ाक भी किया करता था, और ऐलान कर रखा था कि जब बहलूल मज्ज़ूब मेरे पास आना चाहें तो कोई उनके लिये रुकावट न हुआ करे। सीधा मेरे पास पहुंच जायें। एक दिन ऐसे ही हारून रशीद के पास पहुंच गये, हारून रशीद तो मज़ाक करते थे। हारून रशीद के हाथ में छड़ी थी, वह छड़ी उठा कर उन्होंने बहलूल को दी और कहा: मियां बहलूल यह छड़ी मैं तुमको अमानत के तौर पर देता हूं, ऐसा करना कि इस दुनिया में जो शख्स तुम्हें अपने से ज़्यादा

बेवकूफ़ मिले उसको यह छड़ी मेरी तरफ़ से हृदिये में दे देना, इशारा इस तरफ़ था कि तुम से ज़्यादा बेवकूफ़ तो कोई दुनिया में है ही नहीं। लो अगर तुम्हें अपने से ज़्यादा बेवकूफ़ मिले उसको दे देना। बहलूल ने वह छड़ी उठा कर अपने पास रख ली। बात आई गई हो गयी। महीने गुज़रे गये, साल गुज़र गये, इतिफ़ाक़ से हारून रशीद बीमार पड़ गये। बीमार ऐसे पड़े कि बिस्तर से लग गये, न कहीं आना न कहीं जाना, हकीमों ने कहीं जाने आने से मना कर दिया।

बहलूल मिज़ाज पुर्सी के लिये हारून रशीद के पास पहुंचे। जाकर कहा कि अमीरुल मोमिनीन क्या हाल है? कहा बहलूल क्या हाल सुनाऊं बहुत लम्बा सफ़र सामने है। कहां का सफ़र अमीरुल मोमिनीन? कहा कि आख़िरत का सफ़र, अच्छा तो वहां पर आपने कितने लश्कर भेजे हैं, कितनी छोलदारियां? कितने ख़ेमे? हारून रशीद ने कहा बहलूल तुम भी अजीब बातें करते हो, वह सफ़र ऐसा है कि उसमें कोई ख़ेमा नहीं जाता, कोई आदमी कोई बॉडी गार्ड कोई लश्कर साथ नहीं जाता। अच्छा जनाब वापस कब आयेंगे? कहा कि फिर तुमने ऐसी बात शुरू कर दी, वह सफ़र आख़िरत का सफ़र है, उसमें जाने के बाद कोई वापस नहीं आया करता।

अच्छा इतना बड़ा सफ़र है कि वहां से कोई वापस भी नहीं आता और कोई आदमी भी वहां पहले से नहीं जा सकता? कहा कि हां बहलूल वह ऐसा ही सफ़र है। कहा कि अमीरुल मोमिनीन फिर तो एक अमानत मेरे पास आपकी बहुत मुद्दत से रखी हुई है, जो आपने यह कह कर दी थी कि अपने से ज़्यादा बेवकूफ़ आदमी को दे देना, आज मुझे उस छड़ी का मुस्तहिक़ आप से ज़्यादा कोई नज़र नहीं आता। इस वास्ते कि मैं देखता था कि जब आपको छोटा सा भी सफ़र पेश आता, जहां से जल्दी वापसी होती तो उसके लिये आप पहले से बहुत सा लश्कर भेजा करते थे। वे आपका रास्ता तैयार करते थे, मन्ज़िलें कायम करते थे, लेकिन अब आपका इतना लम्बा सफ़र हो रहा है, इसकी कोई तैयारी भी नहीं है, और जहां से वापस

आना भी नहीं है, तो मुझे अपने से ज़्यादा बेवकूफ़ सिर्फ़ आप ही मिले हैं, आपके अलावा कोई नहीं। यह छड़ी आप ही को मुबारक हो। हारून रशीद यह बात सुनकर रो पड़े, कहा बहलूल: हम तुम्हें दीवाना समझा करते थे, लेकिन मालूम यह हुआ कि तुम से ज़्यादा हकीम और अक़ल मन्द कोई नहीं।

मौत को याद करो

वाकिआ यह है कि इस दुनिया में ज़रा सा कोई मामूल के खिलाफ़ सफ़र पेश आ जाये तो उसकी पहले से तैयारियां हैं, उसके तज़िकरे हैं, उसके लिये पहले से क्या कुछ मन्सूबे बनाये जाते हैं। लेकिन जब आख़िरत का सफ़र पेश आता है और वह सफ़र भी ऐसा है कि बैठे बैठे पेश आ जाता है, पहले से मालूम होता है कि साहिब मेरे बग़ैर इस दुनिया की गाड़ी नहीं चल सकती। मैं नहीं हूंगा तो बच्चों का क्या होगा? बीवी का क्या होगा? और कारोबार का क्या हाल होगा? वह वक़्त आ रहा है लेकिन हम और आप उसके बारे में सोचने के लिये तैयार नहीं। अपने हाथों से जनाज़ों को कन्धे देते हैं, अपने हाथों से अपने प्यारों को क़ब्र में उतारते हैं, अपने हाथों से उनको मिट्टी देकर आते हैं। लेकिन यह समझ कर बैठ जाते हैं कि उनके साथ हो गया यह वाकिआ, हमारा इसके साथ क्या ताल्लुक? सरकारे दो आलम सल्लल्लाहु अलैहि व सल्लम फ़रमाते हैं कि:

“लज़्जतों को ख़त्म करने वाली चीज़ यानी मौत को कसरत से याद किया करो”।

ज़रा हम अपना जायज़ा लें कि चौबीस घन्टों में से कितना वक़्त हम उस मौत को याद करने में ख़र्च करते हैं? बहर हाल, इस हदीस के ज़रिये हुज़ूरे अक़दस सल्लल्लाहु अलैहि व सल्लम ने बतला दिया कि तुम्हारी बीमारी यह है कि तुम आख़िरत से गाफ़िल हो, आख़िरत अगर तुम्हारे पेशे नज़र हो जाये, आख़िरत तुम्हारी आंखों के सामने आ जाये और उसकी फ़िक्र तुम्हारे दिल व दिमाग़ पर सवार हो जाये तो तुम्हारी सारी जिन्दगी की मुश्किलात ख़त्म हो जायें। सारे ज़राइम,

सारी बद अम्नी, सारी बद उन्वानियां इस बुनियाद पर हैं कि इसी दुनिया के गिर्द हमारा दिमाग चक्कर लगा रहा है। आखिरत की तरफ नहीं देखता। आखिरत को नहीं सोचता, उसका माल हड़प कर लूं, उसका हक जाया कर दूं, उसका खून पी जाऊं, ये सब इसलिये करता है ताकि मेरी दुनिया दुरुस्त हो जाये। मरने के बाद क्या होगा? इसकी कुछ फ़िक्र नहीं।

और यह फ़िक्र सरकारें दो जहां मुहम्मद मुस्तफा सल्लल्लाहु अलैहि व सल्लम ने पैदा की, और यह जो कुछ आप सीरत के अन्दर अमन व अमान के, सुकून और इत्मीनान के वाकिआत पढ़ते हैं, वे हकीकत में उस आखिरत की फ़िक्र का नमूना हैं, कि दिल व दिमाग पर हर वक़्त जन्नत का ख़्याल छाया हुआ है कि अल्लाह के सामने पेश होना है, वह जन्नत नज़र आ रही है और उस जन्नत के ख़्याल में अल्लाह तबारक व तआला के सामने पेश होने के ख़्याल में इन्सान जो काम करता है वह अल्लाह को राजी करने वाला करता है।

हज़रत फ़ारुके आजम रज़ि. का वाकिआ

हज़रत फ़ारुके आजम रज़ियल्लाहु अन्हु दूसरे खलीफ़ा राशिद, आधी दुनिया के हाकिम, वह एक बार सफ़र पर तश्रीफ़ लेजा रहे थे, वह फ़ारुके आजम रज़ियल्लाहु अन्हु जिनके आगे कैसर व किसरा के ऐवान थरथराते थे। सादा कपड़ों में मलबूस थे, कोई पहचान भी न सके कि यह आधी दुनिया पर हुकूमत करने वाला जा रहा है। जाते जाते भूख लग गयी। अब वह ज़माना कोई होटलों का, ढाबों का तो था नहीं, कि भाई भूख लगी और जाकर किसी होटल में खाना खा लें, देखा कि एक बकरियों का रेवड़ चर रहा है, सोचा कि इस बकरी वाले से दूध का प्याला लेकर अपनी भूख मिटा लें। उसके पास गये और कहा कि भाई मैं भूखा हूं मुझे एक प्याला दूध दे दो ताकि मैं उस से भूख मिटा लूं। पैसे जो कुछ लेने हों ले लो।

चरवाहे ने कहा कि जनाब मैं आपको ज़रूर दूध दे देता, लेकिन ये बकरियां मेरी नहीं, ये किसी और की अमनत हैं। उसने मुझे इजाज़त नहीं दी, जब तक मैं उस से इजाज़त न ले लूं यह दूध मैं आपको कैसे दे दूं?

फ़ारूक़े आज़म हाकिम भी थे और मुअल्लिम और मुरब्बी भी थे, और साथ में अपनी क़ौम के एक एक फ़र्द की जांच पड़ताल भी किया करते थे। उस चरवाहे को जांचने के लिये उस से कहा कि मियां अगर तुम मेरी एक बात मानो तो तुम्हें एक बड़े फ़ायदे की बात बता दूं क्या? उसने कहा क्या? आपने फ़रमाया: कि ऐसा करो इसमें से एक बकरी मुझे बेच दो, मैं तुम्हें पैसे देता हूं। मैं बकरी अपने साथ रखूंगा उस से दूध भी पियूंगा और अगर ज़रूरत पेश आयेगी तो उसको काट कर उसका गोश्त भी खाऊंगा, और पैसे तुम रख लो, जब मालिक पूछे कि एक बकरी कहां गयी? तो कह देना कि भेड़िया खा गया। तुम्हारी बात भी बन जायेगी, तुम्हारा फ़ायदा भी हो जायेगा, मेरा भी फ़ायदा हो जायेगा, मुझे भूख के लिये दूध मिल जायेगा।

जैसे ही हज़रत फ़ारूक़े आज़म रज़ियल्लाहु अन्हु ने यह बात फ़रमाई, वह चरवाहा बेसाख़्ता चिल्लाया कि:

يا هذا فاين الله

ऐ शख़्स तू मुझे यह कह रहा है, अगर यह काम मैं कर लूं तो बताओ खुदा कहां है? फ़ारूक़े आज़म रज़ियल्लाहु अन्हु तो ज़ाहिर है महज़ जांचने के लिये यह बात पूछ रहे थे। जब आपने उस चरवाहे का यह जवाब सुना तो फ़रमाया: जब तक तुझ जैसे इन्सान इस उम्मत में बाकी हैं उस वक़्त तक इस उम्मत के ऊपर ख़ैर और फ़लाह का ग़लबा रहेगा।

यह है वह आख़िरत की फ़िक्र कि जंगल की तन्हाई में बकरियां चराते हुए चरवाहे के दिमाग़ पर भी यह बात मुसल्लत है कि मुझे अल्लाह के सामने पेश होना है, और वह ज़िन्दगी भी दुरुस्त करनी है, अगर ग़लत काम करके थोड़े से पैसे मेरे हाथ आ भी गये तो

दुनिया का कुछ फायदा शायद हो जाये, लेकिन आखिरत मेरे हाथ से जाती रहेगी।

हज़रत फ़ारूक़े आज़म रज़ि. का दूसरा वाकिआ

हज़रत फ़ारूक़े आज़म रज़ियल्लाहु अन्हु रात के वक़्त लोगों के हालात देखने के लिये ग़श्त किया करते थे। एक बार फ़ारूक़े आज़म रज़ियल्लाहु अन्हु ग़श्त करते हुए एक घर के करीब से गुज़रे, सुबह के झुट पटे का वक़्त था। उस घर में एक मां बेटी आपस में बातें कर रही थीं। मां बेटी से कह रही थी कि बेटी दूध निकालने का वक़्त आ गया, दूध निकाल लो और ऐसा करना कि आजकल हमारी गाय दूध कम दे रही है इसलिये दूध में पानी मिला देना, ताकि वह ज़्यादा हो जाये, बेटी ने कहा: अम्मां जान! मैं दूध में पानी मिला तो दूँ, लेकिन अमीरुल मोमिनीन का यह हुक्म आया हुआ है कि कोई शख्स दूध में पानी न मिलाए।

मां ने कहा: बेटी अमीरुल मोमिनीन का हुक्म ज़रूर है लेकिन वह यहां कहां पानी मिलाते हुए तुझे देख रहे हैं, वह तो कहीं अपने घर में सो रहे होंगे। अगर मिला लेगी तो अमीरुल मोमिनीन को पता भी नहीं चलेगा। बेटी ने कहा कि अम्मां जान! ठीक है, हो सकता है कि अमीरुल मोमिनीन को पता न चले, लेकिन अमीरुल मोमिनीन का जो अमीर है, वह तो देख रहा है, और जब वह देख रहा है तो मैं फिर यह काम कैसे कर सकती हूँ?

फ़ारूक़े आज़म रज़ियल्लाहु अन्हु बाहर खड़े हुए यह गुफ़्तगू सुन रहे हैं, और वापस अपने घर जाने के बाद सुबह के वक़्त उस लड़की के बारे में मालूम किया कि यह कौन है? उस लड़की को बुलाया और अपने लड़के से उनका निकाह कर दिया, और उन्हीं की नस्ल से बाद में अमीरुल मोमिनीन हज़रत उमर बिन अब्दुल अज़ीज़ रहमतुल्लाहि अलैहि "उमरे सानी" पैदा हुए।

आखिरत की फ़िक्र

यह है वह ज़हनियत कि जो जानती है कि "आखिरत बेहतर

और ज्यादा पायदार है।" दिल व दिमाग पर जब यह बात बैठ गयी तो फिर कोई गुनाह कोई बद उन्वानी करने के लिये हाथ नहीं बढ़ता। हर शख्स उस काम की तरफ लपक रहा है जो जन्नत बनाने वाला है और अल्लाह को खुश करने वाला है, और उस काम से रुक रहा है जो अल्लाह को नाराज करने वाला है।

यह है हकीकत में इस आयत का मन्शा कि अगर तुम अपनी इस बीमारी को पहचान लो कि तुम सारी दौड़ धूप, सारी फिक्र, सारी सोच दुनिया के लिये कर रहे हो। कभी बैठ कर यह भी सोचा करो कि इतने आदमियों को मैंने मरते हुए देखा है, कब्र में दफन होते हुए देखा है, एक दिन मेरे साथ भी वही मामला पेश आने वाला है, और कब्र के अन्दर क्या होने वाला है, उसकी तफसील सरकारें दो आलम मुहम्मद सल्लल्लाहु अलैहि व सल्लम बता गये, कि कब्र में क्या होगा? कब्र के बाद क्या होगा? पूरा कुरआने करीम आखिरत के तजिकरे से भरा हुआ है, और हदीसों में रसूलुल्लाह सल्लल्लाहु अलैहि व सल्लम ने तफसील से बता दिया कि आखिरत के अन्दर क्या होने वाला है। ताकि आखिरत का ख्याल दिलों पर मुसल्लत हो जाये। आखिरत का ख्याल दिलों पर बैठ जाये। लेकिन हम और आप अपने चौबीस घन्टों में से कोई वक़्त इस काम के लिये नहीं निकालते जिसके अन्दर हम और आप इस बात को सोचा करें।

यह फ़िक्र किस तरह पैदा हो?

अब सवाल यह है कि यह दुनिया की ज़िन्दगी की फ़िक्र जो ग़ालिब आई हुई है, इसको कैसे मग़लूब किया जाये? और आखिरत की फ़िक्र को ग़ालिब कैसे किया जाये? कैसे वह बात दिल में बैठे जो उस चरवाहे के दिल में बैठ गयी थी? कैसे वह बात दिल में बैठे जो उस नौजवान लड़की के दिल में बैठ गयी थी, कि अल्लाह मुझे देख रहा है, यह बात किस तरह दिल में पैदा हो?

रास्ता इसका एक ही है, वह यह है कि जिसको आखिरत की

फिक्र हो जिसके दिल में अल्लाह के सामने जवाब देही का एहसास हो, उसकी सोहबत इख्तियार कर लो, उसके साथ रहो, उसके पास बैठो, उसकी बातें सुनो, तो वह आखिरत की फिक्र तुम्हारे दिल में भी मुन्तकिल हो जायेगी।

यह सोहबत ही वह चीज है जिसने सहाबा-ए-किराम रजियल्लाहु अन्हुम को बदल दिया। आखिर ये लोग वही तो थे जो दुनिया की मामूली बातों पर एक दूसरे से लड़ रहे थे, मुर्गी के बच्चे की खातिर चालीस साल जंग जारी रही। कुएं की खातिर, जमीनों की खातिर, मामूली मामूली बकरियों और जानवरों की खातिर, एक दूसरे के गले काटे जा रहे थे। एक दूसरे की गर्दन उतारी जा रही थीं। एक दूसरे के खून के प्यासे बने हुए थे। वही लोग तो थे, लेकिन जब सरकारे दो आलम मुहम्मद मुस्तफा सल्लल्लाहु अलैहि व सल्लम की सोहबत नसीब हो गयी तो वह सारी दुनिया तलबी ऐसी राख हुई कि सारे घर बार मक्का मुकर्रमा में छोड़ कर दुश्मनों के हवाले करके सिर्फ तन के कपड़ों के साथ हिजरत करके मदीना तय्यिबा चले आये।

सहाबा रजियल्लाहु तआला अन्हुम की हालत

अन्सार मदीना ने पेशकश की कि आप हमारे भाई हैं, इसलिये हमारी जमीनें आधी आप ले लें, आधी हम रख लें, लेकिन मुहाजिरों ने कहा कि नहीं, हम वे जमीनें इस तरह लेने के लिये तैयार नहीं, लेकिन आपकी जमीनों में मेहनत करेंगे, मेहनत के बाद जो पैदावार होगी वह आपस में बांट लेंगे। बताइये कि उनकी वह दुनिया तलबी कहाँ गयी?

जिहाद के मैदान में जंग हो रही है, मौत आंखों के सामने नाच रही है, उस वक्त कोई हदीस सुना देता है कि सरकारे दो आलम सल्लल्लाहु अलैहि व सल्लम ने इर्शाद फरमाया कि जो शख्स अल्लाह के रास्ते में शहीद हो तो अल्लाह तबारक व तआला उसको

जन्नत के आला दर्जे अता फरमाते हैं। एक सहाबी ने पूछा: क्या वाकई यह बात रसूलुल्लाह सल्लल्लाहु अलैहि व सल्लम से तुमने सुनी? कहा कि हां मैंने सुनी, मेरे कानों ने सुनी, मेरे दिल ने याद रखा। उन सहाबी ने कहा कि अच्छा बस अब तो मेरे ऊपर जिहाद से अलग रहना हराम है। तलवार उठाई और दुश्मन की भीड़ के अन्दर घुसे, तीर आकर सीने के ऊपर लगा, सीने से खून का फुव्वारा उबलता हुआ देख कर जो अल्फाज़ ज़बान से जारी होते हैं वे ये कि "फुज़्तु व रब्बिल् काबा" यानी काबे के रब की कसम आज मैं कामयाब हो गया, आज मुझे मन्ज़िल मिल गयी।

यह वही दुनिया के तालिब, वही दुनिया के चाहने वाले, दुनिया के पीछे दौड़ने वाले थे, लेकिन नबी-ए-करीम सरवरे दो आलम मुहम्मद मुस्तफा सल्लल्लाहु अलैहि व सल्लम की सोहबत से आखिरत दिल व दिमाग पर इस तरह छा गयी।

जादूगरों का मज़बूत ईमान

कुरआने करीम में हज़रत मूसा अलैहिस्सलाम का वाकिआ आता है कि हज़रत मूसा अलैहिस्सलाम ने जब फिरऔन को दावत दी और मोज़िजा दिखाया, असा यानी लाठी ज़मीन पर डाली, तो वह सांप बन गयी, तो फिरऔन ने कहा कि इनके मुकाबले के लिये जादूगर लाने चाहियें। सारे मुल्क से जादूगर इकट्ठे करके उनसे कहा कि आज तुम्हारा मुकाबला एक बड़े जादूगर से है, और आज तुम उनके ऊपर गालिब आकर दिखाओ, अपने फ़न का मुज़ाहरा करो। जादूगर आये, जो फिरऔन के चहीते जादूगर थे। लेकिन पहले भाव ताव तय किया कि:

”قَالُوا إِن لَّنَا لَا جَرَالُ كُنَّا نَحْنُ الْغَالِبِينَ“ (الشعراء: ६१)

पहले यह बताइये फिरऔन साहिब कि अगर हम मूसा अलै. पर गालिब आ गये तो कुछ उज़रत भी मिलेगी या नहीं मिलेगी? कोई इनाम मिलेगा कि नहीं मिलेगा?

”قَالَ نَعَمْ وَإِنَّكُمْ لَمِنَ الْمُقَرَّبِينَ“

हां जरूर इनाम मिलेगा, और न सिर्फ इनाम मिलेगा बल्कि तुम्हें हमेशा के लिये अपना खास और करीबी बना लूंगा। जब मुकाबले का वक़्त आया, और हज़रत मूसा अलैहिस्सलाम के सामने जादूगर खड़े हुए तो जादूगरों ने अपनी रस्सियां डालीं, लाटियां डालीं तो वे सांप बनकर चलना शुरू हो गयीं। अल्लाह तबारक व तआला ने हज़रत मूसा अलैहिस्सलाम को “वही” फरमाई और फरमाया कि अब तुम अपना असा (लाठी) डालो। हज़रत मूसा अलैहिस्सलाम ने अपना असा डाला और वह एक अज़्दहा बनकर जितने सांप उन जादूगरों ने बनाये थे उन सब को एक एक करके निगलना शुरू कर दिया। सारे सांपों को निगल गया, जादूगर फ़न जानते थे, समझ गये कि यह जो कुछ दिखाया जा रहा है यह जादू नहीं है, अगर जादू होता तो हम ग़ालिब आ जाते, हमारा जादू मग़लूब हो गया इसलिये यह जादू नहीं है। यह जो बात कर रहे हैं कि वह अल्लाह की तरफ़ से भेजे हुए पैग़म्बर हैं, वह यकीनन अल्लाह के पैग़म्बर हैं। दिल में बात आ गयी और जब पैग़म्बर पर ईमान ले आये, और पैग़म्बर के मोजिज़े को आंखों से देख लिया और पैग़म्बर की ज़रा सी देर ज़ियारत कर ली, सोहबत उसकी हासिल हो गयी, एक दम सारे के सारे जादूगर पुकार उठे।

”أَمَّا بِرَبِّ هَارُونَ وَمُوسَى“ (طه: १०)

“हम मूसा और हारून के परवर्दिगार पर ईमान ले आये”।

फिरऔन ये सब नज़ारा देख रहा है, वह कहता है:

”أَمَنْتُمْ لَهُ قَبْلَ أَنْ آذَنَ لَكُمْ“

अरे तुम उसके ऊपर ईमान ले आये, मैंने तुम्हें अब तक ईमान लाने की इजाज़त भी नहीं दी, इजाज़त से पहले ईमान ले आये, और साथ में फिर सज़ा की धमकी भी दी कि याद रखो कि अगर तुम उस पर ईमान लाये तो तुम्हारा हशर यह होगा:

”فَلَا قِطْعَ أَيْدِيكُمْ وَأَرْجُلَكُمْ مِّنْ خِلَافٍ وَلَا وِصْلَ بَيْنَكُمْ فِي جُدُوعِ النَّخْلِ
وَلَتَعْلَمُنَّ إِنَّا أَشَدُّ عَذَابًا وَأَبْقَى“ (طه: ११)

मैं तुम्हारे हाथ पांव मुखालिफ़ सिम्तों से काट दूंगा, और तुम्हें खजूर के शहतीर में सूली पर चढ़ाऊंगा और तब पता चलेगा कि किसका अज़ाब ज़्यादा सख्त है। यह धमकी दे रहा है फिरऔन, अब आप ज़रा ग़ौर फ़रमाइये कि वही जादूगर जो अभी थोड़ी देर पहले भाव ताव कर रहे थे, कि क्या हमें उज्रत भी मिलेगी? वही जादूगर जो फिरऔन की तलबी पर मूसा अलैहिस्सलाम के खिलाफ़ उठ खड़े हुए थे। अब न सिर्फ़ यह कि वह उज्रत की तलब बाकी न रही, बल्कि अब फांसी का तख़्ता सामने लटका हुआ नज़र आ रहा है। फिरऔन कह रहा है कि मैं इस पर चढ़ा दूंगा, हाथ पांव काट दूंगा, लेकिन इसके बावजूद उनकी ज़बान से निकलता है:

”قَالُوا لَنْ نُؤْثِرَكَ عَلَىٰ مَا جَاءَنَا مِنَ الْبَيِّنَاتِ وَالَّذِي فَطَرَنَا فَاقْضِ مَا أَنْتَ قَاضٍ“ (سورة طه: १२)

ऐ फिरऔन! ख़ूब समझ लो कि हम तुम्हें और तुम्हारे माल व दौलत को और तुम्हारी हुकूमत को उस मोजिज़े पर तरजीह नहीं देंगे, जो अल्लाह ने हमें खुली आंखों से दिखा दिया। जो तुझे करना हो कर गुज़र। क्यों? इस वास्ते कि जो कुछ फैसला तू करेगा वह इसी दुनियावी ज़िन्दगी का फैसला होगा, तू हमारे हाथ काटे या पांव काटे, सूली पर चढ़ाये, या फांसी पर चढ़ाये, यह दुनिया का फैसला होगा, और हमने जो मन्ज़र देखा है वह आखिरत का मन्ज़र है, वह हमेशा रहने वाली ज़िन्दगी का मन्ज़र है। देखिये एक लम्हे पहले तो उज्रत मांग रहे थे कि पैसे लाओ और अब एक लम्हे के बाद यह हालत हो गयी कि सूली पर चढ़ने के लिये तैयार हो गये। यह काया किसने पलटी? यह ईमान के साथ जब सोहबत नसीब हुई, उसने यह काया पलट दी।

सोहबत का फायदा

बहर हाल, ईमान के साथ, एतिकाद के साथ जब सोहबत होती

है तो वह दिलों के अन्दर ये जज्बे पैदा करती है, फिर दुनिया तलबी मिटती है, आखिरत की फ़िक्र ग़ालिब आ जाती है। और जब यह ग़ालिब आ जाये तो उस वक़्त इन्सान इन्सान बनता है। जब तक उसके दिल और दिमाग़ पर दुनिया मुसल्लत है वह इन्सान नहीं, दरिन्दा है। इस वास्ते कि वह तो चाहता है कि दुनिया के अन्दर मुझे खुशी मिल जाये, चाहे किसी की गर्दन फ़लांग कर हो, किसी की लाश पर खड़े होकर हो, और चाहे किसी की गर्दन काट कर हो, लेकिन मुझे किसी तरीक़े से दुनिया का फ़ायदा हासिल हो जाये। वह दरिन्दा बन जाता है। इन्सान बनने का रास्ता सिवाए इसके नहीं कि आदमी मरने के बाद की बात को सोचे। आखिरत की बात को सोचे और यह सिर्फ़ और सिर्फ़ आखिरत की फ़िक्र रखने वालों की सोहबत से नसीब होती है। हकीकत में इस दीन को हासिल करने का और अपनी ज़िन्दगियों में इसको रचाने का वाहिद रास्ता यही है कि अल्लाह वालों की सोहबत उठाई जाये, अल्लाह वाला उसी को कहते हैं जो आखिरत की फ़िक्र रखता हो, उसकी सोहबत में आदमी बैठेगा तो उसको आखिरत की फ़िक्र हासिल होगी। अल्लाह तबारक व तआला अपनी रहमत से अपने फज़ल व करम से हमारे दिलों में यह जज़्बा पैदा फ़रमा दे तो सारी मुश्किलें हल हो जायें।

आजकी दुनिया का हाल

आज हमारे ऊपर मसाइल और मुश्किलों का तूफ़ान चारों तरफ़ मुसल्लत है, इसको हल करने के लिये महकमे हैं, पुलिस है, अदालतें हैं, लेकिन सरकारी दफ़तरों में रिश्वत बहुत ली जाती है। अच्छा भाई इसका यह इलाज किया जाये कि रिश्वत रोकने वाला महकमा बनाया जाए, चुनांचे अब वह महकमा बन गया। इसका नतीजा क्या हुआ कि रिश्वत पहले पांच रुपये होती थी, अब दस रुपये हो गयी। और रिश्वत में अब दो हिस्से लग गये। एक हिस्सा सरकारी अफ़सर का, और एक रिश्वत रोकने वाले महकमे के अफ़सर का भी हिस्सा लग

गया, अब रिश्वत लेने को रोकने के ऊपर एक और निगरां बिठा दो, उस निगरां पर एक और निगरां बिठा दो, और चलते जाओ, रिश्वत का रेट बढ़ता चला जायेगा, लेकिन रिश्वत बन्द नहीं होगी। क्यों? इस वास्ते कि जिसको भी बिठा रहे हो, उसके सामने बस यह दुनिया चक्कर लगा रही है, उसके सामने सिर्फ यह है कि किसी तरह दूसरे के बंगले से मेरा बंगला अच्छा बन जाये। दूसरे की कार से मेरी कार अच्छी हो जाये। दूसरों के कपड़ों से मेरे कपड़े अच्छे हो जायें। उसके दिल व दिमाग पर हर वक्त यह भूत छाया हुआ है, अब चाहे कितने ही महकमे बिठाते चले जाओ, अदालतें लगाते चले जाओ, कानून बनाते चले जाओ, कानून भी दो दो रुपये में बिकता है, मैं दावे के साथ कहता हूँ कि अगर खुदा का ख़ौफ़ नहीं, अगर आखिरत की फिक्र नहीं, अल्लाह के सामने जवाब देही का एहसास नहीं, तो फिर हजार कानून बना लो, हजार महकमे बिठा दो, हजार पुलिस वाले बिठा दो, लेकिन खुदा के ख़ौफ़ के बग़ैर सब बेकार।

यह अमेरिका दुनिया के अन्दर सब से मुहज्ज़ब मुल्क कहलाने वाला, बच्चा बच्चा तालीम याफ़ता, सौ फीसद तालीम, दौलत की रेल पेल, साइन्सी टेक्नालोजी और दुनिया भर के तमाम उलूम और फुनून का मर्कज़, पुलिस हर वक्त चौकस, कोई रिश्वत नहीं खाता, पुलिस वाले को रिश्वत देकर बाज़ नहीं रखा जा सकता। पुलिस तीन मिनट के नोटिस पर पहुंच जाती है, लेकिन वहां का यह हाल है कि मुझे नसीहत करने वालों ने यह नसीहत की, कि बराए करम जब आप अपने होटल से बाहर निकलें तो बेहतर यह है कि घड़ी हाथ पर न बांधें और आपकी जेब के अन्दर पैसे भी न हों, थोड़े बहुत जो ज़रूरत के हों रख लीजिये। क्योंकि ख़तरा है कि किसी वक्त भी कोई आदमी घड़ी छीन कर ले जायेगा, कोई आदमी आपकी जेब से पैसे निकाल कर ले जायेगा और उसकी खातिर आपका खून तक कर देगा। यह सब कुछ हो रहा है, और कानून बैठा तमाशा देख रहा है। पुलिस तीन मिनट के नोटिस पर पहुंचने वाली बेबस है, महकमे,

अदालतें सब अपनी जगह पर खड़ी हुई हैं। एक तरफ चांद पर झन्डे गाड़ रहा है, और अमेरिका का राष्ट्रपति यह बयान दे रहा है कि आज हमारा सब से बड़ा मसला यह है कि जराइम पर कैसे काबू पायें? वह जो इकबाल मरहूम ने कहा था कि:

दूँढने वाला सितारों की गुज़र गाहों का
अपने अफ़कार की दुनिया में सफ़र कर न सका

जिसने सूरज की शुआओं को गिरफ़्तार किया

जिन्दगी की शबे तारीक सहर कर न सका

दुनिया यह मन्ज़र देख रही है और देखती रहेगी, और जब तक सरकारें दो आलम मुहम्मद मुस्तफा सल्लल्लाहु अलैहि व सल्लम के क़दमों पर सर नहीं रखेगी, और जब तक आपकी रहनुमाई में आख़िरत की फ़िक्र दिल और दिमाग़ पर मुसल्लत नहीं होगी, उस वक़्त तक यह मन्ज़र नज़र आते रहेंगे। हज़ार क़ानून बनाते रहो, हज़ार महकमे बैठाते रहो, तुम्हारे मसाइल का हल कमी नहीं निकलेगा। मसाइल के हल का रास्ता यही है कि अल्लाह वालों की सोहबत इख़्तियार करें, उनके पास बैठें, उनकी बातें सुनें, आख़िरत के हालात मालूम करें।

अल्लाह तआला अपनी रहमत से हमें इसकी हकीकत समझने की तौफ़ीक़ अता फ़रमाये, आख़िरत की फ़िक्र हमारे दिलों के ऊपर ग़ालिब फ़रमाये और दुनिया तलबी की दौड़ जिसके अन्दर हम मुब्लता हो गये हैं, अल्लाह तआला इस से हमें बचाये और अल्लाह वालों की सोहबत नसीब फ़रमाये, आमीन।

وأخردعوانا ان الحمد لله رب العالمين

दूसरों को खुश कीजिये

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ صَلَّى اللَّهُ تَعَالَى عَلَيْهِ وَعَلَى آلِهِ وَاصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا، أَمَّا بَعْدُ:

”عن عبد الله بن عمر رضي الله عنهما قال: قال رسول الله صلى الله عليه وسلم: احب الاعمال الى الله سرور يدخله على مسلم“ (السعج الكبير)

तम्हीद

हजरत अब्दुल्लाह बिन उमर रजियल्लाहु अन्हु फरमाते हैं कि हुजुरे अक्दस सल्लल्लाहु अलैहि व सल्लम ने इर्शाद फरमाया कि जो आमाल अल्लाह तआला को पसन्द हैं, उन आमाल में से एक अमल किसी मोमिन के दिल में खुशी दाखिल करना और उसको खुशी से हमकिनार करना है। इस हदीस की सनद अगरचे कमजोर है मगर इस हदीस का मजमून दूसरी हदीसों और दलीलों से साबित है। हुजुरे अक्दस सल्लल्लाहु अलैहि व सल्लम ने अनेक हदीसों में और अपने कौल व फेल के जरिये यह बात वाजेह फरमाई है कि किसी भी ईमान वाले को खुश करना अल्लाह तआला को बहुत पसन्द है।

मेरे बन्दों को खुश रखो

हमारे हजरत डा. अब्दुल हई साहिब रहमतुल्लाहि अलैहि फरमाया करते थे कि जब कोई बन्दा अल्लाह तआला की तरफ रुजू करता है और अल्लाह तआला से अपनी मुहब्बत का इज़हार करता है तो अल्लाह जल्ल जलालुहु जवाब में ज़बाने हाल से गोया यों फरमाते हैं कि अगर तुम मुझ से मुहब्बत करते हो तो मैं तुम्हारे साथ दुनिया

में मिलने वाला नहीं हूँ कि तुम किसी वक्त मुझ से मुलाक़त करके अपनी मुहब्बत का इज़हार करो। लेकिन अगर तुमको मेरे साथ मुहब्बत है तो इसका तकाज़ा यह है कि मेरे बन्दों के साथ मुहब्बत करो, मेरी मख़्लूक से मुहब्बत करो और मेरी मख़्लूक से मुहब्बत करने का तकाज़ा यह है कि उसको जहाँ तक मुम्किन हो खुश करने की और खुश रखने की कोशिश करो।

मुसलमान का दिल खुश करना हज्जे अकबर है

इस बारे में हमारे समाज में कमी बेशी पाई जाती है, सही और एतिदाल नहीं है। कुछ लोग तो वे हैं जो किसी दूसरे मुसलमान को खुश करने की कोई अहमियत ही नहीं समझते और उनको यह भी नहीं मालूम कि यह कितनी बड़ी इबादत है। किसी भी मुसलमान को खुश कर दिया या किसी इन्सान को खुश कर दिया तो अल्लाह तबारक व तआला उस पर कितना अज़्र और सवाब अता फ़रमाते हैं, इसका हमें एहसास ही नहीं। बुजुर्गों ने फ़रमाया कि:

दिल बदस्त आवर कि हज्जे अकबर अस्त

यानी किसी मुसलमान का दिल हाथ में ले लेना यानी उसके दिल को खुश कर देना यह हज्जे अकबर है। बुजुर्गों ने वैसे ही इसको हज्जे अकबर नहीं कह दिया बल्कि किसी मुसलमान के दिल को खुश कर देना वाकई अल्लाह तआला के पसन्दीदा अमलों में से है।

दूसरों को खुश करने का नतीजा

जरा इस बात को सोचें कि अगर इस हदीस की तालीम पर हम सब अमल करने लगेँ और हर इन्सान इस बात की फ़ि़क़र करे कि मैं किसी दूसरे को खुश करूँ तो यह दुनिया जन्नत का नमूना बन जाये, कोई झगड़ा बाकी न रहे, फिर कोई हसद बाकी न रहे और किसी भी शख्स को दूसरे से तक्लीफ़ न पहुंचे। इसलिये एहतिमाम करके दूसरे को खुश करो, थोड़ी सी तक्लीफ़ उठा कर और कुरबानी देकर दूसरों

को खुश करो, अगर तुम थोड़ी सी तकलीफ उठा लोगे और उसके नतीजे में दूसरे को राहत और खुशी मिल जायेगी तो दुनिया में चन्द लम्हों और चन्द मिनटों की जो तकलीफ उठाई है उसके बदले में अल्लाह तआला आखिरत में जो सवाब तुम्हें अता फरमायेंगे वह दुनिया की इस मामूली सी तकलीफ के मुकाबले में कहीं ज्यादा बड़ा है।

खुशी के साथ मुलाकात करना "सदका" है

एक हदीस में हुजुरे अक़दस सल्लल्लाहु अलैहि व सल्लम ने सदक़े की बहुत सी किस्में बयान फ़रमाई हैं कि यह अमल भी सदका है, फ़लां अमल भी सदका है, फ़लां अमल भी सदका है, और सदका होने का मतलब यह है कि उस अमल पर ऐसा ही सवाब है जैसे सदका करने का सवाब है। फिर उसी हदीस के आखिर में हुजुरे अक़दस सल्लल्लाहु अलैहि व सल्लम ने फ़रमाया:

“وان تلقى اخاك بوجه طلق”

यानी एक सदका यह है कि अपने भाई के साथ शगुफ़ता और मुस्कुराते हुए चेहरे के साथ मिलो। जब तुम किसी से मुलाकात करो तो तुमको यह एहसास हो कि तुम्हारी मुलाकात से उसको खुशी हुई है, और उस मुलाकात से उसके दिल में ठंडक महसूस हो। उसको सदका करने में शुमार फ़रमाया है।

इसलिये जो लोग दूसरों से मुलाकात के वक़्त और बर्ताव के वक़्त लिये दिये रहते हैं और वक़ार के पर्दे में अपने आपको रिज़र्व रखते हैं, वे लोग सुन्नत तरीक़े पर अमल नहीं करते, सुन्नत तरीक़ा यह है कि जब अपने मुसलमान भाई से मिले तो वह अच्छे अख़्लाक से शगुफ़तगी के साथ मिले और उसको खुश करने की कोशिश करे।

गुनाह के ज़रिये दूसरों को खुश न करें

दूसरी तरफ़ बाज़ लोगों में यह बे एतिदालियां पाई जाती है कि वे यह कहते हैं कि चूंकि दूसरे मुसलमान को खुश करना बड़ी

इबादत है, इसलिये हम तो यह इबादत करते हैं कि दूसरों को खुश करते हैं। चाहे वह खुश करना किसी गुनाह के ज़रिये हो या किसी ना जायज़ काम के ज़रिये हो। जब अल्लाह तआला ने कह दिया कि दूसरों को खुश करो तो हम यह इबादत अन्जाम दे रहे हैं, हालांकि यह गुमराही की बात है, इसलिये कि दूसरों को खुश करने का मतलब यह है कि मुबाह और जायज़ तरीके से खुश करो। अब अगर ना जायज़ तरीके से दूसरों को खुश करोगे तो इसका मतलब यह हुआ कि गुनाह करके अल्लाह तआला को तो नाराज़ कर दिया और बन्दे को खुश कर दिया, यह कोई इबादत नहीं। इसलिये अगर दूसरे की मरव्वत में आकर या उसके ताल्लुकात से मरऊब होकर गुनाह का इर्तिकाब कर लिया तो यह कोई दीन नहीं, यह कोई इबादत नहीं।

फैजी शायर का वाकिआ

अकबर बादशाह के जमाने में "फैजी" बहुत बड़े अदीब और शायर गुज़रे हैं। एक बार वह हज्जाम से दाढ़ी मुंडवा रहे थे, एक साहिब उनके पास से गुज़रे, उन्होंने जब देखा कि फैजी साहिब दाढ़ी मुंडवा रहे हैं तो उनसे कहा:

आगा! रीश मी तराशी?

"जनाब! आप यह दाढ़ी मुंडवा रहे हैं?"

जवाब में फैजी ने कहा:

"बले! रीश मी तराशम, वले दिले कसे नमी ख़राशम"

"जी हां! दाढ़ी तो मुंडवा रहा हूं लेकिन किसी का दिल तो नहीं दुखा रहा हूं"

मतलब यह था कि मेरा अमल मेरे साथ है और मैं किसी का दिल नहीं दुखा रहा हूं, और तुमने जो मेरे इस अमल पर मुझे टोका तो इसके ज़रिये तुमने मेरा दिल दुखाया। उस पर उन साहिब ने जवाब में कहा कि:

“दिले कसे नमी ख़ाराशी, वले दिले रसूलुल्लाह मी ख़ाराशी
(सल्लल्लाहु अलैहि व सल्लम)

यानी जो यह कह रहे हो कि मैं किसी का दिल नहीं दुखा रहा हूँ, अरें इस अमल के ज़रिये तुम रसूलुल्लाह सल्लल्लाहु अलैहि व सल्लम का दिल दुखा रहे हो।

अल्लाह वाले दूसरों को खुश रखते हैं

इसलिये बाज़ लोगों के ज़ेहन में भी और ज़बान पर भी यह बात रहती है कि हम तो दूसरे लोगों का दिल खुश करते हैं, और अब दूसरों का दिल खुश करने के लिये किसी गुनाह का जुर्म भी करना पड़ा तो कर गुज़रेंगे। भाई! अल्लाह तआला को नाराज़ करके, अल्लाह तआला की ना फ़रमानी करके और अल्लाह तआला के हुक्म को पामाल करके किसी इन्सान का दिल खुश किया, तो क्या खुश किया, क्योंकि अल्लाह तआला को तो नाराज़ कर दिया, यह तो कोई इबादत नहीं है। इस हदीस का मन्शा यह है कि जो जायज़ उमूर हैं, उनमें मुसलमानों को खुश करने की फ़िक्र करो। हज़रत थानवी रहमतुल्लाहि अलैहि ने इस हदीस की तशरीह करते हुए फ़रमाया कि:

“यह मामूल सूफ़िया का मिरल तबई के है”।

यानी सूफ़िया—ए—किराम जो अल्लाह तआला के दोस्त और अल्लाह के वली होते हैं, हर मुसलमान को खुश करने की फ़िक्र उनकी तबीयत बन जाती है। उनके पास आकर आदमी हमेशा खुश होकर जाता है, ग़मगीन होकर नहीं। इसलिये कि अल्लाह तबारक व तआला के फ़ज़ल से, उनको इस सुन्नत पर अमल की तौफ़ीक़ होती है कि वे अल्लाह तआला के बन्दों को खुश करते हैं। फिर आगे फ़रमाया कि:

ख़ुद गुनाह में मुब्तला न हो

“इसकी एक शर्त है, वह यह कि उस सूरुर को दाख़िल करने से ख़ुद शूरुर में दाख़िल न हो जाये”।

यानी दूसरों का तो दिल खुश कर रहा है और उसको सुरूर देने की फ़िक्र में है, लेकिन उसके नतीजे में खुद शुरुूर में यानी ना फ़रमानी और गुनाह में दाख़िल हो गया, यह न करे। आगे फ़रमाया:

“जैसा उन लोगों का तरीका है जिन्होंने अपने मस्लक का लक़ब “सुलहे कुल” रखा हुआ है”।

यानी बाज़ लोगों ने अपना मस्लक “सुलहे कुल” बनाया है। उनका कहना यह है कि हम तो “सुलहे कुल” हैं, इसलिये कोई कुछ भी करे, हम किसी को भी किसी ग़लती पर नहीं टोकेंगे, किसी बुराई को बुराई नहीं कहेंगे, किसी बुराई को रद्द नहीं करेंगे, हम तो “सुलहे कुल” हैं। यह तरीका सही नहीं है, चुनांचे आगे हज़रते वाला फ़रमाते हैं कि:

नेकी और अच्छे कामों के हुक्म को न छोड़े

“बाज़ लोग तो इसी वजह से अच्छे कामों के हुक्म और बुरे कामों से नहीं रोकते”

जैसे अगर फ़लां को नमाज़ पढ़ने के लिये कहेंगे तो उसका दिल बुरा होगा। अगर फ़लां को किसी गुनाह पर टोकेंगे तो उसका दिल बुरा होगा, और हम से किसी का जी बुरा न हो। फिर फ़रमाया कि:

“क्या उनको कुरआन पाक का यह हुक्म नज़र नहीं आया कि:

“وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ”

“कि तुमको अल्लाह तआला के दीन के बारे में उन पर तरस न आवे”

यानी एक शख्स दीन की ख़िलाफ़ वर्जी कर रहा है, गुनाह का इर्तिकाब (जुर्म) कर रहा है, उसके बारे में तुम्हारे दिल में यह शफ़क़त पैदा न हो कि अगर मैं उसको गुनाह करने पर टोकूंगा तो उसका दिल दुखेगा।

नर्म अन्दाज़ से बुराईयों से रोके

लेकिन यह ज़रूरी है कि उसको कहने के लिये तरीका ऐसा

इख्तियार करे जिस से उसका दिल कम से कम दुखे, दिल को दुखाने वाला तरीका इख्तियार न करे बलिक नर्मी का अन्दाज़ हो, उसमें हमदर्दी हो, मुहब्बत हो, शफ़क़त हो, ख़ैर ख़्वाही हो, इख़्लास हो, गुस्सा निकालना मक़सूद न हो। लेकिन यह सोचना कि अगर मैं उसको टोकूंगा तो उसका दिल दुखेगा, चाहे कितने भी नर्म अन्दाज़ में कहूं, तो यह सोच दुरुस्त नहीं, इसलिये कि अल्लाह तआला को राज़ी करना तमाम मख़्लूक को राज़ी करने से मुक़द्दम है। इसलिये दोनों इन्तिहाएं ग़लत हैं, कमी भी और बेशी भी। बस अपनी तरफ़ से हर मुसलमान को खुश करने की कोशिश करो, लेकिन जहां अल्लाह की हदें आ जायें, हराम और ना जायज़ उमूर आ जायें तो फिर किसी का दिल दुखे या खुश हो, उस वक़्त बस अल्लाह ही का हुक्म मानना है, उस वक़्त इताअत सिर्फ़ अल्लाह और अल्लाह के रसूल सल्लल्लाहु अलैहि व सल्लम ही की करनी है, किसी और की परवाह नहीं करनी है। लेकिन जहां तक मुम्किन हो नर्मी का तरीका इख्तियार करना चाहिये। अल्लाह तआला हम सब को अमल करने की तौफ़ीक़ अता फ़रमाये, आमीन।

وآخر دعوانا ان الحمد لله رب العالمين

मिज़ाज और जौक

की रियायत करें

اَلْحَمْدُ لِلّٰهِ نَحْمَدُهُ وَنَسْتَعِيْنُهُ وَنَسْتَغْفِرُهُ وَنُؤْمِنُ بِهِ وَتَوَكَّلُ عَلَيْهِ وَنَعُوْذُ بِاللّٰهِ مِنْ شُرُوْرِ اَنْفُسِنَا وَمِنْ سَيِّئَاتِ اَعْمَالِنَا مَنْ يَّهْدِيْ اللّٰهُ فَلَا مُضِلَّ لَهُ وَمَنْ يُّضِلِّهُ فَلَا هَادِيَ لَهُ وَنَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ وَنَشْهَدُ اَنْ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُوْلُهُ صَلَّى اللّٰهُ تَعَالٰى عَلَيْهِ وَعَلٰى اٰلِهِ وَاصْحَابِهِ وَبَارَكَ وَسَلَّمَ تَسْلِيْمًا كَثِيْرًا كَثِيْرًا اَمَّا بَعْدُ :

”عن ابی ذر الغفاری رضی اللہ عنہ قال: قال رسول اللہ صلی اللہ علیہ وسلم: خالفوا الناس باخلاقهم او كما قال رسول اللہ صلی اللہ علیہ وسلم“
(اتحاف السادة المتقين: ۶-۳۵۴)

तम्हीद

हज़रत अबू ज़र गिफ़ारी रज़ियल्लाहु अन्हु से रिवायत है कि हुज़ूरे अक्दस सल्लल्लाहु अलैहि व सल्लम ने इर्शाद फ़रमाया: लोगों के साथ उनके मिज़ाज, जौक और अख़्लाक के मुताबिक़ बर्ताव करो, यह भी दीन का एक हिस्सा है कि इन्सान को जिन लोगों से वास्ता पड़े, उनके मिज़ाज और मज़ाक़ की रियायत करे और वह कोई ऐसा काम न करे जो उनके मिज़ाज और मज़ाक़ के ख़िलाफ़ हो और जिस से उनको तकलीफ़ पहुँचे, चाहे वह काम अपने आप में जायज़ हो, हराम और ना जायज़ काम न हो, लेकिन यह ख़याल करके कि इस काम के करने से उनके मिज़ाज पर बार होगा तो वह काम न किया जाये ताकि उस से उनकी तबीयत पर कोई बोझ और नागवारी पैदा न हो।

“दूसरे के मिजाज व मजाक की रियायत” दीनी तरीका—ए-जिन्दगी के बाबों में से एक बड़ा बाब है, अल्लाह तआला हकीमुल उम्मत हजरत मौलाना थानवी रहमतुल्लाहि अलैहि के दर्जों को बुलन्द फरमाये, आमीन। उन्होंने इस बाब को वाजेह किया है, इसलियें कि यह भी नबी—ए—करीम सल्लल्लाहु अलैहि व सल्लम की सुन्नत का बड़ा अजीम पहलू है।

हजरत उस्मान गनी रजि. के मिजाज की रियायत

चुनांचे हदीस शरीफ में वाकिआ आता है कि एक बार हुजुरे अक्दस सल्लल्लाहु अलैहि व सल्लम अपने घर में तशरीफ फरमा थे और आप इस हालत में बैठे हुए थे कि आपने एक तहबन्द पहना हुआ था और वह तहबन्द काफी ऊपर तक चढ़ा हुआ था, और बाज़ रिवायतों में आता है कि घुटने तक चढ़ा हुआ था। हो सकता है कि यह वाकिआ उस वक्त का हो जब घुटने का हिस्सा सतर में दाखिल करार नहीं दिया गया था। बाज़ रिवायतों में आता है कि घुटने ढके हुए थे। इतने में किसी ने दरवाजे पर दस्तक दी, मालूम हुआ कि हजरत सिदीके अकबर रजियल्लाहु अन्हु तशरीफ लाये हैं, आपने अन्दर आने की इजाज़त दे दी, वह अन्दर आकर बैठ गये और आप जिस अन्दाज़ में बैठे हुए थे उसी अन्दाज़ में बैठे रहे और आपके पांव मुबारक खुले रहे। थोड़ी देर के बाद फिर दरवाजे पर दस्तक हुई, पता चला कि हजरत फारुक़े आजम रजियल्लाहु अन्हु तशरीफ लाये हैं, आपने उनको भी अन्दर आने की इजाज़त दे दी, वह भी आकर हुजुरे अक्दस सल्लल्लाहु अलैहि व सल्लम के पास बैठ गये, आप उसी हालत में बैठे रहे और अपने अन्दाज़ में आपने कोई बदलाव नहीं फरमाया। थोड़ी देर के बाद फिर दरवाजे पर दस्तक हुई, आपने पूछा कि कौन हैं? पता चला कि हजरत उस्मान गनी रजियल्लाहु अन्हु तशरीफ लाये हैं, आपने फौरन अपना तहबन्द नीचे करके अपने पांव मुबारक अच्छी तरह ढक लिये। फिर फरमाया कि उनको अन्दर बुला लो, चुनांचे वह भी अन्दर आकर बैठ गये।

इनसे तो फरिश्ते भी हया करते हैं

एक साहिब यह सब मन्ज़र देख रहे थे, उन्होंने अर्ज किया कि या रसूलल्लाह सल्लल्लाहु अलैहि व सल्लम! जब हज़रत सिद्दीके अकबर रज़ियल्लाहु अन्हु तशरीफ लाये तो आपने अपना तहबन्द नीचे नहीं किया, बल्कि वैसे ही बैठे रहे, जब हज़रत उमर फारूक रज़ियल्लाहु अन्हु तशरीफ लाये तब भी आप उसी तरह बैठे रहे, लेकिन जब हज़रत उस्मान गनी रज़ियल्लाहु अन्हु तशरीफ लाये तो आपने अपनी हैयत में तब्दीली पैदा फरमाई, इसकी क्या वजह है? हुज़ूरे अक्दस सल्लल्लाहु अलैहि व सल्लम ने जवाब में इशार्द फरमाया: मैं उस शख्स क्यों हया न करूँ जिस से फरिश्ते भी हया करते हैं।

मुकम्मल हया और ईमान वाले

हज़रत उस्मान गनी रज़ियल्लाहु अन्हु की खास खूबी "हया" थी। अल्लाह तआला ने "हया" में उनको बहुत ऊंचा मक़ाम अता फरमाया था, और आपका लक़ब "कामिलुल हया वल ईमान" था। हुज़ूरे अक्दस सल्लल्लाहु अलैहि व सल्लम अपने तमाम सहाबा के मिज़ाजों से वाकिफ़ थे और हज़रत उस्मान गनी रज़ियल्लाहु अन्हु के बारे में जानते थे कि उनके अन्दर हया बहुत है, अगरचे घुटने तक पांच का खुला होना कोई ना जायज़ बात नहीं थी, इसलिये हज़रत सिद्दीके अकबर रज़ियल्लाहु अन्हु के आने पर भी खुला रखा, और हज़रत उमर फारूक रज़ियल्लाहु अन्हु के आने पर भी खुला रखा, लेकिन हज़रत उस्मान गनी रज़ियल्लाहु अन्हु के आने पर यह सोचा कि चूंकि उनकी तबीयत में हया ज़्यादा है, अगर उनके सामने इसी तरह बैठा रहूंगा तो उनकी तबीयत पर नागवार होगा और उनकी तबीयत पर बार होगा। इस वजह से उनके अन्दर आने से पहले पांच को ढक लिया और तहबन्द को नीचे कर लिया।

वे हज़राते सहाबा जो हुज़ूरे अक्दस सल्लल्लाहु अलैहि व सल्लम

के एक इशारे पर अपनी जानें कुरबान करने के लिये तैयार थे, उनके मिजाजों की आपने इतनी रियायत फरमाई। फर्ज करें कि अगर हुजुरे अक्दस सल्लल्लाहु अलैहि व सल्लम हजरत उस्मान गनी रजियल्लाहु अन्हु के आने पर उसी तरह बैठे रहते जिस तरह बैठे हुए थे तो उनको हुजुरे अक्दस सल्लल्लाहु अलैहि व सल्लम से क्या शिकवा हो सकता था, लेकिन आपने इस बात की तालीम दे दी कि तुम्हारे ताल्लुक वालों में जो शख्स जैसा मिजाज रखता हो उसके साथ वैसा ही बर्ताव करो। देखिये: हुजुरे अक्दस सल्लल्लाहु अलैहि व सल्लम कितनी बारीक बीनी से अपने साथियों के मिजाजों का ख्याल फरमाया करते थे।

हजरत उमर फारूक रजि. के मिजाज की रियायत

एक बार हजरत फारूक आजम रजियल्लाहु अन्हु हुजुरे अक्दस सल्लल्लाहु अलैहि व सल्लम की खिदमत में हाज़िर हुए तो हुजुरे अक्दस सल्लल्लाहु अलैहि व सल्लम ने इर्शाद फरमाया: एक उमर (रजियल्लाहु अन्हु) मैंने एक अजीब ख्वाब देखा है, मैंने ख्वाब में जन्नत देखी है और उस जन्नत में आलीशान महल बना हुआ देखा, मैंने पूछा कि यह महल किसका है? मुझे बताया गया कि यह उमर (रजियल्लाहु अन्हु) का महल है, उनके लिये तैयार किया गया है। वह महल मुझे इतना अच्छा लगा कि मेरा दिल चाहा कि अन्दर चला जाऊं और अन्दर जाकर देखूं कि उमर (रजियल्लाहु अन्हु) का महल कैसा है, लेकिन फिर ऐ उमर (रजियल्लाहु अन्हु) तुम्हारी गैरत याद आ गयी कि तुम्हारी तबीयत में अल्लाह तआला ने गैरत बहुत रखी है, मुझे यह ख्याल हुआ कि उमर (रजियल्लाहु अन्हु) से पहले उनके महल में दाखिल हो जाना और उसको देखना उनकी गैरत के मुताबिक नहीं होगा, इस वजह से मैं उस महल में दाखिल नहीं हुआ। जब हजरत फारूक आजम रजियल्लाहु अन्हु ने यह सुना तो रो पड़े और अर्ज किया कि:

"اوعليك يا رسول الله اغار"

या रसूलल्लाह! क्या मैं आप से गैरत करूंगा। अगर गैरत है भी तो वह दूसरों के हक में है, क्या मैं आप पर गैरत करूंगा कि हुजूर अक्दस सल्लल्लाहु अलैहि व सल्लम मुझ से पहले महल में क्यों दाखिल हुए।

एक एक सहाबी की रियायत की

आप इस से अन्दाज़ा लगाइये कि हुजूर अक्दस सल्लल्लाहु अलैहि व सल्लम ने कैसे कैसे लतीफ पैराये में अपने सहाबा के मिजाजों की रियायत की, यह नहीं था कि चूंकि हम इमाम हैं और ये हमारे मुक्तदी हैं, हम पीर हैं और ये हमारे मुरीद हैं, हम उस्ताद हैं और ये हमारे शागिर्द हैं, इसलिये सारे हुकूक हमारे हो गये और उनका कोई हक न रहा। लेकिन हुजूर अक्दस सल्लल्लाहु अलैहि व सल्लम ने एक एक सहाबी के मिजाज की रियायत करके दिखाई।

उम्महातुल मोमिनीन और हज़रत आयशा रज़ि. के

मिजाज की रियायत

एक रिवायत में आता है कि एक बार जब हुजूर अक्दस सल्ल. ने एतिकाफ का इरादा फरमाया तो हज़रत आयशा सिद्दीका रज़ियल्लाहु अन्हा ने अर्ज किया कि या रसूलल्लाह! मेरा दिल भी चाहता है कि आपके साथ एतिकाफ में बैठूं। वैसे तो औरतों के लिये मस्जिद में एतिकाफ करना कोई अच्छी बात नहीं है, औरतों को एतिकाफ करना हो तो अपने घर में करें, लेकिन हज़रत आयशा सिद्दीका रज़ियल्लाहु अन्हा का मामला इस लिहाज से मुख्तलिफ था कि उनके घर का दरवाज़ा मस्जिद में खुलता था। अब अगर उनके घर के दरवाज़े के साथ ही उनकी एतिकाफ की जगह बना दी जाती, और उसके साथ ही हुजूर अक्दस सल्लल्लाहु अलैहि व सल्लम के एतिकाफ की जगह होती तो किसी बेपर्दगी का डर न होता, जब ज़रूरत होती घर में चली जाती और फिर वापस आकर अपने

एतिकाफ में बैठ जातीं। इसलिये अगर वह मस्जिद में एतिकाफ फरमातीं तो कोई ख़राबी लाजिम न आती। इसी वजह से जब हुज़ूरे अक्दस सल्लल्लाहु अलैहि व सल्लम से इजाज़त तलब की कि मैं आपके साथ एतिकाफ करना चाहती हूँ तो आपने इजाज़त दे दी।

लेकिन जब २० रमज़ानुल मुबारक की तारीख़ आई तो उस दिन आप कहीं बाहर तशरीफ़ ले गये थे, जब वापस तशरीफ़ लाये और मस्जिदे नबवी में पहुंचे तो आपने देखा कि मस्जिदे नबवी में बहुत सारे ख़ेमे लगे हुए हैं, आपने लोगों से पूछा कि ये ख़ेमे किसके हैं? लोगों ने बताया कि ये उम्महातुल मोमिनीन (हुज़ूरे पाक की पाक बीवियों) के ख़ेमे हैं। जब हज़रत आयशा सिद्दीका रज़ियल्लाहु अन्हा को एतिकाफ करने की इजाज़त मिल गयी तो दूसरी बीवियों ने चाहा कि हम भी यह सआदत हासिल कर लें, इसलिये उन्होंने भी एतिकाफ के लिये अपने अपने ख़ेमे लगा दिये। अब उस वक़्त हुज़ूरे अक्दस सल्लल्लाहु अलैहि व सल्लम को यह एहसास हुआ कि हज़रत आयशा रज़ियल्लाहु अन्हा का मामला तो अलग था, इसलिये कि उनका घर तो मस्जिदे नबवी से बिल्कुल लगा हुआ था, और दूसरी पाक बीवियों के मकान तो मस्जिदे नबवी से दूर हैं, अगर उन्होंने भी एतिकाफ किया तो उनका बार बार आना जाना रहेगा, इसमें बेपर्दगी का ख़तरा है, और इस तरह औरतों का मस्जिद के अन्दर एतिकाफ करना मुनासिब भी नहीं है। इसलिये आपने उनके ख़ेमे देख कर इशार्द फरमाया:

“क्या ये औरतें कोई नेकी करना चाहती हैं?”

मतलब यह था कि इस तरह औरतों को मस्जिद में एतिकाफ करना कोई नेकी की बात नहीं।

इस साल हम भी एतिकाफ नहीं करेंगे

लेकिन अब मुश्किल यह थी कि हज़रत आयशा रज़ियल्लाहु अन्हा को आप एतिकाफ की इजाज़त दे चुके थे, अगरचे उनको इजाज़त देने की वजह वाजेह थी, और दूसरी उम्महातुल मोमिनीन में

वह वजह मौजूद नहीं थी, लेकिन आपने सोचा कि अगर मैं हज़रत आयशा रज़ियल्लाहु अन्हा का खेमा बाकी रखूंगा और दूसरी उम्महातुल मोमिनीन को मना कर दूंगा तो उनके मिज़ाज पर बार होगा, कि हज़रत आयशा रज़ियल्लाहु अन्हा को तो इजाज़त दे दी और हमें इजाज़त न मिली, इसलिये जब आपने दूसरी उम्महातुल मोमिनीन के खेम उठवाए तो हज़रत आयशा रज़ियल्लाहु अन्हा से फ़रमाया कि तुम भी अपना खेमा उठा लो। लेकिन फिर ख़याल आया कि हज़रत आयशा रज़ियल्लाहु अन्हा को चूंकि पहले से साफ़-साफ़ पर इजाज़त दे दी गयी थी, अब अगर अचानक खेमा उठाने को कहा जायेगा तो उनकी तबीयत पर बार होगा, इसलिये उनका ख़याल करते हुए आपने यह ऐलान फ़रमा दिया कि इस साल हम भी एतिकाफ़ नहीं करेंगे। चुनांचे उस साल आपने एतिकाफ़ ही नहीं फ़रमाया।

एतिकाफ़ की तलाफी

बहर हाल उम्महातुल मोमिनीन (हुज़ूरे पाक की पाक बीवियों) के मिज़ाजों की रियायत के नतीजे में हज़रत आयशा रज़ियल्लाहु अन्हा का खेमा उठवा दिया और फिर हज़रत आयशा रज़ियल्लाहु अन्हा के मिज़ाज की रियायत करते हुए अपने साथ यह मामला फ़रमाया कि वह मामूल जो सारी उम्र का चला आ रहा था कि हर रमज़ान मुबारक में आप एतिकाफ़ किया करते थे, महज हज़रत आयशा रज़ियल्लाहु अन्हा की दिल शिक्नी के अन्देशे में उस मामूल को तोड़ दिया। आपकी पूरी मुबारक जिन्दगी में यह साल ऐसा था जिसमें आपने एतिकाफ़ नहीं फ़रमाया, लेकिन बाद में उसकी तलाफी इस तरह फ़रमाई कि उस से अगले साल दस दिन के बजाए बीस दिन का एतिकाफ़ फ़रमाया।

यह भी सुन्नत है

इस से आप अन्दाज़ा लगाइये कि नबी-ए-करीम सल्लल्लाहु

अलैहि व सल्लम ने कैसी कैसी रियायतें अपने छोटों के साथ फरमाई और एक शरई हुक्म की वजाहत के मामले में भी ऐसा तरीका इस्तिहार फरमाया जिस से दूसरे की तबीयत पर बार न हो। हुक्म की वजाहत भी फरमा दी, उस पर अमल भी कर लिया और दूसरों की दिल शिकनी से भी बच गये। और साथ में आपने अपने अमल से यह तालीम भी दे दी कि जो अमल फर्ज या वाजिब नहीं है बल्कि मुस्तहब है, अगर आदमी किसी की दिल शिकनी से बचने के लिये उस मुस्तहब काम को लेट कर दे या छोड़ दे तो यह अमल भी नबी-ए-करीम सल्लल्लाहु अलैहि व सल्लम की सुन्नत का हिस्सा है।

हजरत डा. अब्दुल हई साहिब रह. का मामूल

हमारे हजरत डा. अब्दुल हई साहिब रहमतुल्लाहि अलैहि का हर रमजान में यह मामूल था कि जब असर की नमाज के लिये मस्जिद में तशरीफ ले जाते तो मगरिब तक एतिकाफ की नियत से मस्जिद ही में कियाम फरमाया करते थे, वहां तिलावत, जिक्र और अजकार, तस्बीहात और मुनाजात में मशगूल रहते थे और जो बाकी वक्त मिलता तो आखिर में लम्बी दुआ फरमाया करते थे और वह दुआ इफ्तार के वक्त तक जारी रहती थी। हजरते वाला अपने मुरीदों और अपने से मुताल्लिक लोगों को भी यह मशिवरा दिया करते थे कि वे भी अपना यह मामूल बना लें, क्योंकि इसके अन्दर आदमी का वक्त मस्जिद में गुजर जाता है, एतिकाफ की फज़ीलत भी हासिल हो जाती है और मामूलात भी पूरे हो जाते हैं, और आखिर में दुआ की तौफीक भी हो जाती है, और यह दुआ तो रमजान मुबारक का हासिल है, इसलिये कि उस वक्त दिन खत्म हो रहा होता है, और इफ्तार का वक्त करीब होता है, और उस वक्त आदमी की तबीयत में शिकस्तगी होती है, और उस शिकस्तगी की हालत में जो दुआयें की जाती हैं वे बड़ी ही कबूल होती हैं। हजरते वाला अक्सर अपने से ताल्लुक रखने वालों को मशिवरा दिया करते थे, बल्कि ताकीद

फरमाया करते थे कि ऐसा कर लिया करो। चुनांचे हज़रते वाला के मुरीद और आपसे ताल्लुक रखने वालों में इस तरीके पर अमल अब भी जारी है।

मस्जिद के बजाए घर पर वक़्त गुज़ारें

एक बार हज़रते वाला से ताल्लुक रखने वालों में से एक साहिब ने हज़रते वाला रहमतुल्लाहि अलैहि से अर्ज किया कि हज़रत! मैंने आपके इर्शाद के मुताबिक अपना यह मामूल बनाया हुआ था कि असर से लेकर मगरिब तक का वक़्त मस्जिद में गुज़ारता और वहां पर बैठ कर तिलावत, ज़िक्र और अज़कार और तस्बीहात और दुआ में मशगूल रहता। एक दिन मेरी बीवी ने मुझ से कहा कि आप सारा दिन वैसे भी बाहर रहते हैं, ले देकर असर के बाद का वक़्त होता था, उसमें हम बैठ कर कुछ बातें कर लिया करते थे और इफ़तार के वक़्त एक साथ इफ़तार करने की राहत हासिल होती थी, अब आपने चन्द रोज़ से यह तरीका इस्तिथार कर लिया है कि असर की नमाज़ के बाद आप मस्जिद में जाकर बैठ जाते हैं और मगरिब तक आप वहीं रहते हैं, और असर के बाद इकट्ठे बैठ कर बात चीत करने का और एक साथ इफ़तार करने का सिलसिला भी ख़त्म हो गया। हज़रत! अब कश्मकश में मुब्तला हो गया हूं कि असर के बाद का वक़्त मस्जिद में गुज़ारने का यह मामूल जारी रखूं या बीवी के कहने के मुताबिक इस मामूल को छोड़ दूं और घर पर वक़्त गुज़ारूं। हज़रते वाला ने उनकी बात सुनते ही फ़रमाया कि आपकी बीवी ठीक कहती हैं, इसलिये आप उनके कहने के मुताबिक मस्जिद में वक़्त गुज़ारने के बजाए घर पर ही वक़्त गुज़ारा करें, और घर में उनके पास बैठ कर जो तिलावत, ज़िक्र व अज़कार कर सकते हैं कर लिया करें, और फिर एक साथ रोज़ा इफ़तार किया करें।

तुम्हें इस पर पूरा सवाब मिलेगा

फिर खुद ही इर्शाद फ़रमाया कि मैंने जो मामूल बनाया था वह

ज्यादा से ज्यादा मुस्तहब अमल है, और जो बात उनकी बीबी ने कही तो उसके हुक्म में यह बात दाखिल है कि शौहर जायज़ हदों में रहते हुए उसकी दिलदारी करे, और कभी कभी यह दिलदारी वाजिब हो जाती है, इसलिये उसका दिल खुश करने के लिये तुम अपना यह मामूल छोड़ दोगे तो इन्शा अल्लाह, अल्लाह तआला इस मामूल की बर्कतों से महरूम नहीं फरमायेंगे। इसलिये कि उसका दिल रखने के लिये और उसके मिजाज की रियायत करने के लिये यह मामूल छोड़ा है, इन्शा अल्लाह तुम्हें वही अज़्र व सवाब हासिल होगा जो उस मामूल के पूरा करने पर हासिल होता।

ज़िक्र व अज़कार के बजाए बीमार की खिदमत करें

एक बार हमारे हज़रते वाला ने फरमाया कि एक शख्स ने अपने मामूलात पूरे करने के लिये एक खास वक़्त मुकर्रर किया हुआ था, उस वक़्त में वह तन्हाई में बैठ कर अल्लाह तआला से अर्ज़ मारूज़ किया करता था। अब अचानक घर में कोई बीमार हो गया, वालिद बीमार हो गये या वालिदा बीमार हो गयीं या बीबी बच्चे बीमार हो गये, अब यह शख्स उनकी तीमारदारी और खिदमत में लगा हुआ है जिसके नतीजे में उसके ज़िक्र व अज़कार और तस्बीहात का मामूल पूरा नहीं हो रहा है, और उसकी वजह से उसका दिल दुख रहा है कि यह वक़्त अब तक तो इबादत और ज़िक्र व अज़कार में गुज़र रहा था और अब यह तीमारदारी और खिदमत में गुज़र रहा है।

फरमाया कि यह दिल दुखाने की बात नहीं, क्योंकि उस वक़्त लोगों की तीमारदारी और खिदमत करना यही इबादत है, और ज़िक्र व अज़कार से ज्यादा अफज़ल है।

वक़्त का तकाज़ा देखिये

फरमाया कि दीन असल में वक़्त के तकाज़े पर अमल करने का नाम है। देखो इस वक़्त तुम से क्या मुतालबा है? इस वक़्त तुम से मुतालबा यह है कि इस ज़िक्र को छोड़ो और बीमार की खिदमत करो

और यह काम करते वक्त यह मत ख्याल करो कि जो जिक्र और तस्बीह किया करते थे उस से महरूम हो गयी है। अल्लाह तआला महरूम नहीं फरमायेंगे, क्योंकि एक सही जज्बे के तहत तुमने जिक्र व अजकार छोड़ा है।

रमज़ान की बरकतों से महरूम नहीं होगा

इसी तरह एक बार हज़रते वाला ने फरमाया कि फर्ज करें कि एक शख्स रमज़ान में बीमार हो गया, या सफ़र पर चला गया और उस बीमारी या सफ़र के उज़्र की वजह से रमज़ान का रोज़ा न रख सका तो बाद में कज़ा कर ले। चुनांचे बाद में उसने रोज़े की कज़ा कर ली, तो चूंकि शरई उज़्र था इसलिये जब वह शख्स आम दिनों में रमज़ान के रोज़े की कज़ा करेगा, तो जिस दिन में वह कज़ा रखेगा उस शख्स के हक में उस दिन रमज़ान ही का दिन वापस आ गया, वे सारे अनवार व बरकतें जो रमज़ान के दिनों में थे वे सब उस दिन उसके हक में लौट आयेंगे, इसलिये कि उज़्र की वजह से जब अल्लाह तआला ने उसको रुख़सत अता की थी तो क्या उसको रमज़ान की बरकतों से महरूम कर देंगे? नहीं, अल्लाह तआला की रहमत से यह बात बज़ीद है कि उसको रमज़ान की बरकतों से महरूम कर दें।

इसलिये अगर कोई शख्स जायज़ उज़्र की बिना पर अपना कोई मामूल छोड़ रहा है या लेट कर रहा है तो इन्शा अल्लाह उस काम के अन्दर भी उसको वे सारे अनवार व बरकतें हासिल हो जायेंगे। बस वक्त के तकाज़े पर अमल करने का नाम दीन है, यह न हो कि आप यह कह दें कि यह वक्त तो हमारे जिक्र व अजकार का है, या तिलावत का है, कोई अगर मर रहा है तो मरे, या अगर कोई बीमार पड़ा है तो पड़ा रहे, यह कोई दीन की बात नहीं है, बल्कि वक्त के तकाज़े पर अमल करने का नाम दीन है।

बेजा ज़िद न करें

इसलिये मिज़ाजों की रियायत करो और किसी शख्स के साथ

बर्ताव करते वक़्त यह देखो कि मेरे इस अमल से उस शख्स के मिज़ाज के पेशे नज़र उसकी तबीयत पर कोई गिरानी नहीं होगी, कोई बार तो नहीं होगा, इसकी रियायत रखो, और यह समाजी जिन्दगी के सुधार की तालीम का बड़ा अज़ीम बाब (अध्याय) है। आजकल लोग इसका ख़्याल नहीं करते। जैसे किसी की तबीयत पर कोई काम बहुत बोझ होता है, अब अगर आप उसको उस काम पर इसरार और ज़िद करेंगे तो हो सकता है कि वह बेचारा ज़िद करने की वजह से मग़लूब होकर आपकी बात मान ले, लेकिन आपने उसकी तबीयत पर बोझ डाला और जो गिरानी आपने पैदा की और उस से जो तकलीफ़ उसको पहुंची उसका सबब आप बने, क्या मालूम उसके सबब आप गुनाह में मुब्तला हो गये हों। अल्लाह अपनी पनाह में रखे।

सिफ़ारिश इस तरह की जाए

जैसे आजकल सिफ़ारिश कराने का सिलसिला चल पड़ा है, किसी दूसरे से ताल्लुकात का एक लाज़मी हिस्सा यह है कि ज़रूर वह मेरी सिफ़ारिश करे, और सिफ़ारिश करने के बारे में कुरआने करीम की यह आयत बहुत याद रहती है कि:

”مَنْ يَشْفَعْ شَفَاعَةً حَسَنَةً يَكُنْ لَهُ نَصِيبٌ مِنْهَا“

यानी जो शख्स अच्छी सिफ़ारिश करे तो अल्लाह तआला उस काम में उसका हिस्सा भी लगा देते हैं। और अच्छी सिफ़ारिश करने की बड़ी फ़ज़ीलत है, और हकीकत में बड़ी फ़ज़ीलत है, लेकिन लोग यह बात भूल जाते हैं कि सिफ़ारिश उस वक़्त फ़ज़ीलत का सबब है जब इस बात का लिहाज़ करते हुए सिफ़ारिश की जाये कि जिस से सिफ़ारिश की जा रही है उसकी तबीयत पर बार न हो। अब अगर आपने एक शख्स की रियायत और उसकी दिलदारी की खातिर उसकी सिफ़ारिश तो कर दी लेकिन जिसके पास सिफ़ारिश की उसकी तबीयत पर एक पहाड़ डाल दिया, वह तो यह सोचेगा कि

इतना बड़ा शख्स मुझ से सिफारिश कर रहा है, अब अगर मैं इस सिफारिश को कबूल करूँ तो मुश्किल, इसलिये कि इसकी वजह से अपने उसूल और कायदे तोड़ने पड़ते हैं, और अगर सिफारिश कबूल न करूँ तो उसकी दिल शिकनी होती है। यह सिफारिश न हुई, यह तो दबाव डालना हुआ। इसलिये दूसरे के मिजाज की रियायत रखते हुए सिफारिश करनी चाहिये।

हज़रत थानवी रहमतुल्लाहि अलैहि का हमेशा का मामूल यह था कि जब भी किसी की सिफारिश करते तो यह इबारत ज़रूर लिखते कि "अगर आपकी मस्लिहत और उसूल के खिलाफ़ न हो तो आप इनका यह काम कर दीजिये"। कभी कभी यह इबारत भी बढ़ा देते कि "अगर आपकी किसी मस्लिहत के खिलाफ़ हो और आप यह काम न करें तो मुझे मामूली सी भी नागवारी नहीं होगी"। यह इबारत इसलिये लिख देते ताकि उसके दिल पर बोझ न हो। यह है सिफारिश का तरीका।

एक साहिब मेरे पास आये और ताल्लुकात की मद में कहने लगे कि देखो भाई! मैं तुमसे एक काम कहना चाहता हूँ, मैंने पूछा कि क्या काम है? कहने लगे कि ऐसे नहीं, बल्कि पहले यह वायदा करो कि यह काम करोगे। मैंने कहा जब तक मुझे पता नहीं कि वह काम क्या है, मैं कैसे वायदा कर लूँ कि मैं यह काम करूँगा। वह कहने लगे कि नहीं, पहले वायदा करो कि मेरा वह काम करोगे। मैंने कहा कि अगर वह काम ऐसा हुआ जो मेरे बस में न हो तो फिर क्या करूँगा। कहने लगे कि वह काम आपके बस में है। मैंने कहा, बता तो दें कि वह क्या काम है? कहने लगे कि मैं उस वक़्त तक नहीं बताऊँगा जब तक आप यह वायदा न करें कि यह काम करूँगा।

मैंने उनको हज़ार समझाया कि पहले उस काम की तफ़सील तो मालूम हो, तो वायदा करूँ, ऐसे कैसे वायदा कर लूँ। कहने लगे कि अगर आप इन्कार कर रहे हैं तो यह ताल्लुकात के खिलाफ़ बात होगी। अब आप बताइये कि क्या यह तरीका सही है? यह तो एक

शख्स को दबाव में डालना है कि जब तक उस काम को करने का वायदा नहीं करोगे उस वक्त तक बतायेंगे भी नहीं। चुनांचे आजके ताल्लुकात का यह लाजमी हिस्सा है कि आदमी दूसरे की सिफारिश करे। हालांकि यह बात इस्लामी जिन्दगी के तरीकों के कतई खिलाफ है। इसलिये कि आपने एक आदमी को ज़ेहनी कश्मकश में मुब्तला कर दिया और बिला वजह एक आदमी को कश्मकश और ज़ेहनी परेशानी में डालना गुनाह है।

ताल्लुक रस्मी चीजों का नाम हो गया है

आजकल ताल्लुक और मुहब्बत सिर्फ "रस्मी चीजों" का नाम हो गया है। अब अगर वे "रस्मी चीजें" पूरी हो रही हैं तो ताल्लुकात का हक अदा हो रहा है, और अगर "रस्मी चीजें" पूरी नहीं हो रही हैं तो ताल्लुकात का हक अदा ही नहीं हुआ। जैसे अगर किसी को दावत दी तो बस अब उसके सर पर बैठे हुए हैं कि ज़रूर उस दावत को कबूल करें। इसका एहसास नहीं कि उस दावत की वजह से वह कितनी दूर से आयेगा, कितनी तक्लीफ़ उठा कर उस दावत में शिकत करेगा, उसके हालात दावत कबूल करने की इजाज़त देते हैं या नहीं, इस से उस दावत देने वाले को कोई बहस नहीं, उसको तो दावत ज़रूर देनी है और उसको बुलाना है।

हज़रत मुफ़्ती साहिब रह. की दावत

हमारे एक बुजुर्ग गुज़रे हैं हज़रत मौलाना मुहम्मद इदरीस साहिब कांधलवी रहमतुल्लाहि अलैहि, अल्लाह तआला उनके दर्जे बुलन्द फ़रमाये, आमीन। यह बुजुर्ग मेरे वालिद हज़रत मौलाना मुफ़्ती मुहम्मद शफी साहिब रहमतुल्लाहि अलैहि के बचपन के खास दोस्तों में से थे। एक बार लाहौर से कराची तश्रीफ़ लाये और वालिद साहिब से मुलाकात के लिये दारुल उलूम तश्रीफ़ लाये, और ऐसे वक्त तश्रीफ़ लाये कि वह खाने का वक्त नहीं था। उनके आने पर हज़रत वालिद साहिब बहुत खुश हुए और बड़े शानदार तरीके से

उनका इस्तिक़बाल (स्वागत) किया, जब वह रुख़्सत होने लगे तो हज़रत वालिद साहिब ने अर्ज़ किया कि "भाई मौलाना इदरीस साहिब! मेरा दिल चाह रहा था कि एक वक़्त का खाना आप हमारे साथ खा लेते, लेकिन मुसीबत यह है कि आपका क़ियाम बहुत दूर है, और आपके पास वक़्त कम है, एक दिन के बाद आप वापस लाहौर जा रहे हैं। अब अगर मैं आप पर इसरार करूँ कि आप एक वक़्त का खाना मेरे साथ खायें तो मैं यह समझता हूँ कि यह दावत न होगी बल्कि अदावत (दुश्मनी) हो जायेगी। इसलिये कि आपके पास वक़्त कम है, आप इतनी दूर से खाने के लिये आयेंगे तो उसमें चार या पांच घन्टे आपके खर्च हो जायेंगे, उसमें आपको मशक्कत और तकलीफ़ होगी, इसलिये मैं आपकी दावत तो नहीं करता अगरचे मेरा दिल दावत करने को चाह रहा है, लेकिन दावत के बग़ैर भी दिल नहीं मानता, इसलिये मैं आपकी ख़िदमत में थोड़ा सा हदिया पेश करता हूँ और जितने पैसे मैं दावत में खर्च करता उतने पैसे आप मेरी तरफ़ से हदिया क़बूल कर लीजिये। हज़रत मौलाना इदरीस साहिब रहमतुल्लाहि अलैहि ने वह पैसे उनसे लिये और अपने सर पर रख लिये और फ़रमाया कि यह मेरे लिये बड़ी अज़ीम नेमत है। और वाकिआ यह है कि मेरा दिल भी यह चाह रहा था कि आपके पास हाज़िर होकर आपके साथ खाना खाऊँ लेकिन वक़्त मेरे पास इतना कम है कि उसके अन्दर गुन्जाइश नज़र नहीं आ रही थी, और आपने पहले ही मेरे लिये यह रास्ता आसान कर दिया।

अब बताइये! अगर वालिद साहिब उनसे यह कहते कि नहीं, एक वक़्त का खाना आपको मेरे साथ ज़रूर खाना पड़ेगा, और वह जवाब में यह कहते कि मेरे पास तो वक़्त नहीं है, वालिद साहिब कहते कि नहीं भाई! दोस्ती का तकाज़ा यही है कि एक वक़्त का खाना आप ज़रूर मेरे साथ आकर खायें। तो इसका नतीजा यह होता कि जिस काम के लिये वह इतना लम्बा सफ़र करके आये हैं वह काम छोड़ते और दावत खाने के लिये पांच घन्टे क़ुरबान करते। यह दावत न

होती बल्कि अदावत (दुश्मनी) होती।

मुहब्बत नाम है महबूब को राहत पहुंचाने का

आज इन रस्मों ने न सिर्फ हमारे समाज को तबाह कर रखा है बल्कि दीन के अख्लाक व आदाब से भी हमें दूर कर दिया है। हज़रत मौलाना थानवी रहमतुल्लाहि अलैहि ने क्या खूबसूरत बात इर्शाद फ़रमाई है। अगर अल्लाह तआला यह बात हमारे दिलों में उतार दे तो हमारे सारे काम संवर जायें, फ़रमाया कि: "मुहब्बत नाम है महबूब को राहत पहुंचाने का" जिस से मुहब्बत है उसको आराम पहुंचाओ, अपनी मन मानी करने और अपनी ख्वाहिशों को पूरा करने का नाम मुहब्बत नहीं। अगर मुहब्बत करने वाला आशिक नादान और बेवकूफ़ हो तो उसकी मुहब्बत से महबूब को तकलीफ़ पहुंच जाती है, लेकिन हमारे हज़रते वाला रहमतुल्लाहि अलैहि का ज़ौक यह है कि मुहब्बत से तकलीफ़ पहुंचने के कोई मायने नहीं हैं, अगर तुमको किसी से मुहब्बत है तो उसको तकलीफ़ मत पहुंचाओ, चाहे अपने जज़्बात को कुरबान करना पड़े, लेकिन राहत पहुंचाओ।

यह सब हुज़ूरे अक़दस सल्लल्लाहु अलैहि व सल्लम के इस इर्शाद की तशरीह (खुलासा) हो रही है कि:

“خالقوا الناس باخلاقهم”

यानी लोगों के साथ उनके मिज़ाज के मुताबिक़ मामला करो। जिस से मामला करने जा रहे हो पहले यह देख लो कि उसका मिज़ाज क्या है, उसके मिज़ाज पर यह बात बार तो नहीं होगी, नागवार तो नहीं होगी। और यह चीज़ बुजुर्गों की सोहबत के बग़ैर हासिल नहीं होती, हमारा तो यही तजुर्बा है। हज़रत थानवी रहमतुल्लाहि अलैहि ने अपनी ख़ानकाह में लोगों की इस तरह तर्बियत फ़रमाई कि लोगों के मिज़ाज की किस तरह रियायत रखी जाती है। लोगों के एक एक अमल पर निगाह रखी और उनको यह तालीम दी कि इस मौक़े पर आपको यह अमल करना चाहिये।

यह समाजी जिन्दगी के आदाब के सिलसिले में आखरी हदीस थी, इसमें सारे अहकाम और सारे आदाब की बुनियादें बयान फरमाई हैं, कि अपनी ज्ञात से दूसरों को मामूली सी तक्लीफ भी न पहुंचे। इस बात का आदमी एहतिमाम और ध्यान करे। हर काम करने से पहले आदमी यह सोचे कि इस काम से दूसरों को तक्लीफ तो नहीं पहुंचेगी, और दूसरे के मिजाज की रियायत करे।

एक शायर गुजरे हैं जिनका नाम है "जिगर मुरादाबादी मरहूम" यह भी हजरत थानवी रहमतुल्लाहि अलैहि की सोहबत में पहुंच गये थे, उनका एक शेर बड़े काम का है, अगर यह शेर हमारा अमल का दस्तूर बन जाये तो यह सारे इस्लामी जिन्दगी के आदाब का खुलासा है। वह यह है कि:

इस नफा व जरर की दुनिया में यह हमने लिया है दर्से जुनूं
अपना तो जियां मन्जूर सही, औरों का जियां मन्जूर नहीं

यानी इस दुनिया में सारे काम अपनी तबीयत और मिजाज के मुताबिक नहीं होते, लेकिन इस दुनिया के काम अपनी तबीयत के खिलाफ हो जायें और अपने ऊपर मशक्कत उठा लें और अपनी तरफ से कुरबानी दे दें, तो यह हमें मन्जूर है, लेकिन दूसरों को हम से कोई माली, जानी, जेहनी, नफिसियाती नुकसान पहुंच जाये, तो यह हमें मन्जूर नहीं। यही सारे दीन की तालीम है, और यही समाजी जिन्दगी के आदाब का खुलासा है। अल्लाह तआला मुझे और आप सब को इस पर अमल करने की तौफीक अता फरमाये, आमीन।

وأخردعوانا ان الحمد لله رب العالمين

